

ॐ नमो भगवते वासुदेवाय ॥

— ० —

श्रीमद्भागवतम् ।

— ० —

श्रीमद्भागवतम् ।

# KÂVYAMÂLÂ.

A Collection of old and rare Sanskrit Kavyas,  
Nâtakas, Champûs, Bhânas, Prahasanas,  
Chhandas, Alankâras &c.

PART IX.

EDITED BY

MAHÂMAHOPÂDHYÂYA PANDIT SHIVADATTA

OR

JAIPUR

AND

VÂSUDEVA LAXMAN SÂSTRÎ PANAS'IKAR.

PUBLISHED BY

TUKÂRÂM JÂVAJÎ,

PROPRIETOR OF THE "NIRNAYA-SAGAR" PRESS,

BOMBAY.

1916.

*Price One Rupee.*

All rights reserved by the publisher ]

---

Published by Tukaram Javaji, and Printed by Ramchandra  
at the "Nanaya sagar," Press, 23, Kolbhat Lane, B

॥ श्रीः ॥

# काव्यमाला ।

नाम

नानाविधप्राचीनकाव्यनाटकचम्पूभाणप्रहसन-  
च्छन्दोलंकारादिसाहित्यग्रन्थानां  
संग्रहः ।

नवमो गुच्छकः ।

जयपुरवासिमहामहोपाध्यायपण्डितशिवदत्तशर्मणा,  
मुम्बापुरवासिपणशीकरोपाह्वलक्ष्मणशर्मात्मज-  
वासुदेवशर्मणा च संशोधितः ।

द्वितीयं संस्करणम् ।

स च

मुम्बय्यां

तुकाराम जावजी श्रेष्ठिभिः

स्वीये निर्णयसागराख्यमुद्रणयन्त्रालये स्वायसाक्षरैर्मुद्रयित्वा प्रकाशितः ।

शाकः १८३८, ख्रिस्ताब्दः १९१६.

(अस्य ग्रन्थस्य पुनर्मुद्रणादिविषये सर्वथा निर्णयसागरमुद्रणयन्त्रालयाधिपते-  
रेवाधिकारः ।)

मूल्यमेको रूप्यकः ।

## अनुक्रमणिका ।

|    |  |     |
|----|--|-----|
| १  | आनन्दवर्धनाचार्यकृतं देवीशतकम् ( कथ्यटकृत टीकया संगेतः )                     | १   |
| २  | अवतारकविप्रणीतमीश्वरशतकम् ( सटीकम् )   | ३   |
| ३  | मधुसूदनकविप्रणीतमन्यापदेशशतकम्   | ५   |
| ४  | लक्ष्मणाचार्यप्रणीता चण्डीकुचपञ्चाशिका                                       | ८   |
| ५  | विद्यावागीशकविविरचितं कौन्तेयवृत्तम्   | ९२  |
| ६  | उत्प्रेक्षावल्लभकविविरचितं सुन्दरीशतकम्                                      | १०  |
| ७  | श्रीनारायणपण्डिताचार्यविरचिता शिवस्तुतिः ( सटीका )                           | १०२ |
| ८  | श्रीमच्छंकराचार्यभगवत्पादविरचितं त्रिपुरसुन्दरीमानसिकोप-<br>चारपूजास्तोत्रम् | ११५ |
| ९  | श्रीसुन्दराचार्यकविनिर्मितं गीतिशतकम्  | १२५ |
| १० | श्रीसामराजदीक्षितविरचितं त्रिपुरसुन्दरीमानसपूजनस्तोत्रम्                     | १५० |
| ११ | श्रीशंकराचार्यविरचितं चतुःषष्ट्युपचारमानसपूजास्तोत्रम्                       | १५१ |

# काव्यमाला ।

— ९६९ —

## श्रीमदानन्दवर्धनाचार्यकृतं देवीशतकम् ।

श्रीकण्ठकृतया टीकया सहितम् ।

नमोऽस्तु वागधीशाय हयग्रीवाय विष्णवे ।  
कौमोदकीचक्रशङ्खकमलाङ्कितपाणये ॥  
प्रणम्य परमं धाम यत्प्रसादाज्ज्वलन्त्यमी ।  
महामोहमहिभ्रार्ता रविताराधिपानला ॥  
सचिक्षिप्सुरलं खलुद्धिरचितैः पर्यायशब्दैर्व्यधा-  
ट्टीका बल्लभदेव उक्तममतिस्मृत्यै भवानीस्तुतौ ।  
पर्यायै क्रियया समं कविकृतान्पाठान्पठन्कण्ठ-  
श्वन्द्रादित्यतनूज इत्थमकरोत्तस्यैव नत्ता नवाम् ॥  
आनन्दवर्धनकविप्रवरप्रणीतकाव्ये किमल्पमतिना क्रियते मयैवम् ।  
किं वा पिपीलिककुलानि न संश्रयन्ते मत्तेभदन्तपदपङ्क्तिममेयसाराम् ॥  
विपमेऽत्र काव्यमार्गे सुरसे वा स्पलति मामकी धिपणा ।  
वालेय निसरणं (१) संप्राप्य शनैः शनैस्तदपि याति ॥

सर्वत्र काव्यारम्भे संबन्धाभिधेयप्रयोजनानि ज्ञातव्यानि । 'सिद्धिः श्रोतृप्रवृत्तीनां सबन्धकथनाद्यत । तस्मात्सर्वेषु शाब्देषु संबन्ध पूर्वमुच्यते ॥ सर्वस्यैव हि शास्त्रस्य कर्मणो

१. ध्वन्यानोकाद्यनेकग्रन्थकर्ता श्रीमदानन्दवर्धनाचार्यः कश्मीरेषु ख्रिस्ताब्दीयनवम-  
शतकोत्तरभाग आसीदित्यसङ्कटुक्तम्. अयं देवीशतकटीकाकर्ता कण्ठडोऽपि भीमगुप्तनरप-  
तिराज्ये तत्रैव ४०७८ मितेषु गतकलिवर्षेषु (९७८ ख्रिस्ताब्दे) टीका प्रणीतवानिति  
टीकासमाप्तौ विलोकनीयम् अयं कण्ठडश्वन्द्रादित्यसूनुवैयाकरणकण्ठडस्तु जय्यटात्मज  
इत्यस्माद्भिन्न . सटीकस्य देवीशतकस्य पुस्तकद्वयमासादितमस्माभिः . तत्रैकं पुण्यपत्तनस्थ-  
राजकीयपुस्तकालयस्थं श्रीयुतभाण्डारकरपण्डितैः कृपया प्रहितमासीत्, तत्क-संज्ञकम्.  
अपर कश्मीरमहाराजाश्रितैर्ज्योतिर्विदुपाह्वश्रीदयारामपण्डितैः प्रहितम्, तत्ख-संज्ञकम्.  
२. 'शङ्खचक्र' ख. ३. 'उन्नतमति' ख. ४. ख.पुस्तके 'वालेयनिसरणं संप्राप्य' इत्यस्य  
स्थाने श्रुटिचिह्नमस्ति.

वापि कस्यचित् । यावत्प्रयोजनं नोक्तं तावत्तत्केन गृह्यते ॥' इह तु देव्या स्तोत्रेण स  
ह्याराध्यारावनं संबन्ध । तदीयगुणकर्माणि चेहाभिवेद्यानि । तदभिधानद्वारकस्य च देव्या-  
राधनस्य दृष्टादृष्टफलभूता भोगापवर्गफलप्राप्ति प्रयोजनम् ॥

तत्रादौ कवि स्तोत्र प्रारिप्सु, पञ्चसि श्लोकैः कुलकं चकार—

अनन्तमहिमव्याप्तविश्वं वेधा न वेद याम् ।

या च मातेव भजते प्रणते मानवे दयाम् ॥ १ ॥

नतापनीतक्लेशायाः सुरारिजनतापनी ।

न तापनी तनुर्यस्यास्तुत्या नादीनतापनी ॥ २ ॥

वक्रपद्मा विधेर्भान्ति यया सर्गलयो दया ।

या साक्षाद्या च जनितस्थितिसर्गलयोदया ॥ ३ ॥

याश्रिता पावनतया यातनाच्छिदनीचया ।

याचनीया धिया मायायामायासं स्तुताश्रिया ॥ ४ ॥

तमांसि ध्वंसमायान्ति यस्याः स्तुत्यादरेण वः ।

तस्याः सिद्ध्यै धियां मातुः कल्पन्तां पादरेणवः ॥ ५ ॥

(कुलकम्)

तस्या धिया मातुः पादरेणवो व सिद्ध्यै कल्पन्ताम् । तस्या वर्णश्रेष्ठ्यमाणस्वरूपाया  
धियां मातुः प्रज्ञाजनन्या' संबन्धिनः पादरेणवक्षरणपांसवो वो युष्माकं सिद्ध्यै समीहितसंप-  
त्तये कल्पन्तां संपद्यन्ताम् । यां वेधा न वेद । यां देवीं वेधा ब्रह्मा न वेद न वेत्ति न  
जानाति । अपिशब्दोऽत्रार्थोऽत्रगम्यते । वेधा अपि न वेत्ति कोऽन्यो वराको ज्ञास्यतीति ।  
यथा—'क्रोधावृतासौ क्षमते न धातुः' । धातुः प्रजापतेरपि न क्षमते इत्यर्थः । कि-  
भूता याम् । अनन्तमहिमव्याप्तविश्वाम् । अनन्तो भगवान्विष्णुस्तस्य महिमा माहात्म्यं  
तेन व्याप्तं पूरितं विश्वं त्रैलोक्यं यया ताम् । हरिमाहात्म्यवशेन हि भगवती जगदापुरय-  
तीत्यागमः । अथवा अनन्तैर्बहुभिरप्रमेयैर्महिमभिर्व्याप्तं विश्वं यया ताम् । अथ च या  
देवी मातेव जननीव प्रणते मानवे प्रहे भक्ते नरे दया घृणा भजते पोषयति । यस्या अ-  
विह्वेयस्वरूपाया अपि भक्तैर्भक्तिमुलभलमुक्तं भवति । यां वेधा अपि न वेद सा भक्त्या  
मुलभेति स्तोत्रोद्यमे साफल्यम् ॥ १ ॥

अपरम् । यस्यास्तापनी तनुर्भानवी मूर्तिं न न तुल्या । सदृशैवेत्यर्थः । तपनस्येयं  
तापनी । किंभूताया देव्या । नतापनीतक्लेशाया । नतानां भक्तानामपनीता विनाशिताः क्ले-  
शा रागादयो यया तादृश्याः । कीदृशी च तापनी तनु । सुरारिजनतापनी देवशत्रुमर्दनी ।

सुरारिजनांस्तापयतीति तच्छीलेति । देव्यप्येवंभूतैवेति तयोस्तुल्यत्वम् । तथा अदीनतामौ-  
जित्यमापयति प्रापयत्यसावदीनतापनी । उच्छ्रायप्रदा । इत्युभयोः समानम् ॥ २ ॥

यया देव्या वायूपया विधेर्ब्रह्मणो वक्रपद्मा मुपनलिनानि भान्ति शोभन्ते । कीदृशाः  
सर्गलय । ऋच एवालयः [भ्रमरा] ऋगालय वेदखण्डत्रयं सह तेन वर्तत इति । या  
च देवी साक्षाद्दया । दयामयीत्यर्थः । तथा या च देवी जनितस्थितिसर्गलयोदया जनिता  
विहिता स्थितिसर्गलया पालनोत्पत्तिविनाशा येनासौ जनितस्थितिसर्गलयो भगवान्वि-  
ष्णुस्तत उदयो यस्याः सा । भगवच्छक्तिरेव सा देवीति भावः । अथवा जनित उत्पादि-  
त स्थितिसर्गलयानामुदय प्रभवो यया ॥ ३ ॥

अन्यदपि । या पावनतया पवित्रत्वेनाश्रिता सेविता । पवित्रैत्यर्थः । तथा च या देवी  
यातनाच्छित् । यातना प्राग्विहितदुष्टकर्मविपाकः । अन्यच्च अनीचया अनीचनया धिया प्र-  
हया मायाया आयामोऽविद्याप्रपञ्चस्तस्यायास उपपातो निवारणं तं याचनीया प्रार्थनीया ।  
तथा श्रिया लक्ष्म्या स्तुता ॥ ४ ॥

तथा यस्या देव्या, स्तुत्यादरेण स्मरणाभिनिवेशेन तमामि मोहाबोधदयो ध्वंस विना-  
शमायान्ति प्राप्नुवन्ति तस्या एतादृश्या धियां मातुर्धिपणाना प्रसवित्र्या सवन्धन पा-  
दरेणवश्वरणरजांसि व सिञ्चै कल्पन्तामिति ॥ ५ ॥

ऋषीणां सादयामास या तमासि त्रयीमयी ।

पायाद्भुः सा दयामाधिच्छिदं जगति विभ्रती ॥ ६ ॥

सा देवी वो युष्मान्पायाद्रक्षतात् । त्रयीमयी ऋग्यजु सामरूपा ऋषीणां मुनीनां  
तमांस्यज्ञानानि सादयामास नाशयाबभूव । त्रय्यामुदितायामृषीणां हि तमांसि नष्टानि ।  
तथा दया कष्टना विभ्रती दधाना । किभूता दयाम् । जगति विश्वस्मिन्नाधिच्छिदं मन पी-  
डाविनाशिनीम् ॥ ६ ॥

स्मरद्विषा या ययाचे यया चेयं विधेः क्रिया ।

या चाच्युतोऽपि तुष्टाव तुष्टा वः सास्तु पार्वती ॥ ७ ॥

सा पार्वती हिमवत्कन्या वो युष्माकं तुष्टा प्रसन्नास्तु भवतु । या देवी स्मरद्विषा का-  
मशत्रुणा ययाचे प्रार्थिता । यया देव्या हेतुभूतया विधेः प्रजापतेरियं प्रत्यक्षदृश्या सृष्टि-  
लक्षणया क्रिया सिद्धा । या चाच्युतोऽपि तुष्टाव । हरिहरहिरण्यगर्भादिभिः स्तुतेत्यर्थः ॥ ७ ॥

या दमावनयागेन स्वाराधा नयसारया ।

हरिकैतवहास्याय सायामा विजिता यया ॥ ८ ॥

प्रतिलोमानुलोमत एवायं द्वितीयः श्लोकः —

यायताजिविमाया सा यस्या हा बत कैरिह ।

या रसायनधारा स्वा न गेथानवमा दया ॥ ९ ॥



सा बुद्धिरुत्तमालोकः सतामार्या पुनातु वः ।

यद्भक्तैरुत्तमा लोकः प्राप्नोत्येष विशुद्धताम् ॥ १० ॥

(विशेषकम्)

सार्था पूज्या वो युष्मान्पुनातु पवित्रीकरोतु । या दमावनयागेन दम उपशान्तचित्त-  
ता तेनावनं पालनं तदेव याग इष्टिस्तेन स्वाराधा सुखमाराध्यतेऽभिमुखीक्रियते । यया  
नयसारया नीतिपरया हरिकैतवहास्याय हरेरिन्द्रस्य कैतवहास्याय व्याजोपहास्याय साया-  
मा सविस्ताराः कृतोद्धमा विजिताः पराभूताः । अभिमानवशेन शकनप्युपहास्याय के-  
चिदाक्रमन्ति तेऽप्यभिभूता ययेति भाव ॥ ८ ॥

या आयताजिविमाया आयले वितते आजौ सङ्ग्रामे विमाया विगतप्रपञ्चा । स्पष्टयुद्धा  
विविधमायाप्रपञ्चा वा । यस्याश्च देव्या सा स्वा दया निजा करुणा अनवमा शोभना हा  
वत्त कैर्देवादिभिरिहास्मिज्जगति न गेया न भातव्या । सर्वैरेव स्तुत्येत्यर्थः । हावतशब्दौ द्वा-  
वपि विस्मये । यथा 'अहो वतासि स्पृहणीय वीर्यं' इति । का च सा दया, या रसाय-  
नधारा पीयूषस्रुतिः । आहादकत्वात् ॥ ९ ॥

अन्यच्च । सतां साधूना बुद्धिर्धी । कीदृशी धी । उत्तमालोक उत्कृष्टप्रकाशः । प्र-  
ज्ञाचक्षुर्हि अतरणिशशधरदहनभासोऽपि पश्यति न चर्मचक्षुरिति । रजस्तमोरहितप्रकाशरूपा  
हि या बुद्धिस्तदेवीस्वरूपमाहुः । तथा च यद्भक्तैर्यदीयसेवनात् उत्तमा उत्खाततमा वि-  
नाशितमोहः सन् उद्गततमा अपि वैष लोकोऽयं जनो विशुद्धतामपगतकल्मषत्वमेति प्रा-  
प्नोति ॥ इत्यनुलोमोत्पन्नेन श्लोकेन सह श्लोकत्रयेण विशेषकमिदम् ॥ १० ॥

अयुद्ध साधुन्नाणाय सामरा या सहारिणा ।

खञ्जेन दीप्रा देवानां सामरायासहारिणा ॥ ११ ॥

चरणाघातनिहतकासरा च रणाजिरे ।

रराज या नयज्यैरराजसजनानता ॥ १२ ॥

सावताद्वोऽम्बिकाभ्यर्च्यनामा न न यशोऽभितः ।

तनोति प्रणतो यस्या ना मानेनयशोभितः ॥ १३ ॥

(इदमपि विशेषकम्)

साम्बिका जननी वो युष्मानवताद्रक्षतात् । या सामरा सदेवा सती । अथवा साम  
सान्त्वं राति ददाति सामरापि सती साधुन्नाणाय सज्जनपरिरक्षणायारिणा क्षत्रुणा समम-  
युद्ध युद्धमकार्षीत् । कीदृशी देवी । खञ्जेन करवालेन दीप्रा उज्ज्वला । कीदृशेण ।  
देवानाममराणां सामर सङ्ग्रामभवमायासङ्केशं हरति तच्छीलस्तेन सामरायासहारिणा ।  
साङ्ग्रामिकङ्केशविनाशिनेत्यर्थः ॥ ११ ॥

तथा या देवी नयजयैर्नीत्युत्कर्षै रराज शुशुभे । किंभूता । रणाजिरे सङ्गमाङ्गने चर-  
णाघातनिहृत्कासरा पादाहतिव्यापादितमहिषासुरा । अन्यत्, अराजसजनानता । रज -  
प्रतिषेधाद्दूरतरे तमो निषिद्धम् । तत्सात्त्विकजनप्रणतेत्यर्थ । यथा च 'अरजस्का. परं  
पदम्' ॥ १२ ॥

अपर यस्या देव्या ना मनुष्यः प्रणत प्रह्वो न नाभित समन्ताद्यश. कीर्तिं तनोति  
विस्तारयति । अपि तु तनोत्येव । स च नाभ्यर्च्यनामा पूज्याभिधानः । देवी वाभ्यर्च्यो  
नामो नमनं यस्या इति । अन्यच्च स पुमान्माननयशोभित । माननयाभ्यामलंकृत इत्यर्थः १३

संयतं याचमानेन यस्याः प्रापि द्विषा वधः ।

संयतं या च मानेन युनक्ति प्रणतं जनम् ॥ १४ ॥

या दमानवमानन्दपदमाननमानदा ।

दानमानमाक्षमानित्यधनमानवमानिता ॥ १५ ॥

(मुरजबन्धः)

सा रक्षतादपारा ते रसकृद्गौरवाधिका ।

सारक्षतादपारातेरसकृद्गौरवाधिका ॥ १६ ॥

(समुद्रकम्) (इदमपि विशेषकम्)

सा देवी ते रक्षतादवतात् । यस्या द्विषा शत्रुणा संयतं सङ्ग्रामं याचमानेन प्रार्थयमानेन  
वध. प्रापि मरणमलम्भि । या च देवी प्रणतं प्रह्वं संयतं जनं यमनियमवन्तं लोकं मानेन  
युनक्ति पूजया संवध्नाति ॥ १४ ॥

या देवी दमानवमानन्दपदम् । दमेनेन्द्रियजयेनानवस' श्रेष्ठो य आनन्दपद आनन्द-  
स्थानम् । विद्यया हि शमसुखलाभ. । किं च, आननमानदा । आननस्य मुखस्य मानं  
पूजा श्लाघारूपा ददाति प्रयच्छति । निरपभ्रंशपदभाषणान्मुखं पूज्यं भवति । एवं च पद-  
द्वयेन प्रकाशरूपं वाभ्रूपं च देव्या आगमोक्तं प्रकाशितं भवति । तथा दानमानक्षमानित्य-  
धनमानवमानिता । दानं सत्पात्रे धनसमर्पणम् । मानं ज्ञानम् । क्षमा रोषोपघात । ता  
एव नित्यमखिनश्वर धन वित्तं येषां मानवानां पुंसां तैर्मानिता पूजिता । दानादिभिरेव  
देव्यर्चिता यथा भवति न तथा पुष्पादिभिरित्यर्थ । एष मुरजबन्ध. ॥ १५ ॥

सा अपारा अपर्यन्ता गौर्वाक्ष अवाधिका अविधातिनी रक्षतात् । सारक्षतादुत्कर्षक्षते ।  
असकृत्पुन पुन । रसकृत् रसं रागं करोति छिनत्ति च सा रसकृत् । अभिमतं निरीहं वा  
वस्तु रक्षतात् । कीदृशस्य ते । अपारातेर्नि शत्रो । किं च, गौरवाधिका गौरवेण पूजयाधि-  
कोत्कृष्टा । सर्वेषां गुरुरित्यर्थ. । एष समुद्रकबन्ध ॥ १६ ॥

अनुत्तमोहराशयो भवन्ति यामनाश्रिताः ।

अनुत्तमो हराशयो यया चिरं च रञ्जितः ॥ १७ ॥

अनन्तरागतापायास्तारयित्री भवापदः ।

अनन्तरागतापायाः सा वो गौरी हियात्क्रियाः ॥ १८ ॥

(संदानितकम्)

सा गौरी वो युष्माकमनन्तरागतापायाः अनन्तरमविद्यमानान्तर कृत्वा आगताः प्राप्ता अपाया विघ्नो यासां ताः । अनिष्पन्ना एवोत्पन्नविनाशा या क्रियाश्चेष्टा हियादप-  
हरतु । दुष्टक्रिया विनाशयत्वित्यर्थः । यां देवीमनाश्रिता शरणं न प्राप्ता नरा अनुत्तमोह-  
राशयोऽप्रेरिताज्ञाननिवहा अविनाशिततमसो भवन्ति संपद्यन्ते । यया गौर्या अनुत्तमो-  
ऽविद्यमानप्रधानो हराशयो महादेवचित्तं चिरं बहुकालं रञ्जित आवर्जित । तथा या देवी  
भवापद संसारदुःखात् । भव एवापत् भवस्येति वा । कीदृश्या भवापदः । अनन्तोऽपर्य-  
न्तो रागताप स्मरार्तिदाहो यस्यास्ततस्तारयित्री उद्धर्त्री । भवापद इति कृद्योगे कर्मणि  
पठ्यते । अथवा अनन्ता ये रागजनितास्त्रापास्तानायस्यति क्षिपतीति देवीविशेषणम् ॥ १७ ॥ १८

यामायासजिदासक्तशोकजालस्य पातिनी ।

या माता सर्वदा भक्तलोकजालस्य पालनी ॥ १९ ॥

(गोमूत्रिकाबन्धः)

सामरागमनायासं त्यक्त्वा सार्धं सुरारिभिः ।

सामरा गमनायासबुद्धता युधि यद्गणाः ॥ २० ॥

सामोदयाजया शतैः शस्त्रैः शत्रौ हते यया ।

सामोदया जयाशा तैर्गीर्वाणैर्गर्वितो जहे ॥ २१ ॥

ययायायाय्यया यूयं यो योऽयं येययैय याम् ।

ययुयायिययेयाय यैयेऽयायाय याययुक् ॥ २२ ॥

साव्याद्गौरी सदा युष्मान्सदायुष्मान्समृच्छति ।

शरणं यां नरोगच्छन्न रोगच्छन्दमेति च ॥ २३ ॥

(पञ्चभिः कुलकम्)

सा गौरी गिरितनया युष्मान्भवत सदा सततमव्यात्पायात् । या भक्तलोकजालस्य

१. 'विघाता' क. २. 'अनिष्पन्नविनाशा या' क. ३. 'विद्याप्रधानो' क. ४. 'उ-  
द्धरन्ती' ख. ५. 'जातस्य' क. ६. 'ययो यो' ख. ७. 'ये ये' क. ८. 'जातस्य' क.

प्रणतजनसमूहस्य ग्रामायासञ्चित् । याममन्तककृतमायासमुपतापं जयत्यभिभवति । या माता करुणापरा सती सर्वदा सर्वकालं च भक्तानामेवासाक्तशोकजालस्य पातिनी । आसक्तानि संलभानि शोकजानि खेदोद्भवानि यान्यालस्यानि तानि पातयति विहन्यत्वद्य-मिति । भक्तलोकस्य जालं समूहस्तस्य पालनी गोप्त्री च । गोमूत्रिकावन्धः ॥ १९ ॥

तथा यद्रूपा यस्याः संबन्धिनः पार्श्वकिकरा सुरारिभिः सार्वदैर्यै सह युधि सङ्ग्रामे गमनायोद्यता प्रवेष्टुं साहंकारा सामरा सदेवा सन्त आसन्नभूवन् । किं कृत्वा । साम-रार्गं सान्त्वसक्तिं त्यक्त्वा परित्यज्य । किंभूतम् । अनायासमक्लेशम् ॥ २० ॥

यथा चाजया जन्मरहितया सामोदया सहर्षया शत्रौ विपक्षे ज्ञाते शत्रैस्तीक्ष्णैरायु-धेर्हते निपातिते सति तैर्गोर्वीर्यैर्देवैः सामोदया जयाशा सान्त्वोद्भूता विजयाकाङ्क्षा गर्वतो-भिमानाज्जहे त्यक्त्वा । साम्न उदयो यस्या इति सामोदया ॥ २१ ॥

[यया आयाय अयि अया यूयं य य इयं येयया एय याम् ।

ययुयायियया इयाय यये अयायाय या आययुक् ॥ २२ ॥ इति पदानि ।]

अयि जना , यया देव्या हेतुभूतया यूयं भवन्तः आयायाविर्भूय अया विष्णुशरणा भवत । अ भगवन्तं वासुदेवं यान्त्यया संपद्यन्वम् । प्रभवस्य हि हेतुर्देवीति भावः । यथा च—‘गोविन्दभगिनी देवी तदन्ते तद्गतिप्रदा । भगवती’ इत्यागमः । य य. अयं लोकः यामेय या देवी प्राप्य ययुयायियया इयाय । ययुभिर्ययौति गच्छति तच्छीलो ययुयायी सूर्यं तं ययुयायिनं यातीति ययुयायिय रविमण्डलभेदी । मुक्त इत्यर्थः । तस्य या गतिः । यानं या । ‘अन्यत्रापि दृश्यते’ इति क्विप् । तथा ययुयायियया सूर्यमण्डलभेदिगत्या । ‘क्विवन्तो वातुत्वं न जहाति’ इति परिभाषावचनात् ‘आतो धातो’ इत्याकारलोपे कृते रूपमेतत् । इयाय जगाम । किंभूतया गत्या । येयया अवश्यपायया यो यो जनस्तां देवी शरणमेति स स सूर्यमण्डलभेदिगत्या गच्छति । मुच्यते इति तात्पर्यार्थः । अन्यच्च या देवी अयायाय यये । अयो ज्ञानं देवमनुकूलं वा कथ्यते तस्याय अयायः । अयनमायः प्राप्तिः । तदर्थमयायाय ज्ञानप्राप्तये यये शिथिये । यस्माद्देवी आययुक् । आयेन ज्ञानेन धनागमनेन वा युनक्ति संब्रूति । अयनमायः । भावे घञ् । एय इति ईड् आङ्-पूर्वस्य ल्यपि ॥ २२ ॥

तथा या देवी शरणं गच्छन्नरः प्रपद्यमानः पुमान् । सदायुष्मान् शोभनचिरजीवी सन् समृद्धति समृद्धिं सपत्तिं प्राप्नोति । रोगच्छन्दं च नैति व्याधेरनुवर्तनं च न प्राप्नोति । व्याधिवशाद्दौषवयायी न जातु भवति । यो देवी शरणमेति स आयुरारोग्यमेथर्वं लभत इति वाक्यार्थः ॥ २३ ॥

कृतास्पदा यया संपदधानि सुरवैरिषु ।

हन्ति या वाङ्मयी दूरादधानि सुरवैरिषुः ॥ २४ ॥

जितानया या नताजितारसाततसारता ।

न सावना नावसानयातनारिरिना तथा ॥ २५ ॥

(सर्वतोभद्रः)

मनोभवारातिमनोभिरामया जरामयापाकरणैकदक्षया ।

मदक्षयान्निर्मलतां ददानया सदा नयास्था क्रियतां तवार्यया ॥ २६ ॥

(विशेषकम्)

तत्र भवतस्तथा आर्यया गौर्या नयस्यास्था नील्यवस्थिति सदा सर्वकालं क्रियता विधीयताम् । यया देव्या सुरवैरिषु देवशत्रुषु कृतास्पदा लब्धप्रतिष्ठा संपत्समृद्धिरघानि जप्ते हता । या च वाङ्मयी परापश्यन्तीमध्यमावेखरीरूपा अघानि पापानि व्यसनानि वा हन्ति हिनस्ति । केन । सुरवै. साधुशब्दै. । सा च दूरहननादिष्टुरिवेषु. ॥ २४ ॥

या जितानया अविद्यमानो नयो नीतिर्येषा ते जितायया । तथा या देवी नताजिता-रसाततसारता । नतानां भक्तानां आजित सङ्ग्रामात् यस्तारस्तरणं विजयस्तत्र या सातता सविस्तारा । आततनमातत इति । सारता दृढता । बहुतरं दार्ढ्यं सा देवीत्यर्थः । न सावना न । सहावनेन रक्षणेन वर्तते इति सावना न न सावना किं तु सावनैव । भक्तानां सरक्षणा । किं च अवसानयातनारि । अवसाने अन्तःकाले या यातना दुष्कृति-विपाकास्तासामरि शत्रु विनाशिनी । इना स्वामिनी । सर्वतोभद्र एष । बन्धस्तु प्रसिद्ध एव ॥ २५ ॥

तथा देव्या मनोभवारातिमनोभिरामया चित्तजन्मशत्रुचेतोनुकूलया त्रिनयनचित्तहारिण्या । तथा जरामयापाकरणैकदक्षया जरा पलितं आमया व्याधयस्तेषामपाकरण तिरस्कार विनाशनं तत्र दक्षया चतुरया । अन्यच्च मदक्षयादहंकारविधाताद्धेतोर्निर्मलतां विरजस्कृत्वं ददानया वितरन्त्या प्रयच्छन्त्या ॥ विशेषकमिदम् ॥ २६ ॥

समाययाविन्द्रहिताय या रणे समायया या न जितारिसेनया ।

स मा ययाचे हरमाश्रितः स्फुटं समा यया मुग्धतया मनोज्ञताः ॥ २७ ॥

सा भावक्षालवर्या नुतविभवितनुर्या वलक्षावभासा

जानानस्याशयप्रा नवनलिनवनप्रायशस्याननाजा ।

सातं वर्माननस्था रहसि रसिहरस्थाननर्मावतंसा

पायादक्ता रणत्रा मतनमनतमत्राणरक्ता दयापा ॥ २८ ॥

(प्रतिपादं प्रतिलोमानुलोमः) (संदानितकम्)

सा देवी अक्ता व्यक्ता पायादव्यात् । येन्द्रहिताय शक्रश्रेयोर्थं रणं सङ्ग्रामं समाययी समाजगाम । एवं व्यक्ताव्यक्तस्वरूपिणी देवीत्युक्तं भवति । या समायया सकपटयारि-

सेनया शत्रुघ्नतनया न जिता नाभिभूता । अपि च मुग्धतया कृशतया युक्तः स माश्व-  
न्द्रो हर महादेवमाश्रितः सञ्चिष्टः सन् स्फुटं नूनं यया देव्या समा तुल्या मनोहता  
रामणीयकानि ययाचे प्रार्थयामास । तत्समलावण्येच्छश्चन्द्र स्फुटं हरं याचते ॥ २७ ॥  
[या च देवी] सा नावक्षालवर्या । क्षालनं क्षाल भावस्य चेतसः क्षालो नैर्मैल्यं तत्र  
च या वर्या श्रेष्ठा । तथा नुतविभवितनुः । नुता विभविनी महाप्रभावा तनुर्मूर्तिर्यस्याः ।  
वलक्षावभासा । वलक्ष शुद्धोऽवभास प्रभा यस्या । शुद्धप्रकाशरूपेत्यर्थः । किं च  
जानानस्य ज्ञानिन आशयप्रा अभिलाषपूरणी । तथा नवनलिनवनप्रायशस्यानना । प्र-  
त्यप्रकमलयण्डतुल्यसुखमुखी । तथा अजा जन्मरहिता । किं चाननस्था मुखगता सती  
सातं वर्म श्रेष्ठ कवचः । सदैव सतां वायूपेण परमं संनहनं सेत्यर्थः । तथा रहसि विजने  
रसी रसिको योऽसौ हरः शंभुस्तस्य यानि स्थाने नर्माणि अवसरे परिहसितानि तानि  
अवतंस कर्णाभरणं यस्या सा । रणत्रा सङ्ग्रामत्रायिणी । अपरं मतनमनतमत्राणरक्ता ।  
अतिशयेन मतमभिप्रेतं नमनं देवीप्रणामो येषां तेषां त्राणे रक्ता सक्ता । यतो दयापा ।  
दयां करुणां पाति रक्षति आप्नोति वा । प्रणतानां दयापरेति भावः ॥ २८ ॥

उपासते कृष्टिकृतोदया यां जना सदाराधनमीहमानाः ।

शंभोः प्रसिद्धा तनुतां वहन्ती गौरी हितं सा भवतां विधेयात् ॥ २९ ॥

(अर्थत्रयवाची)

सा गौरी मृडानी भवतां युष्मार्कं हितमनुकूलं विधेयात्कुर्वीत् । या जना लोका उपा-  
सते सेवन्ते । यत् कृष्टिकृतोदयाम् । कृष्टीनां सूरीणां कृतो विहित उदय आविर्भावो  
यया ताम् । कीदृशा जनाः । सदा सतत सच्छोभनं वाराधनं संमुखीकरणं सेवामीहमानाः  
काङ्क्षन्तः । किभूता देवी । शंभो शर्वस्य तनुता कायत्वं वहन्ती विभ्राणा । प्रसिद्धा प्र-  
थिता ॥ अथ च सा गौरीणां ईहितमभिमतं विधेयात् । कीदृशी । कृष्टिभिः सूरिभिः कृत  
उदयो विकासो यस्याः । शंभोर्ब्रह्मण अतनुतामकृशतां वहन्ती प्रसिद्धा ॥ तस्मिन्स्त्रीरूपे-  
णापि सुव्यक्ता स्थिता वागिति भावः । 'शंभू ब्रह्मेश्वरौ ज्ञेयौ' । या जना उपासते ।  
कीदृशा । सता साधूनामाराधनं चित्तप्रहणमीहमाना अभिलपन्तः ॥ अन्यच्च सा गौर्भूः  
वः ईहितं विधेयात् । या जना उपासते अधितिष्ठन्ति । कीदृशाः । सदाराः सकलत्रा ।  
धनं वित्तमीहमानाः प्रार्थयमाना । कीदृशी इमाम् । कृष्टिभिः कर्षणैर्हलविलेखनैः  
कृत उदय कृत्यागमः । देवी च वाङ्मयी (मही) मूर्तिरपीति वाक्यार्थः ॥ २९ ॥

यां सद्य एव त्रिदशैः पुमांसः समा नमस्यन्ति सदानभोगाः ।

अघानि यस्याः प्रणता विपक्षैः समानमस्यन्ति सदा नभोगाः ॥ ३० ॥

यस्याः प्रभावो द्युसदां विपक्षसेना वधानन्दयिताहरस्य ।

मनोम्बुजस्यावहलु श्रियै वः सेनावधानं दयिता हरस्य ॥ ३१ ॥

(संदानितकम्)

सा इना ईश्वरी हरस्य गिरीशस्य दयिता वल्लभा वो भवतां श्रियै लक्ष्म्यर्थमवधानं प्रयत्नमावहतु विदधातु । यां पुमांसो नरा सद्य एव प्रणतेः समनन्तरमेव त्रिदशैर्दिवै समास्तुल्या नभस्यन्ति प्रणमन्ति । किं च सदानभोगा । सह दानेन त्यागेन भोगैर्विप-यानुभवैश्च वर्तन्ते ये ते । तथा यस्या देव्या प्रणता प्रह्ला नभोगा नभसि गता इति विपक्षैः शत्रुभिः समानं सहाधानि पापानि सदा सर्वकालमस्यन्ति क्षिपन्ति ॥ ३० ॥

तथा यस्या देव्या प्रभावो माहात्म्यं ह्युत्तदां सुराणां विपक्षसेना वधानन्दयिता अरि-वखुत्थिनीवधेन हननेनानन्दयिता परितोपयिता । किं चास्य मनोम्बुजस्य चेत-कमलस्य अहरिवाह । विकासकलान् । एतदेव्या प्रभावस्य वा विशेषणम् ॥ ३१ ॥

सुरा जिता भावितदेवराजद्विपक्षमा यात रणादभीतम् ।

स्वापं न वो धाम हितं न नाम सदैवसेना भवतोहितानाम् ॥ ३२ ॥

सुराजिता भावितदेवराजद्विपक्षमाया तरणादभीतम् ।

स्वापन्नवोधामहितं ननाम सदैव सेना भवतो हितानाम् ॥ ३३ ॥

(महायमकम्)

सुरानिति द्वेपिजनैरभिद्रुतानुदाहरद्या स्वयमाहवोद्यता ।

शिवोऽद्य तापप्रशमस्तथा तव प्रशस्तया तत्त्वदृशा विधीयताम् ॥ ३४ ॥

(विशेषकमिदम्)

तथा देव्या प्रशस्तया मङ्गलभूतया तव भवत अद्यास्मिन्नहनि तत्त्वदृशा सारज्ञानेन शिव श्रेयाननुकूलः मसुख इति यावत् । तापप्रशम आभ्यात्मिकाधिदैविकाधि-भौतिकदोषत्रयस्य प्रशमो विनाशो विधीयतां क्रियताम् । या देवी सुरान्देवान्द्वेषिजनैः शत्रुजनैरभिद्रुतान्पलायितान्स्वयमाहवोद्यता सङ्ग्रामसंनद्धा सती इति वक्ष्यमाणप्रकारेणो-दाहरदवोचत् । कथमित्याह—हे जिता अभिभूता सुरा देवा, रणासङ्ग्रामादभीतं निर्भयं कृत्वा यात गच्छत । मा भूद्भवता मङ्गलमभयमित्यर्थः । भाविता देवराजद्विपक्षस्य ऐरावणस्य क्षमा अशक्तता येस्ते । अपर वो भवता हितं धाम अनुकूलं स्थानं न न नाम स्वापम् । सुप्रापमेवेत्यर्थः । अन्यच्च या देवसेना सह देवेन इनेन प्रभुणा च सुरा-जिता सुष्ठु भ्राजिता ऊहितानां तर्कितानां चित्तविषयाणां शत्रूणां मध्ये भवत संपत्.....समस्तश्लोकयमनान्महायमकमिदम् ॥ ३२ ॥ ३३ ॥ ३४ ॥

वक्रं बिभ्रत्युपहितचन्द्रायासं या समोहप्रशमनसूर्याकारा ।

कारानीतामरमरिमाचिक्षेप क्षेपत्यक्ता रणभुवि सा वः पायात् ॥ ३५ ॥

(काञ्चीयमकम्)

सा देवी वो युष्मान्पायात् । या उपहितचन्द्रायासं वक्रं बिभ्रती स्वकान्त्यतिशयेनो-पहितो दत्तश्चन्द्रस्य शशाङ्कस्यायासो गलानियेन तादृशं वक्रं सुखं बिभ्रती धारयन्ती । तथा

समोहो हार्द तमस्तत्प्रशमने विनाशने सूर्याकारा भासुतुल्या । सूर्यो यथा तमोविनाशने  
दक्षस्तद्वादार्दतमोनिवृत्तये देवीत्यभिप्राय । तथा या देवी क्षेपत्यक्ता भर्त्सनरहिता अनिन्द्या  
रणभुवि आहवभूमौ कारानीतामरं बन्धनस्थापितदेवं अरि शत्रुं आचिक्षेपाजुहाव । समरार्थ-  
माहूतवतीत्यर्थ । काञ्चीवन्मेखलावस्तम्भनात्काञ्चीयमकम् । जलवरमाला नाम वृत्तम् ३५

हितेहितेऽस्तु ते स्तुते जिताजितामितामिता ।

जयाजया जनोऽजनो यया ययावलं बलम् ॥ ३६ ॥

(आवलिर्नाम यमकमिदम्)

जयाख्या देवी ते तव हितेहितेऽनुकूले चेष्टितेऽस्तु भवतु । हितं च तवीहितमिति ।  
त्वद्धितकार्ये वर्ततामित्यर्थ । कीदृशे । हितेहिते स्तुते प्रशस्ते । कीदृशी देवी । जिताजिता  
लब्धजयमरतामितामिता । तथा अमिता अपरिच्छन्नस्वरूपा । अन्यत्, यया हेतुभूतया ।  
जनो लोकः । अलमत्यर्थं बल ययौ जगाम लेभे । कीदृश्या यया । अजया जन्मरहितया ।  
कीदृशो जन । अजनः जन्मरहितः सन् । जनन जन इति कृत्वा नञ्समास । प्राप्ततत्त्व-  
ज्ञान इत्यर्थ । मुमुक्षुर्जनस्त्वत्प्रमादान्मोक्षावाप्तिसामर्थ्यं लभत इत्युक्तं भवति ॥ ३६ ॥

सक्तिं वः सुकृतार्जने विदधती सत्रा यतां त्रायतां

दुर्गा दुर्ग्रहदूषितोद्धतधियामायासदा या सदा ।

साधूत्साहविधानसक्तमनसां मुख्या ततां ख्याततां

संस्मृत्यैव..... [मत्सरभरस्फीतापदां तापदाम्] ॥ ३७ ॥

.....आयासदा क्लेशदायिनी । तथा साधूत्साहविधाने सज्जनानामुत्साह-  
करणे सक्तमनसामभिनिविष्टचेतसा लोकपालानां मुख्या प्रधानम् । अन्यच्च संस्मृत्यैव  
स्मरणेनैव तता विस्तीर्णा ख्यातता . . . । मत्सरत (म)रो द्वेषबाहुल्यं स एव स्फीतो  
विग्रलाप (?) आपद्दौर्भाग्यं येषां तेषां तापदा खेदप्रदाम् ॥ ३७ ॥

या मूर्ति किमपि सरारिवपुषा धत्ते समायोजितां

या दृष्ट्वैव विनाशमाप राहसा शुम्भः समायोऽजिताम् ।

या नम्रैः सुरसिद्धकिंनरनरैः खेदं विना शस्यते

सा हेतुर्भवतां त्रिलोचनवधूरश्रीविनाशस्य ते ॥ ३८ ॥

त्रिलोचनवधूर्हरपत्नी ते भवत अश्रीविनाशस्यालक्ष्मीप्रतिष्ठातस्य हेतुर्निमित्तं भवता-  
त्सपद्यताम् । या सरारिवपुषा मदनरिपुशरीरेण समायोजिता मिश्रिता मूर्तिं तनुं किमपि  
केनापि हेतुना धत्ते वारयति । यां चाजितामपरिभूतां शुम्भमाह्वो दैत्य समायः सप्रपञ्चो-  
ऽपि सन्दृष्ट्वैवावलोक्यैव सहसा झटित्येव विनाशं मरणमाप प्राप लेभे । तथा सुरसिद्धकि-  
नरनरैर्दैवसिद्धगन्धर्वपुरुषैः खेदं विना आलस्यं विना शस्यते स्तूयते ॥ ३८ ॥



सायासायास्त्रिलोक्याः शरणमकरुणक्षुण्णदैत्यप्रवीरा  
स्त्रैरं स्त्रैरंशसर्गैर्गहनतममहामोहहार्द हरन्ती ।

शस्याशस्यादधाना सकलमभिहितं भक्तिभाजः स्मृतैव

स्तादस्तादभ्रदोषा द्विषदुपशमनी सर्वतः पार्वती वः ॥ ३९ ॥

पार्वती वो युष्माकं सर्वतः समस्ताद्विग्देशकाद्विषदुपशमनी शत्रुमर्दिनी स्ताद्भवतात् । अस्ता क्षिता विनाशिता अदध्रा महान्तो दोषा मूर्तामूर्तं ..... तथा सायासायाः सोप-  
तापायास्त्रिलोक्या भूर्भुव स्वर्लक्षणाया शरणमभयपदस्थानम् । अन्यच्चाकरुणं निर्दयं  
कृत्वा क्षुण्णा विनाशिता दैत्यप्रवीरा असुरप्रधाना यथा सा । अपि च स्त्रैर्निजैरशसर्गैरव-  
यवप्रादुर्भावैः स्त्रैर शनै शनै कृत्वा गहनतमो दुर्भेदो योऽसौ महान्तादौ हृदयभवो मो-  
होऽविवेकस्तं हरन्ती निवारयन्ती । अन्यच्च भक्तिभाज सेवासक्तपुंस शस्याशस्यसम्य-  
वस्तुल्याभिलापस्य सत स्मृतैव प्रयातमात्रैव सकलमशेषमभिमतमादधाना पोषयन्ती ३९

सुरसुरचितचितनवनवभवभवानानादरादरायेये ।

लयलयचरणौ चरणौ न न मामि नतेन नमामि न ते ॥ ४० ॥

(निरन्तरावलियमकम्)

हे देवि, सुरैर्देवै सुरचितेन शोभनरचनया चिता दृष्टा नवा अनन्यकृता नवा  
स्तवा यस्या सा सुरसुरचितचितनवनवा । तथा भवभवा. संसारसंभूता ये नानादरा  
बहुप्रकारभयानि तन्निवृत्त्यर्थमादरेणौत्सुक्येन या आयेषा आगन्तव्या । या भवभव-  
नानादरादरायेया यातव्या । प्रथमार्धश्लोकेन (सु) संधानम् । ते तव चरणौ पादौ लयो  
लीला विलासस्तस्य लयश्चरणं गमनं यथोस्तौ चरणौ नतेन नमनेन नमामि न मामि  
न पर्याप्तो भवामि । तृप्ति न गच्छामीत्यर्थं ॥ ४० ॥

या विस्मयं स्मरभिदा चक्रेऽङ्कारोपिता नवं नारीणाम् ।

विदधे यच्चापस्य न च क्रेकारोऽपि तानवं नारीणाम् ॥ ४१ ॥

या हन्तां च प्रयाता विहायसा कंसमाह तारातिबलेन ।

कृष्णस्तव परमाया विहाय साकं समाहतारातिबलेन ॥ ४२ ॥

तां नमत या च समरेष्वनेकशो भाति भद्रकाली नतया ।

ख्याति यया जनतोज्ज्वलविचेकशोभातिभद्रकालीनतया ॥ ४३ ॥

(कलापकम्)

ता देवी नमत नमस्कुरुत या स्मरभिदा मदनहृन्ना भर्त्रा हरेणाङ्कारोपिता उत्स  
ङ्गमारोहिता सती नारीणा स्त्रीणां नवमपूर्वं विस्मयमाश्चर्यं चक्रे । तथा यच्चापस्य य

वीयधनुषश्च संबन्धी केकारोऽपि ध्वनिरप्यरीणामरातीनां तानवं क्षयं न न विदधे अपि तु चक्रे । अपरं या तारा प्रकाशरूपिणी विहायसा आकाशेन प्रयाता गता सती कृष्णो भगवान्वासुदेवस्तव भवत हन्ता हिंसतु इत्यनेन प्रकारेण कंसार्यं दैव्यमाहावो-  
चत्स्य । कथमित्याह—परमाया विहाय द्विषत्कुल्यती परित्यज्य अतिबलेन वाहुना समा हतारातिना निहतशत्रुणा बलेन भगवता संकर्षणाद्येन भ्रात्रा साकं सह । तथा या च भद्रकाली काल्यायनी समरेषु युद्धेष्वनेकशो बहुधा भाति शोभते । यया च देव्या नतया प्रणतया जनता जनसमूह उज्ज्वलविवेकशोभा प्रकृष्टज्ञानप्रभा सती अतिभद्रका-  
लीनतया अत्यर्थमङ्गल्यसंपृक्ततया हेतुभूतया प्रशस्तया देवी भातीत्यर्थ । ख्याति प्रका-  
शते व्यक्तीभवतः (१) नमत इति सबन्धः ॥ ४१ ॥ ४२ ॥ ४३ ॥

तां स्मरत या स्मृतैव हि मानवतामरसमानता राति बलात् ।

यत्प्रणतं श्रीः श्रयते मानवतामरसमानताराति बलात् ॥ ४४ ॥

ता देवी स्मरत चिन्तयत । हि यस्माद्या मानवता ज्ञानिना स्मृतैव ध्यातैव सती अमरसमानता देवतुल्यत्वानि अमृतत्वादीनि राति ददाति । तथा यत्प्रणतं यस्या प्रह्वं मानवतामरसं नरनलिनं आनतारातिबलात् आसमन्तान्नतं धन्धुरकंधर यदरातिबलं तदप-  
रित्यज्य इति ल्यब्लोपे कर्मणि पञ्चमी तस्मादेव श्री (बलात्) श्रयते सेवते ॥ ४४ ॥

अनवरागसमुद्भवदेहतामुपगता ददृशे गिरिशेन या ।

अनवरागसमुद्भवदेह तामवनतोऽस्मि जगत्प्रियतां सतीम् ॥ ४५ ॥

तां सतीं सतीसंज्ञां साध्वी वा अवनतोऽस्मि अहं प्रणत । कीदृशीम् । या अनवर-  
सर्वोत्कृष्टो योऽसावग पर्वतस्तत्समुद्भवदेहता तज्जातशरीरत्वमुपगता जगत्प्रियता च प्राप्ता सती गिरिशेन महादेवेन इहास्मिज्जगति अनवरागसमुत् अनवेन चिरतनेन रागेण प्रेम्णा समुत् सहर्षा ददृशे दृष्टा । तथा च कालिदास—'सती सतीयोगविमृष्टदेहा'  
इति तथा भवदा भवं संसारं यति सण्डयति ॥ ४५ ॥

मेने नूनमनेन माननसुमानाम्ना नु मेनोन्मना

नुन्नेनोमने निमानममुना नो नाम नानानुमे ।

मौनेनामममाननिम्नमननान्नानामिनानूनिमे

मुन्मिन्नाननमा नमी मुनिमनोमानाननोन्नामिनि ॥ ४६ ॥

(द्व्यक्षरः)

हे नुन्नेनोमने देवि, नूनं प्रेरितं यदेन पापं तदेव नमनं प्रणतिर्यस्या । पापघा-  
तिनी यस्या सेवेत्यर्थ । तामाह्वय नुभ्यमित्यर्थोदभ्यूह्यते तेन हे देवि, तुभ्यं नम ।  
दयं त्वां प्रणमाम इति भावः । तथा हे देवि, मेना हिमवन्महिषा उन्मना सोत्कण्ठा  
सती अनेन तावकेन उमानाम्ना उमेति सन्नया नूनं निश्चितं माननं पूजनं मेने जहौ यु-

ये । नु निने । हे जानानुमे, नानाविधा अनुमा संज्ञा यस्या इत्यनुमा  
 ना । नो नाम निमानं न पर्याप्ति । नामशब्दोऽभ्युपगमे । एकेनोमानाशा  
 गोति इति । तत्रा मोनेन तपसा पूताद्युपलक्षणोऽत्र मौनशब्दः । नियमेत्र सा  
 नानाभिः । गननानामिना नूनिमे मममानं समताज्ञानमहंकारस्तेन निन्नमग्पीभन  
 ॥ ४७ ॥ ४७ समाये कृते ऽमममाननिधं यन्मननं ज्ञानं तदेवात्रं शरीरचुत्तियेपा  
 नंकायननत्तीनाम इनानूनिमे ऊनस्य भाव ऊनिमा न ऊनिमा अनूनिम  
 शक्तिमाननमा यस्या । टायन्ताया आह्वानं इनानूनिमे सूर्यसमाने । तथा हे  
 माननमा मुदा ह्येष मित्त । विरध आननमा मुखचन्द्रो यस्या । हे  
 इना । ॥ ॥ अन्यच्च हे मुनिमनोमानाननोनाम । तदस्या अस्ति शीत  
 मना । मुनिमनसामेपा ज्ञानमाप्याययतीति भावः । तस्य आह्वानमिति सधन

तां वन्देऽहं नवं देहं ज्ञानरूपं विधाय या ।

मुधीरम्यति धीरस्य महामोहमयीं त्वचम् ॥ ४७ ॥

ता देवीमहं वन्दे प्रणतोऽस्मि या धीरस्य विषयानपहतस्य सुवीः शोभन  
 नी ज्ञानरूपं बोधमयं नवं प्रत्यक्षं देहं शरीरं विधाय निर्माय महामोहमयी  
 या तत्रं कृत्तमम्यति क्षिपति नाशयति ॥ ४७ ॥

या नुत्वा यान्ति हृद्यार्थसज्जायां गिरि शस्यताम् ।

नौम्यहं भक्तिमास्थाय सज्जायां गिरिशस्य ताम् ॥ ४८ ॥

ता गिरिशस्य जाया हरस्य पत्नी अहमस्मि भक्तिमास्थाय सेवा पुरस्कृत्य मा  
 ता वात्सल्यमायैरिति नौमि स्तौमि । या देवी नुत्वा प्रणम्य हृद्यार्थमज्ञाया म  
 प्रवणाया वाप्ति शस्यता यान्ति प्रशंसां लभन्ते ॥ ४८ ॥

यदानतोऽयदानतो न यात्ययं नयात्ययम् ।

शिवे हितां शिवेहितां स्मरामितां स्मरामि ताम् ॥ ४९ ॥

ता देवी म्यरेण कामेनासितामपरिच्छिन्नामनभिभूता स्मरामि चिन्तयामि  
 दानतो गत्या प्रणत पुमान् अयदानतोऽयो देवमनुकूलं तस्य दानं क्षयः । वी  
 तानो ) रूपम् । अतोऽयदानतो हेतोर्नयात्ययं नीतिविधातं न याति न गच्छति ।  
 तां देवीम् । शिवे शंकरे हितामनुकूलाम् । तथा शिवं श्रेयःप्रदमीहितं यस्यास्ताम् ॥

सर स्वतिप्रसादं मे स्थितिं चित्तसरस्वति ।

सरम्यति कुरु क्षेत्रकुरुक्षेत्रसरस्वति ॥ ५० ॥

हे सरस्वत्याख्ये देवि, स्वतिप्रसादं सुष्ठु अतिशयेन च प्रसादं सर गच्छ । म्यति-  
 सरामर्थे । तथा मे चित्तसरस्वति चित्तमेव सरस्वान्समुद्रस्तत्र मन समुद्रे स्थिति  
 त विधात्व । क्षेत्रं शरीरं तदेव कुरुक्षेत्रसंज्ञं पुण्यस्थानं तत्र निस्वावस्थानात्सारम्ब  
 व मरुत्स्वनी । तस्या आमन्त्रणम् । शरीरे नित्योदितवामूपतया स्थितेति भावः ॥

त्वद्भक्तिभावितधियो जगतामत्र ये त्रये ।

जन्मवत्तामहं मन्ये तेषामेवानृणां नृणाम् ॥ ५१ ॥

(विरोधाभासः)

हे देवि, ये नरारत्वद्भक्तिभावितधियस्त्वत्मेवाधिवासिताधिपणा अत्रास्मिज्जगति जगतां विष्टपानां त्रये त्रैलोक्ये ये सन्ति तेषामेव जन्मवत्तां सजन्मत्वमनृणां विनष्टत्राण-त्रयामहं मन्ये । अस्मिज्जगति ऋषिपितृदेवानां ब्रह्मचर्यप्रजायज्ञैर्यदानृष्यं तद्देवीभवत्या भवतीति भाव । अत्रये त्रये, अनृणा नृणां इति विरोधाभासित्वम् ॥ ५१ ॥

जगतः सातिरेका त्वं गतिरस्य स्थिराधिका ।

तरस्यत्रासतारारेः सास्यत्रासरसस्थिति ॥ ५२ ॥

(अर्धभ्रमोऽयम्)

हे देवि, त्वमस्य जगतत्रैलोक्यस्य सतिरेका सातिशया गतिः परायणम् । क्षरण-मित्यर्थः । कीदृशी । स्थिरानपाथिनी । अथाधिका सर्वेषां गरीयसीति भावः । तथात्रा-स्मिज्जगति असतारा रती अरेमोहात्तरति । सह तारेण वर्तत इति सतारा । न सतारा असतारा । अनायासेन मोहं नाशयसीत्यर्थः । कथम् । अत्रासरसस्थिति कृत्वा । त्रास-रसे अभिनिवेशे स्थिति स्थानं न विद्यते यस्मिन् । रावैतोभद्रापेक्षयार्धभ्रमणादर्ध-भ्रम कथ्यते ॥ ५२ ॥

त्वन्नामस्मरणादेव न लक्ष्मीश्चपलायते ।

सर्वतः पार्वति क्षिप्रमलक्ष्मीश्च पलायते ॥ ५३ ॥

हे पार्वति गिरिजे, त्वन्नामस्मरणाद्भावतस्सज्ञाचिन्तनादेव लक्ष्मीः श्रीर्न चपलायते चपलत्वं नाचरति । न चलतीत्यर्थः । तथा क्षिप्रं त्वरितं सनेतो दशदिक् सर्वपदार्थ-भ्योऽलक्ष्मीदौर्भाग्यं पलायते दूरीभवति ॥ ५३ ॥

जयन्ति भक्ता वित्तेशसमरायस्तवाहवे ।

तुभ्यं नमस्त्रिलोक्यर्थसमरायस्तवाहवे ॥ ५४ ॥

हे देवि, तव भवत्या संबन्धिनो भक्ताः सेवया आहवे सङ्ग्रामे जयन्ति सर्वोत्कृ-र्षेण वर्तन्ते । परानभिभूयेत्यर्थः । कीदृशा भक्ताः । वित्तेशेन वैश्रवणेन समस्तुत्यो रा-वनं येपा ते वित्तेशसमराय । तस्मात्तुभ्यं भवत्यै नमः । कीदृशे । त्रयाणां लोकानां समाहारत्रिलोकी तदर्थं त्रिलोकीरक्षणार्थं यः समरो यद्युद्धं तत्रायस्ता आ समन्तात्स-यन्ना व्यापृता वाहवो भुजा यस्या इति ॥ ५४ ॥

सत्त्वं सम्यक्त्वमुन्मील्य हृदि भासि विराजसे ।

द्विषामरीणां त्वं सेनां वाहिनीमुदकम्पयः ॥ ५५ ॥

(पुनरुक्तवदाभासः)

हे देवि, विराजसे विगतरजोविकारे हृदि हृदये त्वं भासि शोभसे । किं कृत्वा । स-  
म्यविविधत्वसत्त्वं चेतोगुणमुन्मील्य प्रकटीकृत्य । तथा द्विषां शत्रूणां संबन्धिनी वाहिनीं  
चमूमरीणां सारवतीं सेनां सेधरां लमुदकम्पय कम्पयाचकार कम्पितवती । भासि वि-  
राजसे, द्विषामरीणाम्, सेनां वाहिनीम्, उदकं पय, इति पुनरुक्तभासनात्पुनरुक्तवदा  
भामोऽयं न तु पुनरुक्त ॥ ५५ ॥

दूरागतरसा धन्यः सेवते यस्तव स्तुतीः ।

दूरागत रसाधन्यः कल्पन्ते तस्य सिद्धयः ॥ ५६ ॥

हे देवि, यो वन्यः पुरुष पुण्यवांस्तव भवत्या स्तुतीं प्रशंसाः सेवते विदधाति  
तस्य पुंसि सिद्धयो मनोरथा अणिमाद्या वा कल्पन्ते सपद्यन्ते । किंभूता सिद्धयः ।  
दूरागतरसा दूरमत्यर्थमागतो रस सक्तिर्यासु ताः । अभिलषणीया इति यावत् ।  
तथा दूरागो दुष्टासक्तिस्तत्स्तर उत्तरणं साधयन्ति सपादयन्ति तच्छीलास्ता ॥ ५६ ॥

मोहं हत्वास्पदं यासि सात्त्वमम्ब रवासिना ।

या न संस्तूयसे केन सा त्वम्बरवासिना ॥ ५७ ॥

हे अम्ब मात, सा त्वं वक्ष्यमाणस्वरूपा केनाम्बरवासिना द्युसदा देवेन न स्तूयसे ।  
सर्वैरपि देवैः स्तूयस इति भावः । सा त्वं का । या भवती रवासिना अनाहतखन्नेन मो-  
हमज्ञानं हत्वा विनाश्य प्रकाशात्मकसत्त्वगुणमयभास्पदं स्वकीयं प्रकाशस्थानं यासीत्यर्थः ।  
तथा चोक्तम्—'अनाहते पात्रकर्णे भग्नशब्दे सरिद्भुते (१) । शब्दब्रह्मणि निष्णात पर  
ब्रह्माधिगच्छति' ॥ ५७ ॥

प्रकाश्य गृह्यपुंसस्यखेदच्छेदाम्बुदावली ।

प्रज्ञात्मनेनविमला स्थिता दृश्यसि विद्वताम् ॥ ५८ ॥

(अपशब्दाभासः)

हे देवि, असि लम् । विद्वताम् वेदनं वित् ज्ञानं विद्यते येषां तेषां संबन्धिभ्यां दृष्टि  
युद्धौ प्रज्ञात्मना ज्ञानरूपेण विधेकात्मना प्रकाश्य प्रकटीकृत्वा इतिविमला आदित्यरूपा ति-  
ष्ठसीत्यर्थः । कीदृशी लम् । गृह्यास्त्वस्तेवोधता ये पुमांसस्त एव सस्यं शालिस्तस्य खेद  
आयासस्तस्य च्छेदे विनाशेऽम्बुदावलीत्यर्थः । गृह्य, प्रज्ञात्मनेन, दृश्यसि, विद्वताम्, इ-  
त्यपशब्दवदाभासनादपशब्दाभासः ॥ ५८ ॥

भवानि ये निरन्तरं तव प्रणामलालसाः ।

मनस्तमोमलालसा भवन्ति नैव तु क्वचित् ॥ ५९ ॥

हे भवानि शर्वभार्ये, ये जना निरन्तरमविरतं कृत्वा तव भवत्या प्रणामलालसा  
प्रणतिपरास्ते मनस्तमोमलालसा चित्तमोहकलङ्कनि.शोभा न क्वचिन्न कुत्रचिद्भवन्ति  
संपद्यन्ते ॥ ५९ ॥

विभावनाकुला त्वयि क्रमेण देवि भावना ।

वपुष्पतिस्थिरेतरे नितान्तमेव पुष्यति ॥ ६० ॥

हे देवि, त्वयि विभौ व्यापिन्यां लद्विषये क्रमेण यथोक्तविधिना अनाकुला स्थिरा नि-  
श्रला भावना भक्ति अतिस्थिरेतरे अतिशयेन स्थिरादितरे विनश्वरे वपुषि शरीरे नितान्त-  
मेवात्यर्थं पुष्यति पुष्टा । प्रकृष्टेत्यर्थं । अस्थिरेऽस्मिन्सारे लङ्कतिरेव सारमित्यर्थं ६० ॥

महोऽद्यानामवधी रणेन महोदयानामवधीरणेन ।

महोदयानामव धीरणेनमहोदयानामवधीरणेन ॥ ६१ ॥

(पादाभ्यासयमकम् ।)

न दयन्ते रक्षन्तीत्यद्या हिंसास्तेषामद्याना महस्तेजः रणेन सप्रायेण या त्वमहो  
आश्चर्यं दयानामवधीरणेन तिरस्कारेणावधी निहतवती । निर्दयतया हिंसात्वं समर  
महोदयानामुत्सवोत्तनामवधीरणेनावधिक्षपणेन निरवधिसुखोत्पादनेन महोदया म-  
हान्तो बृहन्त ये उदया अयो ज्ञानं दैवमनुकूलं वा । उद्गतश्चासावय उदय । महान्त  
उदया येषां तेषां धीरणेन धीरयतीति धीरणं धैर्यकर्तारमिनमीश्वर प्रभुमव रक्षस्व ।  
महाज्ञानानां धैर्यकर्तारं प्रभुं पालयेति यावत् ॥ ६१ ॥

न मज्जनेन तीर्थानां तदिह प्राप्यते शुभम् ।

नमज्जनेन तीर्थानां सेवया यत्तवाम्बिके ॥ ६२ ॥

हे अम्बिके मात , तव भवत्या संबन्धिना तीर्थानामागमानां सेवया समाश्रयणेन  
नमज्जनेन प्रणतजनेन यच्छुभं फल श्रेय प्राप्यते लभ्यते तत्तीर्थानामृपिसेवितजलाना  
मज्जनेन न प्राप्यते ॥ ६२ ॥

प्रयाति मोहे निःसारभारतीव्रतमेत्ययम् ।

त्वत्प्रसादाज्जनः सारभारतीव्रतमेत्ययम् ॥ ६३ ॥

हे देवि, अयं जनो लोकस्त्वत्प्रसादात्त्वदीयेन कारणेन सारभारतीव्रतं सारा प्रधाना  
चासौ भारती वाक् तद्व्रतं तत्परतामेति प्राप्नोति । पश्यन्तीस्वरूपं लभत इत्यर्थः । वा  
विभ्रतये हि प्रधाना पश्यन्ती । तथा चोक्तम्—‘अविभागा तु पश्यन्ती सर्वैत सहतकमा ।  
स्वरूपज्योतिरेवान्त सूक्ष्मा वागनपायिनी ॥’ कस्मिन्समये । मोहेऽज्ञानेऽत्ययं विनाशं  
प्रयाति गच्छति सति । क्रीदशे मोहे । नि सारभारतीव्रतमे नि सारस्य दुर्वलस्य यथा  
भार आयामहेतुस्तद्वनीव्रतमे दृढतमे । अविपयायासद् इत्यर्थं ॥ ६३ ॥

शास्त्रप्रभावहसिताः सतां या निर्मला गिरः ।

शास्त्रप्रभावहसितास्त्वमम्ब तिमिरच्छिदः ॥ ६४ ॥

हे अम्ब जननि, याः सता साधूना सूरीणा सबन्धिन्य शास्त्रप्रभावेण पदवाक्यप्रमा-

णाना माहात्म्येन हसिता गिरो वाचो निर्मला अकलङ्का निरपशब्दास्तास्त्वं शास्त्रप्रभा  
आयुधवीधितयस्त्रिभिरच्छिदोऽन्वकारण्यो वहमि विमपि धारयसि । निरपशब्दा वाचो  
मोह, गस्तवायुधमिलार्थं ॥ ६४ ॥

शमीह ते समानतो विभावितोऽत्र सन्न यः ।

विभावितोऽत्र सन्नयः शमीहते स मानतः ॥ ६५ ॥

हे देवि, ते तव समानत सम्यक्प्रणतो य इह ससारेऽत्र सन्नभिभ्यन्सन् न विभौ  
भगवति वासुदेवायै ब्रह्मणि इत न गत । मोक्ष न प्राप्त इति भाव । शमी जिते-  
न्द्रियः सन् सन्नयो विद्यमाननीति । अत्र ससारे विभावितो लक्षितो मानतो ज्ञानाद्धेतो  
सश्रयत इहते चेष्टते यः । मसारसक्ततया भगवन्त विष्णुं न श्रितः सोऽपि ला षणत -  
धेत्तद्विद्यमाननीति. शमी च प्राप्तज्ञानो विश्वं प्राप्नोतीति भाव ॥ ६५ ॥

मातरं त्वा पदं सद्य आश्रितास्ते कथं जनाः ।

मा तरन्त्वापदं सद्य आद्यं श्रेयः समाश्रिताः ॥ ६६ ॥

हे देवि, त्वा मातरमम्बिकां ये जना लोका आश्रितास्ते कथं केन प्रकारेण सद्यस्त-  
त्क्षणमेव आपदं दुर्गति मा तरन्तु मा लङ्घयन्तु । दुःखमुत्तीर्य वर्तन्त इति भाव । त्वा  
कीदृशीम् । सन्पदं शोभनस्थानम् । जनाः कीदृशा । आद्यमग्रिम श्रेय शिव समा-  
श्रिता अधितिष्ठन्त ॥ ६६ ॥

भाति त्वत्तनुसंश्लेषे सत्यम्ब वपुरनुत्तरम् ।

संसाराब्धौ सदाहुस्ते सत्यं वपुरनुत्तरम् ॥ ६७ ॥

हे अम्ब मात , त्वत्तनुसंश्लेषे त्वत्कायसङ्गे सति पुरनुत्तरिपुराराति शंभुर्भाति शोभते ।  
ते तव सबन्धि च सत्सत्यं ध्रुवं वपु पर्यन्तीवाग्रूपं शरीर संसाराब्धौ जगज्जलधौ स-  
त्तर शोभनं ह्रवं अनुत्तरमविद्यमानापरमाहुर्भवते । तत्त्वविद एवं गायन्तीत्यर्थ । अवि-  
दातोर्म्बाशब्दनिद्धे कथं केवलौष्ठयतया मकार परमवर्ण (१) दन्त्रोष्ठयोर्द्वयोरपीति  
यमकस्याभङ्ग ॥ ६७ ॥

यच्छ मे नित्यससङ्गि यच्छमे तदिदं मनः ।

स्वच्छलो भक्तियोगस्ते स्वच्छलो कविवेकसूः ॥ ६८ ॥

हे देवि, यन् शमे विषयाणामसङ्गे मनश्चेतो नित्यसंसङ्गि सततानुरक्तं तदिदं तथावि-  
धमेतन्मे मम यच्छ देहि । यतस्त तव सबन्धी यो भक्तियोग सेवासङ्ग स स्वच्छल  
सुष्ठु अविद्यमानच्छलो निच्छिद्र सन् स्वच्छं निर्मलं लोकाना जनाना लोकयोर्वा इहामुत्र  
च विवेकं प्रकृतिपुरुषोत्तमोदरुर्प सूते जनयति । अत एव इहात्र परत्र च स्वच्छता ॥ ६८ ॥

के बलन्ते वितन्वन्तकृतस्वत्प्रणता भवे ।

केवलं ते वितन्वन्त आसते विमलां धियम् ॥ ६९ ॥

हे देवि, खट्प्रणतास्त्वत्प्रह्ला जना वितन्वन्तकृतः वितनोरनङ्गस्यान्तकृतो विनाशका-  
रिणो भवे संसारे के बलन्ते के आविर्भवन्ति । खट्प्रणता जितकामा विमुच्यन्त इति  
भाव । ते केवलमनन्यव्यापारा सन्तो निर्मलाममोहां धिर्यं बुद्धि वितन्वन्तो विस्तारयन्त  
आसते तिष्ठन्ति । यावत्ससारस्तावद्विमोह । भूयश्च खट्प्रणता भवे न निवर्तन्ते ॥ ६९ ॥

देवि निर्दग्धकामस्य त्वं निरावरणात्मनः ।

दरस्य शुधसंतानं तेनासौ आजते तथा ॥ ७० ॥

हे देवि, त्वं हरस्य गिरिवरतनयाभवस्य शिवस्य निर्दग्धकामस्य भस्मीभावितमीनके-  
तनस्य तथा निरावरणात्मन निर्गतमावरणं परिवानमात्मनो यस्य आशाम्बरस्य दिग्वा-  
सस्य शुभसंतानं पुण्यप्रतानं श्रेयोविस्तारस्तेन कारणेनासौ हरस्तथा माहात्म्ययुक्तो आ-  
जते शोभते । अत्र च क्रिया प्रत्याकाङ्क्षैव नास्ति । विमृश्यमानश्चार्थो नान्वय (?) एवं  
क्रियाया अभावान् शुभसंतानमिति द्वितीयानुपपत्तेस्त्वमिति प्रथमाया असामानाधिकर-  
ण्याच्च एतत्प्रतीयमानार्थसम्बन्धिनी क्रिया गोपिता भवति । अत्रैव च व्याख्यानान्छभ्यते ।  
तदा चान्वयो भवति—यथा देवि, निर्दग्धकामस्य निरभिलाषस्य तथा निरावरणात्मन  
प्रक्षीणक्लेशजालस्वभावस्य यतस्त्वमशुभसंतानमावरणसतति हरसि निवारयसि तेनाशुभ-  
संतानहरणेनासौ तथा आजते दीयते ॥ ७० ॥

द्विषद्विषया सपदि विमुच्यते यतस्तवानतो जननि जयाशया न कः ।

स्तवानतो जननिजया शयानकः करोति ते युधि मधुसूदनस्वसः ॥ ७१ ॥

हे मधुमथनभगिनि कात्यायनि जननि मात , अतोऽस्माद्दृक्ष्यमाणोद्धेतो' क पुमान्  
युधि संग्रामे जयाशयारिपरिभवाभिलाषेण स्तवान्स्तुनीर्न करोति न विदधाति । सर्वलोको  
जिगीपुस्तव स्तुतीर्विरचयतीत्यर्थः । यतो यस्मात्कारणात्तव भक्त्या आनत' प्रह्व जननि-  
जया लोकात्मीयया द्विषद्विषया शत्रुभीत्या कर्ष्या शयानकोऽपि निरुद्धमोऽपि सपदि  
तत्क्षणमेव प्रणामानन्तरमेव विमुच्यते त्यज्यते ततो हेतोरिति संबन्धः ॥ ७१ ॥

ज्यायोनिष्ठारिवर्याधिनियमनवरस्वैरदत्तायताज्ञा

स्वाराधत्वासमध्यानियजनजननि शैयसुस्थावभासा ।

नानापुण्यागमस्था जननमनमयज्ञाननन्द्या वरा धी-

र्याता नव्या विभुत्वं नुतसरलमनस्तामसस्यावहास्ये ॥ ७२ ॥

प्रतिलोमानुलोमतयात एवायं द्वितीयलोकः—

स्येहाव स्या समस्तानमलरसतनु त्वं भुवि व्यानतार्या

धीरा वन्द्या न न ज्ञा यमनमननजस्थामगण्या पुनाना ।



सा भावस्था सुयज्ञेऽनिनजनजयनि ध्यामसत्त्वाधरास्वा

ज्ञातायत्तादरस्वैरवनमयनिधिर्या वरिष्ठानियोज्या ॥ ७३ ॥

(अनेन सह संदानितकम् ।)

हे देवि, स्या समस्तानव । स्येति त्यदो रूपं सत्त्वे कृते । तेन स्या त्वं सा भवती इहा-  
स्मिञ्जगति समस्तान्समग्रानव रक्ष । या लमित्थंभूता ज्यायसां जगच्छ्रेष्ठानां निष्ठा परा  
कोटिः । तथारिवर्थाणा शत्रुप्रधानाना आधीनां मन पीडानां च नियमनाय निवारणाय  
वरस्याङ्गीकारस्य स्वैरं स्वातन्त्र्येण दत्ता वितीर्णा आयता वीर्घा अविनाशिनी आज्ञा शा-  
सनं यया । अथ वा दत्तं दानं यस्या या तथा । यताज्ञेति पृथगुक्ति । स्वाराधत्वे-  
त्यादि । स्वाराधत्वेन सुखसेव्यतया समानि स्वप्रतिमानि ध्यानिनां योगिना यानि यज-  
नानि याना. (?) तानि जनयति या तस्या आमन्त्रणम् । ज्ञेये ज्ञातव्येऽर्थे मुस्यो निश्चलो-  
ऽवभास प्रकाशो यस्या सा ज्ञेयसुस्थावभासा । तथा नानापुण्यागमस्या नानाविधेषु बहु-  
प्रकारेषु पुण्यागमेषु धर्मशास्त्रेषु तिष्ठसि स्वम् । तथा जननमनयज्ञाननन्द्या जनानां  
नमनमयं प्रणाममयं लक्ष्मणामादागतं यज्ज्ञान तेन नन्द्या । विद्यारूपा सती नन्दनीयेत्यर्थ ।  
वरा श्रेष्ठा धीश्च स्वम् । तथा नुतसरलमनः नुतेन स्वत्वेन सरलं मनश्चेतो यस्यास्तादृशि  
देवि । तम एव तामसम् । प्रशादित्वात्स्वार्थे ण । तस्य तामसस्य मोहस्यावहास्ये त्वं  
विभुत्वमीशत्वं याता गता नव्या स्वव्या । अपर हे अमलरसतनु । अविद्यमानो मलरस  
आवरणं रागस्तनौ शरीरे यस्यः तस्या आहूतिः । त्वं भवती भुवि भूमौ व्यानता विधिव-  
न्नमस्कृता । अर्या स्वामिनी । धीरा धैर्ययुक्ता । वन्द्या प्रणम्या । न न ज्ञा अपि तु ज्ञा  
सर्वदक्षिणी । यमनमननजस्थामगण्या च । यमेन अहिंसास्तेयसत्यब्रह्मचर्यापरिग्रहादिवि-  
धिना, तथा मननेन ज्ञानेन जातं यत्स्थाम बलं तेन गण्या परिच्छेद्या । तथा पुनाना पवि-  
त्रीकुर्वाणा च सती हे सुयज्ञे शोभनयजने । तथा अनिनजनजयनि अनीश्वरलोकपरि-  
भवकारिणि । सा एवंप्रकारा आयत्तादरस्वै आयत्तो वश्योदरोऽभय स्व आत्मा येषा  
तै भावस्था आशयस्था ज्ञाता युद्धा । तथा ध्यामसत्त्वाधरास्वा ध्यामानां धूसराणां त-  
मोमयाना सत्त्वाधरा ' .....आत्मीया । अवनमयविधिः पालनमयं विधानम् । तथा  
वरिष्ठा श्रेष्ठा । अनियोज्या न केनचित्प्रेर्यते स्वतन्त्रेति भाव ॥ ७२ ॥ ७३ ॥

अलोकमले चित्तललामकमलालये ।

पाहि चण्डि महामोहभङ्गभीमबलामले ॥ ७४ ॥

(भाषाषट्कसमावेशः ।)

हे देवि चण्डि, पाहि रक्ष । अलोला अचपलापि त्वं कमला लक्ष्मी अलोकमला ।  
तादृशि । तथा चित्तमेव ललामकमलं प्रधानपद्मं तदेवालयः कुलायो यस्या । तथा  
महामोहस्य जन्मलक्षाव्यस्ताया अविद्याया भङ्गे विनाशे भीममुग्रं बलं सामर्थ्यं यत्तेना-  
मलेऽकलङ्के । अमलज्ञानरूपिणी सती अज्ञानं निहंसीति भावः । संस्कृतमहाराष्ट्रपिशा-

चमागधसूरसेनापभ्रंशात्मिकाः षडपि भाषा अत्र समाविष्टा यदा तदा भाषापदकुस-  
मावेशोऽयम् । पण्णामपि भाषाणां साधारणा (१) न भिद्यन्त इति वाक्यार्थं ॥ ७४ ॥

दुर्गापि मातः सुलभासि भक्त्या भवानुकूलापि भवं क्षिणोषि ।

अध्येयतां यासि सदैव देवि ध्येयासि चित्रं चरितं तवैतत् ॥ ७५ ॥

हे देवि । तव भक्त्या सबन्धि चरितमाचारश्चित्रमाश्चर्यप्रदम् । यत हे मातर्जननि,  
दुर्गापि कात्यायन्यपि अविदितपरमार्थापि भक्त्या सेवया सुलभासि । तथा भवानुकूलापि  
हरानुरक्तापि भवं क्षिणोषि ससार निहंसि । अपि च न्येयापि चिन्तनीयापि सती अध्ये-  
यतां पठनीयत्वं सदैव सर्वकालं यासि गच्छसि । अपिरिह संभावनायाम् । या दुर्गा दु-  
र्गमा सा सुलभा, या भवानुकूला सा भवनी, या ध्येया सा अध्येयतां यातीत्यपिश-  
ब्देन विरुद्धवदाभासनाद्विरोधाभासोऽयम् ॥ ७५ ॥

महदेसुरसंधम्मे तमवसमासङ्गभागमाहरणे ।

हरबहुसरणं त चित्तमोहमवसर उमे सहसा ॥ ७६ ॥

(संस्कृतमहाराष्ट्रभाषाश्लेषः ।)

प्रकृतत्वात्संस्कृतशब्दार्थस्तावत्—हे देवि, महदे उत्सवदायिनि मे मम सुरसंधं सुरा  
देवा. संधिरवधिर्यस्य तम् आगमाहरणे शास्त्रार्जने समासङ्गं सम्यगासक्तिश्रद्धामव रक्ष ।  
शास्त्रासक्तिर्देवैरपि न परित्यजेति भाव । यदुक्तम्—‘तस्माच्छास्त्रं प्रमाणं ते कार्याका-  
र्यव्यवस्थितौ’ इति । तथा हे उमे हे अगजे, हसनं हस सह हसेन वर्तत इति सहसा  
सामोदा सती अवसरे प्रसङ्गे बहुसरणमत्यन्तव्यापार तं चित्तमोहं चेतोजाड्यं हर वि-  
नाशय । कविवैचित्र्यरचितमहाराष्ट्रभाषाशब्दार्थोऽधुना—हे हरबहु शिवबधु, धम्मे धर्मे  
पुण्ये रस रागं वेसु देहि ददस्व विधत्स्व । तथा जे न अस्माकं गमागमा संसारात्  
तमवसं तमोवशां अविद्याप्रपञ्चायत्तां आसं आशां हर छिन्धि विनाशय । मोक्षं देही-  
त्यर्थं । मह मम तं त्वं सरणं शरणं परायणम् । सहसा झगित्येव चित्तमोहं मानसम-  
ज्ञानं चित्तमोहं वा चित्रं नानाविधं मोह मोहं विफलमर्थोत्ससार अवसरउ अपसरतु  
प्रयातु इतिक्रियात्रितयेन द्वितीयभाषाशब्दार्थः ॥ ७६ ॥

वन्द्या प्रभातसंध्येव सूर्यालोकप्रवर्तिनी ।

निवर्तयसि देवि त्वं महामोहमयी निशाम् ॥ ७७ ॥

हे देवि, त्वं वन्द्या प्रणम्या । सूरीणां विदुषामालोकप्रवर्तिनी प्रकाशदायिनी ज्ञानदा  
सती महामोहमयीमज्ञानस्वरूपा निशामविद्या निवर्तयसि द्रावयसि । अत एव प्रभात-  
संध्येव उष प्रत्यूषयोरन्तरं यथा । सा हि संध्या सर्वेषां वन्द्या भवति तथा सूर्यालोक-  
प्रवर्तिनी महान्धकारां निशां निवर्तयति ॥ ७७ ॥

नव० गु० ३

संवादिसारसंपत्तीसदागोरिजयेसुदे ।

तवसतीरदे सन्तु संसारे सुसमानदे ॥ ७८ ॥

(संस्कृतसूरसेनभाषाश्लेषः ।)

तत्र संस्कृतशब्दार्थस्वावत्—हे देवि, असुदे प्राणवायिनि, तव संवन्धिन्धन्यो द्वे सत्ते । भावावित्यर्थः । तत्रैका विद्यमानता अपरा उज्ज्वलता ते सत्ते सद्विद्यमानमागोऽपराधो येषां तेषां सागरसा सापराधानामरीणां शत्रूणां जयेऽभिभवै पराभवविषये संवादिसारसंपत्ती सदादिनी ज्ञायमाना सारस्य वलस्य संपत्तिं समृद्धिर्यथोक्ते सत्ते । सापराधा अरथो यथा जनेन जीयन्ते तथा तव संनिधानमौज्ज्वल्यं च लक्ष्यत इत्यर्थः । तथा ते सत्ते द्वे भवसागरे सतीरदे शोभनपारप्रदे । त्वयि सत्या त्वत्प्रभावेण वा संसारसागरादुत्तीर्यत इति भावः । तथा सुसमानमपभ्रंशमानं ददत । अथवा सुसमं ब्रह्मादिस्वम्भपर्यन्तं चतुर्दशविधे भूतसर्षे नित्योदित-तया समत्वेन साधारणत्वेनावस्थितं शब्दं शब्दब्रह्म ददत । तच्च संसारसागरसमुत्तरणप्लवम् । तथा च बाह्वृची श्रुतिः—‘ऋचो अक्षरे परमे व्योमन्यस्मिन्देवा अभिविश्वे निषेदु । यस्तं न वेद किमृचा कश्चिद्यति य एतद्विदुस्त इमे समासते ॥’ इति । सूरसेनभाषार्योऽधुना—हे गौरि हे गौरि, जयेसु जगत्सु त्रैलोक्यं दे ते तवसतीं तपःप्रभावः सदा सर्वकालं संवादिसारसंपत्ती शम्वातिसारसंप्राप्तिं शम्भवद्भ्रजवदतिसारातिदृढा संप्राप्तिर्लाभो यस्यां सा शम्वातिसारसंप्राप्तिः । यदुक्तममरसिंहेन—‘हादिनी वज्रमस्त्री स्यात्कुलिशं विदुर पविः । शतकोटिं स्वरुं शम्बो दम्भोलिरणनिर्द्वयो ॥’ इति । अनपायिनी त्वत्तपश्चात्किरित्यर्थः । कीदृशि गौरि । सती रदे सत्त्वे रते चेतोविकारजयासक्ते । कीदृशे सत्त्वे । संसारे त्रेय प्रदाने । तथा हे गौरि, सुसमानदे सुशमानते सुशमै सुष्टुचित्तोद्रेकजयिभिरानते प्रणते । सुमुखवस्त्रा प्रणमन्तीति भावः । यतश्चित्तजय एव मोक्षः । यदुक्तम्—‘चित्तमेव हि संसार रागादिक्लेशदूषितम् । तदेव तद्विनिर्मुक्तं मोक्ष इत्यभिधीयते ॥’ इति ॥ ७८ ॥

आगममणिगुडमहिमसमसंमदकृदपरजसु ।

किर सविभयवदितो समय उज्जलभावसहसु ॥ ७९ ॥

संस्कृतापभ्रंशश्लेषः ।

द्विपथकाख्यं वृत्तम् । इहापि संस्कृतशब्दार्थस्वावत्प्रकृतत्वात्—हे देवि, अपरज सु अपगतारजस्केषु गलितमोहेषु नृषु इतोऽस्मात्संसारदसमयेऽनवसरे आगममणिगुडमहिमसमसमदकृत् आगमां शास्त्राणि त एव प्रकाशकत्वान्मणय इव मणयः तथा शोभनो यो दमश्चित्तोपशम स एव निर्वापकत्वाद्धिमं तत्संबन्धी योऽसौ समोऽनाकुलः संमदो हर्षस्तं कृन्तति छिनत्ति यत्तदिकर उत्क्षिप । अज्ञानं विनाशयेति वाक्यार्थः । कथम् । सविभयवत् सवो यज्ञोऽस्यास्तीति सवी यायजूकस्तेषां भयवद्भीतिवत् । यज्वनां यथा भयं किरसि तद्वदज्ञानं नाशयेत्यर्थः । तथा कीदृशेषु नृषु । उज्जलभावसहसु उदूतो

योऽसौ जलभावो जटभावो जाड्यं तत्र स हो बलं येपा तेषु । लडावेकरूपावित्या-  
 म्नाय । अथ प्राकृतापग्रंशभापार्थं ।—जस्तु पर यस्य पर केवलं आगम मणि आगमा  
 शास्त्राणि मणि मनसि तथा सुदमहिम श्रुतमहिमा शास्त्रावबोध , तथा सम शम विप-  
 यनिग्रह एते च सर्वे समद साम्यदा साम्यमनाकुलत्वं ददाना किर स वि किल  
 सोऽपि भयवदितोसमय उज्जलभावसहस्तु भगवतीतोषमयसुन्वलभावसहस्तम् । सहस्र-  
 शब्दो बाहुल्यार्थे । तदपि किल देवीपरितोपागतं निर्मलपदार्थमहस्तमित्यर्थः । देवीप्रमा-  
 दविलसितं तत्तस्येति वाक्यार्थः ॥ ७९ ॥

अथ चक्रम्—

त्वं वादे शास्त्रसङ्गिन्यां भासि वाचि दिवौकसः ।

तवादेशास्त्रसंस्काराज्जयन्ति वरदे द्विपः ॥ ८० ॥

(अप्रत्यभिज्ञायमकमिदम् ।)

हे देवि वरदेऽभिलषितदायिनि, वादे स्वपक्षपरपक्षपरिग्रहे शास्त्रसङ्गिन्या शास्त्र-  
 ज्ञार्था वाचि भारत्या त्वं भवती भासि शोभसे । तथा दिवौकसो लेखा देवात्सव भ-  
 वत्या संबन्धिन आदेशास्त्रसंस्कारान् आदेश आज्ञा तदेवास्त्र विनाशायाभिनिमित्तं द्रव्यं  
 तत्संस्कारात्तद्भावनावलाद्धेतोर्द्विप शत्रून् जयन्त्यभिभवन्ति । वादे शास्त्रसमिति पञ्चा-  
 क्षरयमनेऽप्यप्रत्यभिज्ञानादप्रत्यभिज्ञायमकमेतत् ॥ ८० ॥

सदाव्याजवशिध्याताः सदात्तजपशिक्षिताः ।

ददास्यजस्रं शिवताः सूदात्ताजदिशि स्थिताः ॥ ८१ ॥

(गोमूत्रिकाबन्धद्वयेन जालाकारबन्धसंबन्धादयं जालबन्धः ।)

हे देवि, अजस्रमनवरतं शिवता श्रेयस्त्वानि ददासि प्रयच्छसि । कीदृशी शिवता ।  
 सदा सर्वकालमव्याजैर्निर्दम्भैर्वैशिभिर्जितेन्द्रियैर्भ्याताश्चिन्तितता । तथा सच्छोभनं कृत्वा  
 आत्तजपैर्गृहीतमन्त्रावर्तनै शििक्षिता अभ्यस्ताः । अन्यच्च सूदात्ताजदिशि स्थिता सुष्ठु  
 उदात्ता ऊर्जिता प्रधाना या अजदिक् विष्णुस्थानं पर ब्रह्म तत्र स्थिता । परब्रह्मण  
 आगता इति भाव । अनन्तरप्रक्रान्ताप्रत्यभिज्ञायमकश्लोकेन सहामुना गोमूत्रिकाबन्धेन  
 सह जालबन्धोऽयम् । केचित्त्वेनेन (केवलेन) गोमूत्रिकाबन्धेन केवलेनैव जालाकृति  
 विलिखन्ति तत्र यथानुरूपे युक्तयुक्तविचारे जालस्य प्रयोगतत्त्वविदश्चित्रकाव्यकरणकु  
 शलाः कवयः प्रमाणम् ॥ ८१ ॥

हरेः स्वसारं देवि त्वा जनताश्रित्य तत्त्वतः ।

वेत्ति स्वसारं देवित्वा योगेन क्षपिताशुभा ॥ ८२ ॥

हे देवि, जनता जनसमूहस्त्वा ह्या भगवती हरे स्वसार गोविन्दस्य भगिनीमाश्रित्य  
 संसेव्य तत्त्वत सत्यत स्वसार निजमुत्कर्षं वेत्ति जानाति । कथम् । योगेन चेतोवृत्तिनि-

रोधेन देवित्वा व्यवहृत्य क्षपिताशुभा विनाशितकितिववा । तथा च मनु —‘प्राणायामै-  
र्हरेद्दोषान्प्रख्याहारेण संगतम् । ध्यानेनानीश्वरान्भावान्धारणाभिश्च कितिवपम् ॥ समस्ते-  
न्द्रियवृत्तिर्हि प्राणो वायु प्रकीर्तित । तज्जयादिन्द्रियाण्याशु विजितानि भवन्ति हि ॥  
प्राणस्यैव जयो योग प्राणस्यैव जयस्तप । प्राणस्यैव जयात्सर्व प्राप्यते नात्र सशयः ॥’  
इति । तथा च छान्दोग्योपनिषदि—‘यथा शकुनिः सूत्रे बद्धो दिशं दिशं पतित्वान्यत्रा-  
यतनमलब्ध्वा बन्धनमेवोपाश्रयते एवमेव खलु सोम्य तन्मनो दिशं दिशं पतित्वान्य-  
त्रायतनमलब्ध्वा प्राणमेवोपाश्रयते । प्राणनिबन्धन हि सोम्य मनः ।’ तथा च बा-  
ह्वची श्रुति —‘सप्त युञ्जते रथमेकचक्रमेकोऽश्वो बहति सप्तनासा । त्रिनाभिचक्रमजरम-  
नवधं यत्रेमा विश्वा भुवनाधितस्थुः ॥’ इति ॥ ८२ ॥

सदाप्नोति यतिर्ज्योतिस्तादृशं त्वत्प्रभावतः ।

प्रभावतः समो येन कल्पते मोहनुत्तितः ॥ ८३ ॥

हे देवि, त्वत्प्रभावतस्त्वन्माहात्म्यात् यतिश्चतुर्थाश्रमी संयमी वा तादृशं तथाविधं  
सच्छोभनं ज्योति प्रकाशमान्तरं तेज आप्नोति लभते येन ज्योतिषा करणभूतेन हेतुना  
वा मोहनुत्तितो मोहविनाशाद्धेतोः प्रभा वीसिर्विद्यते यस्येति तस्य प्रभावत सूर्यस्य सम-  
स्तुल्य कल्पते समर्थो भवति । संपद्यत इत्यर्थ । एवं देव्या असकृन्नादरूपिणीत्वं प्रति-  
पाद्यानेन श्लोकेन बिन्दुरूपता प्रदर्शिता । पर ज्योतिर्हि बिन्दुशब्देनोच्यते । यदुक्तम्—  
‘यदादित्यगतं तेजो जगद्भासयतेऽखिलम् । यच्चन्द्रमसि यच्चाग्नौ तत्तेजो विद्धि माम-  
कम् ॥’ तथा चोपनिषत्सु ज्योति स्थानमसकृच्चागमेषु चोक्तम्—‘नेत्रयोर्हभयोर्मध्ये  
नासावंशस्य मूलत । हृदयं तद्विजानीयाद्विषयायतन महत् ॥’ इति ॥ ८३ ॥

त्वं सद्गतिः सितापारा परा विद्योत्तितीर्षतः ।

संसारादत्र चाम्ब त्वं सत्त्वं पासि विपत्तितः ॥ ८४ ॥

(अयं गूढचतुर्थः ।)

हे अम्ब हे मात , संसारादुत्तितीर्षत उत्तर्तुमिच्छो पुंसस्त्वं सद्गति शोभनं परा-  
यणं शरणम् । कीदृशी । सिता निर्मला । अपारा अपर्यन्ता । परा उरुकृष्टा विद्या तत्त्व-  
ज्ञानार्थदा । अत्र संसारे सत्त्व प्राणिनं विपत्तित आपद आर्तस्त्वं पासि रक्षसि । चतु-  
र्थोऽयं पादोऽन एव पादत्रयाह्वयत इत्यस्य गूढचतुर्थता ॥ ८४ ॥

परमा या तपोवृत्तिरार्यायास्तां स्मृतिं जनाः ।

परमायात पोषाय धियां शरणमाहताः ॥ ८५ ॥

हे जना पुमास परमत्यर्थमाहता सादरा सन्त आर्याया देव्या, सबन्धिनी ता  
स्मृतिं तत्स्मरणं शरणमायात आश्रयं श्रयध्वम् । स्मृतिं किविधाम् । परमा प्रकृष्टा तपो-  
वृत्तिर्नियमव्रतवर्तनम् । देव्या स्मरणमेव परमं तप इत्यर्थ । किमर्थं धिया बुद्धीना पो-

पाय वृद्धये । अष्टप्रकारा बुद्धिरिति बहुवचननिर्देशः । यदुक्तम्—‘शुश्रूषा श्रवणं चैव ग्रहणं धारणं तथा । ज्ञानं विज्ञानमूहश्चापोहो बुद्धिः स्मृताष्टया ॥’ इति ॥ ८५ ॥

प्रवादिमतभेदेषु दृश्यस्ते महिमाश्रयः ।

भान्ति त्वन्निशिखस्येव शिखानामसमाश्रयः ॥ ८६ ॥

हे देवि, प्रवादिना वाग्मिनां मतभेदेषु बुद्धिनातात्वेषु ते तव दश आलोक्य भान्ति शो-  
भन्ते यान्येव प्रवादिनां भिन्नानि ज्ञानानि तास्त्वदीया एव दृश्य इति तात्पर्यार्थः । कि-  
भूता दश । महिमाश्रयो माहात्म्यस्थानम् । त्वन्निशिखस्येव भवन्निशिखस्य यथा शिरसाना  
कोटीनामसमा विषमास्तीक्ष्णा आश्रयो धारा आजन्त एवम् । एतादृशा इत्यर्थः ॥ ८६ ॥

यच्चेष्टया तवे स्फीतमुदारवसु धामतः ।

यच्चेतो यात्यवहितमुदा रवसुधामतः ॥ ८७ ॥

(गोमूत्रिकाबन्धः । संदृष्टयमकम्)

हे देवि, तव भवत्याश्चेष्टया व्यापारेण श्रवणचिन्तनाध्ययनलक्षणेन इन्द्रियादिनियमेन  
वा । यत् एवैव वागीशयाश्चेष्टा । यत् उक्तम्—‘मनस्युपरतं कुर्यादक्षग्रामं बहि स्थि-  
तम् । चित्तं बुद्धौ विनिक्षिप्य सा बुद्धिर्ज्ञानगोचरे ॥ ज्ञानभावनया कर्म कुर्याद्वा पारमा-  
र्थिकम् ।’ इति । अत एव तथा चेष्टया स्फीतं विकसितं यच्चेतः अवहितं च सावधानं  
सयतं मन अत एवोदारवसु परमनक्षरं धनं तच्चेतो मुदा हर्षेणोपलक्षितं सत् धामतो  
ज्योति स्थानान्मोक्षलक्षणात्स्थानात् रवसुधां शब्दामृतं याति प्राप्नोति । शब्दब्रह्मोदयं  
रुमत इत्यर्थः । यदुक्तम्—‘ओमित्येकाक्षरं ब्रह्म ।’ तथा चोपनिषत्सु—‘एतदेवाक्षर  
ब्रह्म एतदेवाक्षरं परम् । एतदेवाक्षरं ज्ञात्वा यो यदिच्छति तस्य तत् ॥’ गोमूत्रिकाब-  
न्धोऽयं यमकश्च । प्रस्तारस्त्वेकदा दर्शित ॥ ८७ ॥

सुरदेशस्य ते कीर्तिं मण्डनत्वं नयन्ति यैः ।

वरदे शस्यते धीरैर्भवती भुवि देवता ॥ ८८ ॥

(अर्धगोमूत्रिकाबन्धयमकम्)

हे देवि वरदे, अभिमतदायिनि, धैर्यैरैरविकृतचित्तैर्भवती त्वं भुवि भूमौ ससारै  
देवता शरणं शस्यते स्तूयते ते पुमांस कीर्तिं प्रथां सुरदेशस्य देवसदनस्य मण्डनत्वं  
भूषणत्वं नयन्ति प्रापयन्ति ॥ ८८ ॥

तत्त्वं वीतावततलुत्तत्त्वं ततवती ततः ।

वित्तं वित्तव वित्तत्वं वीतावीतवतां वत ॥ ८९ ॥ (द्व्यक्षरः)

हे देवि, वित्तं वित्ते, वत आश्रयं वीतावीतवतां सांख्यानम् । वीतसंज्ञा अवीतसंज्ञा च  
सांख्यानम् । प्रधानपुरुषसद्भावावेदकादेशहेतव ते विद्यन्ते येषाम् । ततो हेतोस्तव भ-  
वत्या वित्तत्वं धनत्वं वित्तं ज्ञानम् । सार इत्यर्थः । ते हि ज्ञानादेव मोक्षमाचक्षते । य-

स्मात् तत् त्वं तत्त्वं ततवती तद्भवती तत्त्वं परमार्थं परब्रह्मस्वरूपं ततवती विस्तार-  
यन्ती । कीदृक्तत्त्वम् । वीतावतततुत् वीता विगता अवतता विस्तीर्णास्तुदो व्यथा यत्र  
तत् । सांख्यानां त्वमेव सर्वप्रधानमिति तात्पर्यार्थं ॥ ८९ ॥

तारे शरणमुच्यन्ती सुरेशरणमुद्यमैः ।

त्वं दोषापासिनोदग्रस्वदोषा पासि नोदने ॥ ९० ॥

(पादगोमूत्रिकाबन्धद्वयेन तूणबन्धः)

हे तारे ताराभिख्ये विमले, त्वं भवती शरणमुच्यन्ती आश्रितत्राणायोसिष्ठन्ती उदग्र-  
स्वदोषा उदकटनिजवाहुना दोषापासिना दुरितविनाशकेन उद्यमैर्व्यापारैर्नोदने प्रेरणे काले  
सुरेशरणं शक्रसंग्रामं पासि रक्षसि । पालिता देवा भवती शरणमेत्य पुन संग्रामासक्ता  
संपद्यन्त इति वाक्यार्थः । प्राक्तनेन 'सुरदेशस्य ते कीर्ति' इत्यनेनार्थेन गोमूत्रिकाब-  
न्धेन सहासुना पादेनावृत्तिगोमूत्रिकाबन्धेन तूणबन्धोऽयम् ॥ न्यास ॥ तत्र प्रकारप-  
ञ्चकमत्र व्याख्यायते ॥ ९० ॥

सुमातरक्षयालोक रक्षयात्तमहामनाः ।

त्वं धैर्यजननी पासि जननीतिगुणस्थितीः ॥ ९१ ॥

हे सुमात , शोभनजननि, जनानां लोकानां नीतेर्नयस्य गुणानां सञ्चरिताना स्थिती  
स्थैर्याणि पासि आयसे । विद्याप्रसादाद्धि जनानां नीतौ गुणेषु च स्थैर्यमुत्पद्यते । शास्त्र-  
मार्गाशुल्लङ्घी व्यापारो नीति । गुणा क्षमादयः । कीदृशी त्वम् । अक्षयालोकरक्षया  
शाश्वतज्योतिस्त्राणेनात्तं गृहीत महदुदार मनश्चेतो यया । अविनाशप्रकाशरूपिणीत्वर्थः ।  
तथा च धैर्यजनकी धैर्यस्थानाकुलताया उत्पत्ति ॥ ९१ ॥

ख्यातिकल्पनदक्षैका त्वं सामर्ग्यजुषामितः ।

सदा सरक्षसांमुख्यदानवानामसुस्थितिः ॥ ९२ ॥

(रेफविवर्तितकोऽयम्)

हे देवि, त्वं भवती इतोऽस्मिन्नगति अनवानामकृतानां सामर्ग्यजुषां त्रयाणां वेदा-  
नामसुस्थिति प्राणरूपा सती । वेदानां हि वागीशी प्राणरूपा जनानां च । तथा च वा-  
ह्वची श्रुति — 'चत्वारि यद्वा त्रयो अस्य पादा द्वे शीर्षे सप्त हस्तासो अस्य । त्रिधाबद्धो  
वृषभो रोरवीति महो देवो मर्त्यानाभिवेश ॥' इति । अतः सदा सतत सरक्षसामुख्यदा  
निरपभ्रंशाभिमुख्यदायिनी । ख्यातेः समृद्धेः कल्पने रचने दक्षा चतुरा । एका नापरा ।  
वेदानां विपर्ययदोपरक्षिणी त्वमेवेति भावः । रेफविवर्तनेनायमपरोऽर्थः — सरक्षसां रक्षोभि  
सहितानां मुख्यदानधानां सामर्थ्यजुषां सामर्थ्यं समग्रता जुपन्ति सेवन्ते ये तेषाम् । स-  
मप्राणामित्यर्थः । सदा ख्यातिकल्पनदक्षा प्रथाछेदनचतुरा भवसीत्यर्थः । रक्षोदानवयोरत्र

भेदः । अथवा दासानि भृत्यानि अप्रधानानि यानि रक्षांसि तानि दासरक्षांसि । सह तैर्वर्तन्ते ये ते सदासरक्षसः । तेपा सदासरक्षसाम् । सपरिवाराणामित्यर्थः । अथवा मह दासै रक्षोभिश्च वर्तन्ते ये तेषामिति । अत्र श्लोके गर्भवर्णस्थरेफस्य विपर्ययात् इय इति जायते तेन रेफविवर्तकोऽयम् ॥ ९२ ॥

सिता ससत्सु सत्तास्ते स्तुतेस्ते सततं सतः ।

ततास्तितैति तस्तेति सूतिः सूतिस्ततोऽसि सा ॥ ९३ ॥ (द्व्यक्षरः)

हे देवि, सा असि सा त्वं ततो हेतोः सूतिः शोभना ऊति रक्षा । अवतेः चिन्नि-  
पातनाद्रूपम् । यस्मात्ते भवत्या सवन्निबन्धा स्तुते जुते हेतोः सत साधोः सततं सदा  
ससत्सु सभासु सत्ता प्रशस्तता निर्मला आस्ते तिष्ठति । तथा तस्य सतस्तता अस्तिता  
एति विस्तीर्णा विद्यमानता आयाति । दीर्घमायुरारोग्यमैश्वर्यं च लभते आविर्भवतीति  
भावः । कीदृशी अस्तिता । तस्तेतिसूति तस्ता क्षपिना ईतीनां व्याधीना सूति प्रयवो  
यस्याम् ॥ ९३ ॥

त्वदाज्ञया जगत्सर्वं भासितं मलनुद्यतः ।

सदा त्वया सगन्धर्वं समिद्धमरिनुत्तितः ॥ ९४ ॥

(गोमूत्रिकावन्धोऽयम्)

हे देवि, मलनुत् आवरणनिवारिणि, त्वदाज्ञया भवच्छासनेन जगत्सर्वं त्रैलोक्यं रा-  
मं (त्रैलोक्य)ज्ञानशक्तिरिच्छाशक्त्यात्मकं भवतीति भावः । यतो यस्मात्कारणादरिनु-  
त्तितः शत्रुप्रेरणाद्विपक्षनाशादेतोः लया भवत्या समिद्धं संलब्धज्ञानं सगन्धर्वं सदेवकु-  
शीलवमेतजगद्भासितं प्रकाशितम् । मलं हि भासो विपक्षं तं च त्वं तुदमि । प्रसारोऽस्य  
प्राग्वत् ॥ ९४ ॥

यतो याति ततोऽत्येति यया तां तायतां यतैः ।

मातामितोत्तमतमा तमोतीतां मतिं मम ॥ ९५ ॥

(श्लोकार्धं द्व्यक्षरम्)

हे देवि, मति बुद्धिं मम तायतां मे विस्वार्थताम् । कीदृशीम् । तमोतीतां विगतन-  
मस्त्वाम् । यया मत्या यतो याति यतो निवर्तते ततोऽत्येति ततो विनश्यत इति भावः ।  
कीदृशी मति । माता जननी । तथा अमिता अपरिच्छिन्ना । उत्तमतमा प्रकृष्टा  
ज्ञानमयी । एते षोडशश्लोकाश्चक्रे षोडशाराः । एत एव च पुनरनुलोमतो लिखितता  
अन्ये षोडश एवं द्वात्रिंशदराः ॥ ९५ ॥

महत्ता त्वं श्रिता दासजनं मोहच्छिदा वस ।

यच्छुद्धत्वं गतः पापमन्यस्य प्रसभं जय ॥ ९६ ॥

द्विप्रकारो दासजन एको निवृत्तपापावरण अपर पापावृत्त । तत्र मोहच्छिन् अजा-



ननाशिनि देवि, त्वं भवती महतां श्रिता माहात्म्यमास्थिता सती य शुद्धत्वं दासजनो गत नैर्मन्त्रं प्राप्त तमावस अधितिष्ठ । अन्यस्य सपापस्य पापं कर्मणं प्रसभं बला-जय निवर्तय ॥ ९६ ॥

त्वं साज्ञासु जगन्मातः स्पष्टं ज्ञाता सुवर्त्मसु ।

प्रज्ञा मुख्या समुद्रासि तत्पृथुत्वं प्रदर्शय ॥ ९७ ॥

हे मातस्त्रैलोक्यजननि, सुवर्त्मसु सन्मार्गविषयास्वाज्ञासु निरूपणासु त्वं भवती मुख्या प्रधाना प्रज्ञा बुद्धि स्पष्टं ज्ञाता सुव्यक्तं विदिता तदा तत्पृथुत्वं प्रज्ञापृथुत्वं बुद्धिविस्तारं समुद्रासि समुद्रासते यत् तत्प्रदर्शय प्रकटीकुरु ॥ ९७ ॥

अस्मादेव श्लोकादक्षराण्युचित्येयमार्या भवति—

आज्ञासु जगन्मातः स्पष्टं ज्ञाता सुवर्त्मसु प्रज्ञा ।

भासि त्वं सा मुख्या समुत्पृथुत्वं प्रदर्शय तत् ॥ ९८ ॥

अर्थोऽस्याः—हे देवि, जगन्मानस्त्रिलोकजननि, शोभनं वर्त्म मार्गो येषां पुंसां तद्वि-पया या आज्ञास्तासु त्व सा ज्ञाता विदिता मुख्या प्रज्ञा भासि । स्पष्टं समुत् प्रकटमानन्दरूपं सत्पृथुत्वं महिमानं प्रदर्शय ॥ ९८ ॥

हृद्भ्यो रूपः क्षमा एता सदक्षोभास्तमुन्नतः ।

सतेहितः सेवते ताः सततं यः स ते हितः ॥ ९९ ॥

हे देवि, क्षमा एतास्त्वं एता प्रसिद्धा या. धान्तयो दर्पनिहतयस्ता भवती इति भावः । कीदृशा क्षमाः । रूपो हृद्भ्यः क्रोधविनाशिन्य । तथा सदक्षोभाः सत्याश्चाक्षोभाश्च । श्रेष्ठा अधिकाश्चेत्यर्थः । ता. क्षमा सततमजस्र य उन्नत प्रधानपुरुष. सता ईहितः शो-भनेन मार्गेण व्यापारित सन्सेवते आश्रयते स ते भक्त्या हितोऽनुकूल ॥ ९९ ॥

करोषि तास्त्वमुत्खातमोहस्थाने स्थिरा मतीः ।

पदं यतिः सुतपसा लभतेऽतः सशुक्लिम ॥ १०० ॥

हे देवि, उत्खातमोहस्थाने, उत्खातान्युन्मूलितानि मोहस्थानानि मदादयो यया तस्या आह्वति । यतस्त्वं स्थिरा मती मैत्र्यादिका धिषणा अचला. करोषि संपादयसि । अतो हेतो यतिसुसुक्ष्म सुतपसा शोभनेन निर्दम्भेन व्रतादिना सशुक्लिम शुक्लिमा शुक्लगुणत्वं तेन शुक्लिना सह वर्तते यत्तत्सशुक्लिम सत्त्वगुणसहितं रजस्तमोरहितं पदं स्थानं लभते पाप्नोति । चत्वार एते नेमिश्लोका । एभ्यश्च प्रथमं (प्रथममक्षरं) त्रीणि त्रीण्यक्षराणि लि-खित्वा चतुर्थमक्षरं श्लोकप्रान्ते च भवतीति नेमेद्वितीयमर्थं मीलितं भवति । एवमेव चा-न्तर्लिखित्वा मध्यान्नामिमीलनं भवति । एवं चक्रप्रस्तार. ॥ १०० ॥

अत एव द्वात्रिंशतो नेमिस्थानान्नाभितो वा भ्रमं दत्त्वा तृतीयं तृतीयमेकोनत्रिंशमेको-

नत्रिंशं चाक्षरमादाय यथा लिखितदर्शनानुसारमङ्गचिह्नानि वीक्ष्य वर्णद्वान्त्रिंशत. श्लो-  
कोऽयमुत्पद्यते—

देव्या स्वप्नोद्गमादिष्टदेवीशतकसंज्ञया ।

देशितानुपमामाधादतो नोणसुतो नुतिम् ॥ १०१ ॥

इत्यङ्गश्लोकोऽयमुत्पद्यते । अर्थोऽस्यायम्—एतामेवमुक्तप्रकारं नुति स्तुतिं नोणसुतो  
नोणाख्यस्य कस्यचित्पुत्र आनन्दवर्धननामा आधाद्विहितवानकार्पात् । कीदृशीम् । देव्या  
वागीश्वर्यां स्वप्नोद्गमे निद्राविर्भावे आदिष्टा निरूपिता देवीशतकमिति संज्ञा तथा देशिता-  
नुपमाम् । तल्लक्षणो देशो निदेश आज्ञा विद्यते यस्या सा देशिनी तस्या भावो देशिता  
स्थानविशेष तथा देशितया अविद्यमानान्यप्रशंसामनुत्तमाम् । देवीस्तोत्रतया सर्वाति-  
शायिनीमिति भाव ॥ १०१ ॥

हार्दध्वान्तनियन्तृभास्वरवपुः स्वर्वासिनां सर्वतो

दुर्वारारिपरिक्षयं विदधती ध्यातैव निर्वाणसूः ।

देहार्थे निहिता भवेन भुवनत्राणैकतानात्मना

देवि त्वं त्वमिवापरा जगति का सत्केसरीन्द्रस्थितिः ॥१०२॥

(प्रहेलिकेयम्)

हे देवि, त्वमिव जगति कापरा भवतीतुल्या त्रिभुवने कान्या विद्यते । त्वत्सदृशी त्रै-  
लोक्येऽपि नान्या विद्यत इत्यर्थः । हार्दध्वान्तं स्वहृन्मोहस्तस्य नियन्तृ प्रमाथि भास्वर  
दीप्तिमद्गुण शरीरं यस्या सा तथाविवा । तथा स्वर्वासिनां दिवौकसा सर्वत समन्तान्  
दुर्वारारिपरिक्षयमजेयशत्रुशमनं विदधती कुर्वाणा । तथा ध्यातैव निर्वाणसू चिन्तितैव  
निर्वाणं मोक्षं सूते प्रयच्छति । अपरं देहार्थे निहिता भवेन (देवेन द्योतनशीलेन) भवेन  
शिवेन शरीरार्थे नियोजिता स्वशरीरवामभागे स्थापिता । हरेण प्रभुणा कीदृशेन । भुव-  
नत्राणैकतानात्मना भुवनाना त्रयाणां लोकाना त्राणे रक्षायामेकतान एकरस सर्वदा प्र-  
सृत (प्रवृत्त) आत्मा प्रकृति स्वभावो यस्य तेन । त्वं च कीदृशी । सत्केसरीन्द्रस्थिति  
शोभनसिंहराजे स्थितिर्वरस्थानं यस्या सा । अथ च त्वमिवापरा जगति का इति प्रश्ने  
कृते सत्केसरीन्द्रस्थितिरित्युत्तरम् । त्वन्तुल्या का इति पृच्छाया भगवच्चसिंहमूर्तिरित्युत्तर-  
दानात्प्रहेलिकेतीयमुच्यते । व्याख्या तु समाना सर्वत्र । केवलं देहार्थे निहिता भवेनेत्य-  
त्राकारप्रश्लेषो व्याख्यायते । तथा अभवेनाविद्यमानसंसारणाजेन भगवता विष्णुना दे-  
हार्थे शरीरोपरिभागे निहितेत्येतावान्स्तुतिविशेषः । प्रहेलिकेयम् ॥ १०२ ॥

क्लेशोन्माथकरी सतां भवहरानन्दैकहेतो गुरु-

र्माता त्वं जगतां भवन्ति विधवाः सर्वे तवानुग्रहात् ।

दुर्गे न कचिदेव सीदति जनस्त्वद्भक्तिपूताशयः

स्तुत्या भर्तुरभिन्नयेति विबुधैस्त्वं स्तूयसे श्रीरिव ॥ १०३ ॥

(चतुर्थः)

इतिशब्द पूर्वोक्तप्रकारापेक्षया वर्तते । भर्तुरभिन्नया पत्यु सदृश्या स्तुत्या तुल्या त्वं भवती विबुधैर्देवैर्मनीषिभिर्वा श्रीरिव लक्ष्मीरिव स्तूयसे नूयसे । अर्थवशाद्विभक्तिवचनलिङ्गविपरिणाम इति लक्ष्मीर्थथा भर्तुरभिन्नया स्तुत्या स्तूयते तथा त्वं स्तूयस इति । एवममूचि स्तुतिपदानि चतुर्णां भवभवानीकमलाकान्तकमलानां योज्यन्ते । तत्रोपमानयो कमलाकान्तकमलयोस्तावत्स्तुतिप्रकारा व्याख्यायन्ते । हे श्री , भवहरानन्दैकहेतो ससार(निवर्तक)स्य भगवतो विष्णोरानन्दे चित्ताहादने एकहेतो एकनिमित्तभूते, त्वं भवती सता साधूना क्लेशोन्माथकरी अविद्याविनाशिनी करीति आनुलोम्ये टचि डीप् । तथा त्वं जगतां त्रयाणां लोकानां गुरु प्रदानम् । माता जननी । तथा विभवा सर्वे समृद्धिगुणा सकलास्तवानुग्रहाद्भवत्प्रसादाद्भवन्ति सपद्यन्ते । अन्यत्, लब्धक्तिपूताशयो जन भवत्सेवापवित्रीकृतमना लोक दुर्गे दुर्गतौ न कचिदेव न कुत्रचिदेव सीदति मज्जति ।

भर्तुरभिन्नया स्तुत्येति तद्भर्तुः पक्षे योजना—हे भवहर ससारनिवर्तक विष्णो, तथा आनन्दैकहेतो, त्वं सतां क्लेशोन्माथे अविद्याविनाशने करी हस्ती । आनन्दैकहेतुलान्मोक्षप्रद इत्यर्थः । तथा त्वं जगतां गुरु माता मापकश्च । त्रिभिः क्रमैरिति भावः । भवन्ति विभवा सायुज्यादय सर्वे तवानुग्रहात् । दुर्गे संसारबन्धने न कचिदेव सीदति जनस्त्वद्भक्तिपूताशयः ।

उपमेययोरधुना सवन्धः । तत्र भवान्यास्तावत्—सतां क्लेशोन्माथकरी भव । लोभमय-मपुरुषैकवचनमेतत् । हे दुर्गे विन्ध्यवासिनि, हरस्यानन्दैकहेतो । शिष्टं श्रीस्तुत्या समानम् ।

एतद्भर्तुर्गीरिशयाधुना—हे भव हे हर हे आनन्दैकहेतो, त्वं जगतां गुरु माता हिसिता । त्रैलोक्यसहर्ता रुद्र इत्याम्नायः । मीनाते. कृतालस्य तृचि मातेति रूपम् । तवानुग्रहात्सर्वे विभवा अपिमाया ऋद्धयो भवन्ति । शिष्टं श्रीपतिस्तुत्या समानमिति । एवमर्थचतुष्टयवाची ॥ १०३ ॥

येनानन्दकथायां त्रिदशानन्दे च लालिता वाणी ।

तेन सुदुष्करमेतत्स्तोत्रं देव्याः कृतं भक्त्या ॥ १०४ ॥

अस्याग्रयमर्थः—तेन कविना नोणतनयेनानन्दवर्धनेन एतदेवमुक्तप्रकारं स्तोत्रं नवनं भक्त्या सेवया आरिराधिपया कृतं दृढं रचितम् । कीदृशं स्तोत्रम् । सुदुष्करं शोभना दुष्कराश्चक्रवन्धादयो यत्र सुष्ठु वा दुष्करं नान्येन केनचित्कर्तुं शक्यमिति । केन कथितेत्याह—येनानन्दकथायां विषमबाणलीलायां त्रिदशानन्देऽर्जुनचरिते च वाणी भारती लालिता विनोदिता । विषमबाणलीलार्जुनचरितविरचयितु कवे कृतिरेतत्स्तोत्रमिति वाक्यार्थः ॥

वल्लभदेवायनितश्वन्द्रादित्यादवाप्य जन्मेमाम् ।  
 कथ्यटनामारचयद्विवृतिं देवीशतस्तोत्रे ॥  
 एवं वागीश्वर्या स्वरूपमाख्याय यन्मयावाप्तम् ।  
 पुण्यं तेन जगत्स्यात्प्रतिजन्मावाप्तपरबोधम् ॥  
 वसुमुनिगगनोदधि(४०७८)समकाले याते कलेस्तथा लोके ।  
 द्वापद्वाशे वर्षे रचितेशं भीमगुप्तनृपे ॥  
 कर्मस्थानोदिता साहिमकरशङ्खद्वन्द्विचक्रान्तरस्थ-  
 क्षेत्रज्ञोद्बोधनाय प्रलयरविकराग्राभतेजोविरामा ।  
 नित्यं मन्दालिघोषा कचटतपयशालापिनी मन्थवाहा  
 बालाग्रात्सूक्ष्मरूपा त्रिभुवनजननी पातु वागीश्वरी व ॥  
 एकायनस्याच्युततुल्यमूर्तेराचार्यनारायणगर्तनात्र ।  
 शिष्येण दृढेयमनन्तशास्त्रवेत्तुः सहक्षेण च कथ्यतेन ॥  
 इति नोणात्मजश्रीमदाचार्यानन्दवर्धनविरचितं कथ्यटप्रणीतया टीकया  
 समेतं देवीशतकम् ।

## काश्मीरिकश्रीमदवतारकविप्रणीतं ईश्वरशतकम् ।

सटीकम् ।

स वः पायाद्येन निन्धे वासुकिर्निजहारताम् ।

तपोपायात्तनुं कोपाद्यः स्मरस्य जहार ताम् ॥ १ ॥

स व पायादित्यादिग्रन्थारम्भे त्रिविधविज्ञोपघातार्थं कविना नमस्कारवाक्यबहुचितं

१ सटीकस्येश्वरशतकस्य प्रणेता श्रीमदवतारकवि कश्मीरेषु कदा समुत्पन्न इति न  
 निश्चयं कितु स्तुतिकुसुमाञ्जलिटीकाकर्तुं राजानकरत्नकण्ठस्य पितामहोऽयवतारनामा-  
 सीदिति 'सकलविपश्चिद्वर्यं प्रज्ञाजितवृत्रहामाल्यं । अवतारोऽजनि तस्मात्पाण्डित्यस्याव-  
 तार इव ॥' इति स्तुतिकुसुमाञ्जलिटीकासमाप्तिस्थार्थान् प्रतीयते. रत्नकण्ठेन च स्तु-  
 तिकुसुमाञ्जलिटीका १७३८ मिते विक्रमाब्दे प्रणीतेति तत्रैव स्फुटम्, अतोऽवतारोऽपि  
 १६२२ मितरिस्ताब्दासन्नकाल आसीत् यदि स एव सटीकस्यास्य शतकस्य निर्माता-  
 वतारकवि स्यात्तदा निर्णीत एव तत्सत्तासमय. सटीकस्यास्य शतकस्य पुस्तकद्वयम-  
 स्माभिरासादितम् तत्रैकं श्रीयुक्तभाण्डारकरपण्डितै पुण्यपत्तनस्थराजकीयपुस्तकालया-  
 रक्षपया प्रहितम् अपर कश्मीरनगराज्ज्योतिर्विदुपाह्वश्रीदयारामपण्डितै प्रेषितम्.  
 पुस्तकद्वयेऽपि प्रायो नास्ति भेद, द्वयं च कश्मीरलिखितमिति समानमातृकमेवेति प्र-  
 तीयते. एतदाधारेणैतन्मुद्रणमुपक्रम्यत इति शिवम्.

सूचितम् । येन भगवता स्वतन्त्रेण धराधराणयोग्यो वासुकिर्हारां नीत । एतेन विश्वाधारत्वं ध्वनितम् । तथा तपोपायात्संयमविघ्नविधायित्वात् न त्वीर्ष्या कोपात्तां विश्वस्य प्रसिद्धां स्मरस्य तनु जहार दिदाहेति प्रतीयते । तामित्यनुभवगोचराम् । अत एव यच्छब्दोपादानं न कृतम् । यदाहु — 'प्रकान्तप्रसिद्धानुभूतविषयस्तच्छब्दो यच्छब्दोपादानं नापेक्षते' । तत्र नमस्कार स्वातन्त्र्यकर्तृत्वाद्भगवत सर्वातिशायित्वादर्थदेवाक्षितः ॥ १ ॥

रक्षावतारं गम्भीरं भवमुग्रं हरेश्वर ।

नय नीतिगुणं तं तु ममताप्रियतामिमाम् ॥ २ ॥

हे ईश्वर परमात्मन्, तदुक्तम्—'क्लेशकर्मविपाकाद्यैरपरामृष्ट पुरुषविशेष ईश्वर' । तत्सबोधनम् । भवं संसार गम्भीरं त्वं हर निवारय । कथंभूतं भवम् । उग्र कठिनम् । त्वं भक्तानामवतारमवतरणं भवात्पुन पुनरागमनं रक्ष । क्विना च अवतारमवतारानामानं मा पाहीति स्वनाम ध्वनितम् । तु पक्षान्तरे । इमा प्रत्यक्षा सर्वेषां ममताप्रियतामहं हृत्तिहेवाकितां तं प्रसिद्धं लोकोत्तर नीतिगुणं नय प्रापय । अत्र च रक्ष अव, तारं गम्भीरं, भवं उग्रं, हर ईश्वर, नय नीति, गुण तन्तुं, अमत अप्रिय, इति द्वयोर्द्वयोः शब्दयोरर्थस्य पौनरुक्त्यमिवावभासते । भिन्नार्थत्वान्तु पुनरुक्तवदाभासः । 'आमुस्तावभासनं तु पुनरुक्तवदाभासम्' इति ॥ २ ॥

वदामि ते स्वं रमयन्नमोऽहं वहामि संसारमयं न मोहन् ।

तनुर्मुदायोगवता स्मितेन मुक्तः स्फुरद्योग वतास्मि तेन ॥ ३ ॥

अहं ते तुभ्यं नमो वदामि नमस्कारं करोमि । अनेन कायवाक्चित्तानां प्रह्वीभाव सूचित । अत एव स्वमात्मानं रमयन्नानन्दयन्संसारमयं मोहमज्ञानरूपं न वहामि । यदुक्तम्—'आनन्दं ब्रह्मणो विद्वान्न विभेति कुतश्चन' इति । हे भगवन्स्फुरद्योग, वत आश्चर्यं । अहं तनुस्तुच्छोऽपि मानुपादज्ञानात् मुदां हर्षाणां निरतिशयप्रीतिरूपाणाम् आसमन्तात् योग आयोग तद्वता मुदायोगवता स्वानुभवैकगोचरेण स्मितेन अभिमताप्रत्या हसितेनोपलक्षित सन्मुक्तोऽस्मि । यमकम् ॥ ३ ॥

सृष्टिस्थिती प्राग्भजता कृतापवर्गोद्यमेनाथ भवान्धकारे ।

धृतं त्वया विश्वमतो हतारिवर्गोऽद्य मे नाथ भवान्धकारे ॥ ४ ॥

हे नाथ हे अन्धकारे अन्धकासुररिपो, प्राक् सृष्टिस्थिती भजता कुर्वता त्वया अथानन्तरं भवान्धकारे संसाररूपान्धकारे कृतापवर्गोद्यमेन कृतो भक्तानामपवर्गार्थमुद्यमो येन तथाविधेन । त्रिविधकृत्यकारिणा त्वथैव विश्वं वृतम् । अतो ममापि अद्य हतारिवर्गो भव । हता अरयो मुख्या कामादयो येन तादृश । पादयमकम् ॥ ४ ॥

सज्जातसज्जाततलोचनाग्ने संध्यात संध्यातपसा सुरौघैः ।

माधीनमाधीनपरिग्रहेण कालेन कालेन हतं कृथा माम् ॥ ५ ॥

रत् अकृत्रिमं जातं जन्म यस्य स सज्जात सज्जः संनद्ध आततो विस्तीर्णो विश्व-  
पेत्याल्लोचनाभिर्यस्य तदामन्त्रणं सज्जातसज्जाततलोचनाभ्रे । तथा सुरौषैर्घृष्टविष्णुप्र-  
भिर्देवसमूहैः संध्यातपसा त्रिसंध्यं समाधानेन संध्यात सम्यग्ध्यातः । कालेन अ-  
वर्णेन । भयंकरेणेति यावत् । तथा आधीनपरिग्रहेण आधीना मन पीडानां ये इनाः  
नेनो ज्वराद्यो रोगास्तेषा परिग्रहः परिवारो यस्य स तादृशेन कालेन मृत्युना हतं  
। मां माधीनं कृथा सपादय । (यद्वा) मायाः शोभाया आधीनमायत्तं माधीनम् ।  
। अजर्विवदित्यर्थः । आदियमकम् ॥ ५ ॥

भवोत्सुकानामसमाधिभिन्नः कश्चिन्मदन्यो न समाधिभिन्नः ।

ये त्वां प्रशंसन्ति सदा सभार्यास्त एव जीवन्ति सदासभार्याः ॥ ६ ॥

यं नोऽस्माकमुत्सुकानां सोत्कण्ठानामसमाधिभिन् असमा अनल्पा ये आधयो म-  
नस्ताम्बिनत्तीति तादृक् भव संपवस्व । यतो मत्सकाशात् अन्यो जनः समाधिभि-  
त्तैकाम्यवहिष्कृतो नास्ति । ये त्वां सदा सर्वकाल सभासु मध्ये अर्था निष्पापा-  
न्ति स्तुवन्ति त एव सदासभार्याः सह दसैर्भार्यया च वर्तन्ते ये ते सपरिवारा  
ः । जीवन्ति । पुनः ससारावृत्ति न लभन्ते । अनश्वरपदप्राप्ते । अन्ये तु संसा-  
नानाजन्मोपलब्ध्या जीवन्तोऽपि मृता एव । 'ब्रह्माण्डोदुम्बरान्तर्मशः ऋवदपरे ज-  
। जातनष्टा ' इति यावत् । आदियमकम् ॥ ६ ॥

दैत्यद्विषा त्वच्चरणावलीनामिवाम्बुजे भग्गरणावलीनाम् ।

स्तुवन्त्यतो निःशरणा वलीनां त्वन्मूर्तिमीतेः सरणावलीनाम् ॥ ७ ॥

दैत्यद्विषा देवानां लच्चरणौ अलीना भ्रमराणामिवाम्बुजे पद्मे भवतः विश्रान्तिस्थानं  
मिलितपितप्राप्तेः स्त इत्यर्थः । कर्णभूताना दैत्यद्विषाम्, भग्ना पराजिता रणावलयः  
भसमूहा वैस्वथाविधानाम् । अतो हेतोः निःशरणा माहशा अपि ईतेः ससारोपद्र-  
सरणौ मार्गे अलीनामश्लिष्टां त्वन्मूर्तिं स्तुवन्ति । कर्णभूताम् । ववयोरैक्याद्वलि-  
ना स्वामिनीम् । तदधिष्ठातृत्वात् । सर्वपादान्तयमकम् ॥ ७ ॥

भवेतिभिन्नः कुलपामराणां भवेऽतिभिन्नः कुलपामराणाम् ।

सदासकान्ताय न मोहराय सदा सकान्ताय नमो हराय ॥ ८ ॥

इं अमराणां देवानां कुलप, त्वं नोऽस्माकं कुलमध्ये पामराणामशोरयत्वाद्वालिशाना-  
भिन्त दुर्गतिनिहन्ता भव । अतस्त्वमेव भवे संसारेऽतिभिन्न उत्तीर्णः । सह दसैर्वै-  
कान्तश्च यः । सर्वाभिलाषदायित्वात् । सदासकान्तः । तस्मै । तथा मोहं राति  
ति मोहर अज्ञानदायी । न मोहर तस्मै न मोहराय । सदा सर्वकालं सकान्ताय  
। शक्तिपरिवृत्ताय हराय नमः । सपुटयमकम् ॥ ८ ॥

राजते विष्टपाकारा राकापाहिफणावरा ।  
रावणाराधिताक्षारा राक्षाताम्राक्षि तेऽजरां ॥ ९ ॥

पद्मबन्धः ॥

तनुरद्रिसुताकान्त कान्तलावण्यवाहिनी ।  
वाहिनीवामृतमयी मयीह विमलातनुः ॥ १० ॥

शृङ्खलायमकम् ॥ (युग्मम्)

हे अद्रिसुताकान्त पार्वतीश, तव सबन्धिनी तनुर्मूर्ति राजते । कथंभूता । विष्टपाकारा विष्टपं जगत् तदाकारा । तथा राकाप पूर्णचन्द्र तथा अहिफणा तामिर्वैरा उ-  
त्कृष्टा । तथा रावणेनाराधिता सेविता । अक्षारा न क्षारा । (मधुरा) सौम्यस्वभावेत्यर्थः ।  
तथा राक्षा लाक्षा तद्वत्ताम्राक्षि यत्रेति क्रियाविशेषणम् । राक्षाताम्राक्षि राजते इत्यर्थः ।  
तथा अजरा जन्मादिरहितत्वात् । कान्तलावण्यवाहिनी अमृतमयी वाहिनी नदीव । अ-  
तनुर्वहला । युगलकम् । आद्य श्लोक पद्मबन्धः । द्वितीय शृङ्खलायमकम् ॥ ९ ॥ १० ॥

द्रवति वरदय भटभयदपणक्षणपथरथपर पुरशरसमरे ।

मदमयरणरय जय जय खमत क्षतमखसुरवरसुखद शिव ॥ ११ ॥

महादेवबन्धः । जागेश्वरबन्ध इत्यर्थः ।

हे शिव, त्वं जय जय । किविध । द्रवति सभये मादशे वरदय वरा उत्कृष्टा दया  
यस्य । अन्धकाक्षीना विश्वकण्टकानामपि पुनर्दयया गाणपत्यप्रतिपादकत्वात् । तथा भ-  
टानां भयद पणो व्यवहारो यस्य तादृशः । तथा क्षणं पन्था यस्य तादृश्यो रथस्तत्र पर  
उद्योगवान् तदामन्त्रणं भटभयदपणक्षणपथरथपर । तथा पुराणा त्रिपुराणां शरसमरे  
बाणयुद्धे मदमयः साहंकारो रणरय संग्रामवेगो यस्य तदामन्त्रणम् । तथा खमत खान-  
नामिन्द्रियाणा मताभिप्रेत । तदधिष्ठातृत्वात्सर्वैन्द्रियाणाम् । तथा क्षतो मखो दक्षा-  
ध्वरो येन । तथा सुरवराणा सुखं ददातीति तत्सबोवनम् ॥ ११ ॥

कूरा नराणां भवता शोधनीयाविभागतिः ।

चराचराणा भवता बोधनीया शुभा मतिः ॥ १२ ॥

कूरा दुःसहा संसारे रता नराणां भक्ताना भवता खामिना अविभागतिसामसी  
गतिः शोधनीया । चराचराणां जङ्गमस्थावराणां शुभा मतिर्भवतैव बोधनीया । अयं  
गोमूत्रिकाबन्धः ॥ १२ ॥

नरकं कालमालाभरणा हि तरसा श्रिताः ।

नरकङ्कालमालाभरणाहितरसाश्रि ताः ॥ १३ ॥

काञ्चीगोमूत्रिकाबन्धौ समुद्गयमकम् ॥

ततेतितति तातैता मम मा मामिमाममाः ।  
ललल्लोलालिलीलालैरुरोरारैररम् ॥ १४ ॥

पादैकाक्षरः ॥

यमवाराङ्गनाः कान्तैरवसादरतापदैः ।  
समं त्रस्ता भवभक्तिरवसादरतापदैः ॥ १५ ॥

त्रिभिः श्लोकैर्वाक्यार्थतिलकम् ॥

हे तात पूज्य, ता यमवाराङ्गना मृत्युल्लियो भवद्भक्तिरवसादरतापदैः भवति विपये यानि भक्तिरवाणा सादरता तस्या पदानि वाक्यानि तै त्रस्ता भीता कान्तैर्भर्तृभि समं सह । कथंभूतैर्भर्तृभि । अवसादरतापदै अवसादं विनाशं राति ददति तापं च ददति तादृशैर्भर्तृभि. साकं त्रस्ता भीता । भवदीयभक्तजनस्तुतिवाक्यं श्रुत्वैव त्रस्ता इत्यर्थं । इमा मम संबन्धिनी मां लक्ष्मीं मा एता न प्राप्ता माशब्दो निषेधार्थं । अमा अश्रीका । पुन कथंभूता. । तरसा वलेन हि निश्चयेन नरकं धिता । तता विस्तीर्णा या ईतिततय ईतीना विघ्नाना तनय समूहा यत्र तथाविधं कृत्वा कालमालाभरणा कालस्य मा लक्ष्मीस्तल्लभार्थं रणो यासा तथाविधा । पुन कथम् । नरकङ्कालमालाभरणाहितरसाधि । नराणां कङ्कालमालाभिर्यान्वाभरणानि तैराहित रसाधि रसपर्यन्तो यत्र तथा । पुन. कथंभूतैर्भर्तृभि । ललल्लोलालिलीलालैः ललन्त उल्लसन्तो लोलाश्च तेऽलयस्तल्लीलां लान्ति कृष्णत्वात् ये तै । उरुरोरारै उरु बहुलं च तत् रोर दारिद्र्यं उरुरोरं तथा अरीणा समूह आरं उरुरोर च आरं च तत् उरुरोरारं तं गन्ति ददति तथाविधै । भरमत्यर्थम् । अत्र वाक्यार्थतिलकेन प्रथम समुद्रकयमकं काञ्चीगोमूत्रिकाबन्धौ च । द्वितीय पादैकाक्षरः । तृतीय. पादयमरुम् ॥ १३ ॥ १४ ॥ १५ ॥

प्रलापिनं मा रसेनाभयप्रद यमाकुलम् ।

आगत्य त्वरितं तीव्रप्रभावोचितविग्रह ॥ १६ ॥

हे तीव्रप्रभ, तथा उचितविग्रह, अभयप्रद, त्वं मा कर्मभूतं अव रक्ष । केन । रसेनादरेण । मा कीदृशम् । यमाकुलं यमादाकुलम् । तथा प्रलपति तच्छीलः प्रलापी तं प्रलापिनम् । त्वरितमागत्य । गूढकर्मक्रियोऽय श्लोकः ॥ १६ ॥

चिरार्तिचिचेतिचितैरिताराच्चराचराचारचरित्रचार ।

रैचारुता चित्रतराचिराचींरीतिं रतारैरुरुचौररोरैः ॥ १७ ॥

व्यक्षरः ॥

हे भगवन् चराचराचारचरित्रचार, चराचराणां जङ्गमस्थावराणा यदाचारचरित्रं तत्र चारश्चरणं यस्य तत्सबोधनम् । रैचारुताया धनाना चारुता ऐश्वर्यं चित्रतरा साश्चर्यां क्ष-



णिकत्वादचिराचिपो विद्युतो रीतिमिता प्राप्ता । कै. हेतुभूतैः । उरवो बहला ये चौरास्तथा  
रोराणि दारिद्र्याणि (ते) उरुचौरोरैः । कै । रतारै रतस्य चित्तविभ्रान्तेराराणि अरि-  
समूहा इव तैः । पुन कथंभूतैः । चिरं या आर्तिस्तथा चित्तेतिश्चित्तबाधा च तथा चि-  
तैर्व्यासैश्चिरार्तिचित्तेतिचित्तैः । आराहूरतः । त्र्यक्षरोऽयं श्लोक ॥ १७ ॥

मुदात्तसारा द्युसभासमाना सभासमानाङ्गमुदात्तसारा ।

विभावसुस्थान भव प्रभा ते भवप्रभाते रविभावसुस्था ॥ १८ ॥

व्यावृत्तयमकम् ॥

हे भगवन् भव, विभावसोर्नेत्राश्रयस्य वहे. स्थान आश्रय, भवप्रभाते ससारोदये  
सति ते तव संबन्धिनी प्रभा रविभाववत्सुस्था सामस्थ(स्वास्थ्य ?)वती । यत मुदा  
हर्षेणात्तं सार यस्या. मुदात्तसारा । द्युसभाया देवसदसि समाना सह मानेन पूजया  
वर्तते या । सभासमानानि रुचिराण्यङ्गानि यत्र तथाविधं कृत्वा उदात्तमुद्भूतं बलं यस्याः॥  
व्यावृत्तयमकम् ॥ १८ ॥

देहान्तकाले खरसेन पाहि यमात्प्रभो भास्वरलोचनाज ।

शमैकसर्वस्व सभूरिकामां मां यच्छ देवेश जहीहि मां मा ॥ १९ ॥

वज्रबन्धः ॥

हे भास्वरलोचन धामत्रयनेत्र, अज अनादे, शमैकसर्वस्व उपशमैकसाधन, त्वं मां  
देहान्तकाले मरणसमये खरसेन कृपया यमान्मृत्योः पाहि । तथा भूरयो बहलाः कामा  
मनोरथानि यस्या सा तादृशी सर्वाभीष्टप्रदां मां लक्ष्मी यच्छ वितर । मां च मा ज-  
हीहि । मा परित्यज ॥ वज्रबन्धः ॥ १९ ॥

तनुस्त्वदीया भगवन्स्मरारे रसासुखं मुक्तिमुखं सुसार ।

शुभावहा भक्तिपरायणानां सादान्तताकृत्कृतान्तदासा ॥ २० ॥

हे भगवन् सुसार शोभनबल, स्मरारे, तव संबन्धिनी तनुपूर्ती रसायां सुखं लक्षणया  
भूतलस्थानां जनाना सुखदायिनी । तथा मुक्तिमुखम् । भोगमोक्षप्रदेश्यर्थः । अत एव भ-  
क्तिपरायणानां शुभावहा । तथा सादस्यावसादस्यान्तताविच्छेदस्तेन हेतुना कृतादिच्छिन्ना-  
कृतान्तदासा यमभया यया । लङ्गकैभ्यस्ते निराशा पलायन्ते नन्दिदरुद्रवच् ॥ २० ॥

स्थिरासुरापक्षपरा सुरास्थिमालावरासन्नसरावलामा ।

वादे हिता मन्त्रभताहिदेवातिभाविता नुत्यनुता विभाति ॥ २१ ॥

प्रतिलोमानुलोमपादः । युगलकम् ॥

लवीया तनुरित्यनेन पूर्वश्लोकस्थेनान्वयः लवीया तनुर्विभाति । कीदृशी । स्थिरा  
येऽसुरा अन्धकादयस्तेषामपक्षपरा प्रतिपक्षभूता । सुराणां ब्रह्मादीनां चास्थिमालादिभि-

वीरा उत्कृष्टा । तथा आसिन्ना निकटा सरावा नाद्युक्ता लामा उत्कृष्टरूपा देवता यस्यां सा आसन्नसरावलामा । तथा वादे चतुर्दशविद्यास्थानविशारद (विचार)विषये हिता । भक्तविद्वज्जनेभ्य इति शेषः । तथा मन्त्रैर्मननत्राणधर्मादिभिर्देवतोच्चारकपदैर्भक्ता भाविता । यदाहुः—‘मन्त्रमूर्तिस्तु देवता’ इति । तथा अहिभिर्नैर्गैर्देवैश्चातिभाविता अनिध्याता । तथा नुत्या स्तुत्या ये ब्रह्मादयस्तैरपि नुता नुत्यनुता । एवंविधा त्वदीया तनुर्विभाति । ‘अमन्नमता’ [इति पाठे] अमन्त्रेभ्य पात्रेभ्यो मता अह्य सपां यस्या तादृशी देवा-  
तिभाविता च । [इत्यर्थः ] । युगलकम् । आयो युक्पादप्रतिलोमः । द्वितीयः प्रतिलो-  
मानुलोमपादः ॥ २१ ॥

तनोति\*ते तात नुतौ नितान्तं नूनं नतानां तनुतां न नीतिः ।

नेनेन नो नूतनतां तु नीता तेनोन्नतानन्ततनो ततेतिः ॥ २२ ॥

व्यक्षरः ॥

हे भगवन्, तात पूज्य, उन्नतानन्ततनो, उन्नता अनन्ता पृथ्व्यादयस्तनवो मूर्तयो यस्य तत्संबोधनम् । ते तव सबन्धिनी नीतिः नताना भक्ताना नुतौ स्तुतो सत्यां नूनं निश्चितं तनुतां लघुतां न तनोति । दार्ढ्यमेव पोषयति । तु पक्षान्तरे । तेन हेतुना इ-  
नेनार्थाद्भवता स्वामिना नोऽस्माकं तता विस्तीर्णा ईति ससारबाधा नूतनतां नवत्वं न नीता । भवन्नुतिमात्रेण वय मुक्ता इति सूचितम् । श्लोकोऽयं व्यक्षरः ॥ २२ ॥

हर प्रभो परं वन्द्य रक्षोभागेऽस्थिरो भव ।

प्रभावितदमो रोरं भोगातत्त्व सदस्थिप ॥ २३ ॥

अर्धभ्रमः ॥

हे प्रभो भव, त्वं रोरं दारिद्र्यं हर निवारय । परमत्यर्थं वन्द्य वन्दनीय । कथंभूतस्त्वम् । रक्षसा हिंसापराणामपि भागे सविभागेऽस्थिरश्चञ्चल । दानादावपि सर्वलो(प)कहित-  
हेतुना कीलितः । पुनः कथंभूतः । प्रभावितः सर्वजनोपलक्षितो दम इन्द्रियजयो यस्य । तथा प्रभो कथंभूतः । भोगातत्त्व भोगा अतत्त्व यस्य । आभासमानत्वात् । पुनः कथंभूत प्रभो, सदस्थिप सन्ति शोभनान्यस्थीनि भूषणतया पाति रक्षतीति तादृश ॥ अर्धभ्रमः ॥ २३ ॥

काण्ठ्येन भगवन्नास्ति तव कण्ठच्छवेः समा ।

कालिकाकालिकालालीलीलाका परवीरप ॥ २४ ॥

त्रिशूलबन्धः ॥

परा उत्कृष्टा ये वीरास्तान्प. पाति तादृश परवीरप । ‘वीतरागभयद्वेषो रहित सर्व-  
सशयैः । सर्वभूतानुकम्पी च वीर इत्युच्यते बुधैः ॥’ इति । तव संबन्धिन्याः कण्ठच्छवेः  
कान्या समा अस्ति । कीदृशी । कालय. तथा काकानामालयः पङ्कयः तथा कालाना-  
माली च तासामिव लीला विच्छित्तिर्यस्यास्तादृशी कृष्णत्वेन ॥ २४ ॥

मरुर्मरुररिर्मरौऽमरारामोऽरमोऽरिरः ।

मुरारिरामा रोरौऽरमुमारामी ममोरुराः ॥ २५ ॥ द्यक्षरः ॥

मम मेरु सर्वदेवताविश्रान्तिस्थानमपि मरुर्निर्जलप्रायो देश इव नावर्जक । मारु-  
कामोऽपि सर्वजनवल्लभोऽरि शत्रु । तथा अमराणा देवानामारामो विश्रान्तिप्रदो नन्द-  
नादिप्रवेश सोऽपि अरम शोभारहित । अतएव अरिर अरीन् गतीति असुखत्वाच्छत्रुर्द  
इव । मुरारेर्विष्णो रामा लक्ष्मीर्भगवती रोरौ दारिद्र्यम् । अरमत्वर्थम् । उमारामी उमथा  
सह योऽवश्य रमते रा पावैतीवल्लभः स एव उरुरा महदुत्कृष्टं निधानभूतं धनम् ॥ २५ ॥

विहाय सस्यसंपन्नां सेव्यः स्वामी शिवं भवेत् ।

येनाप्यो दिवि पन्थानो राजेनत्वं च तिष्ठति ॥ २६ ॥

अपशब्दाभासः ॥

नोऽस्माकं सस्यसंपन्नां धान्यादिसमृद्धिमत्त्वं विहाय स्वामी विश्वेश्वर सेवनीय । येन  
हेतुना शिवं कल्याणं भवेत् । दिवि च य. पन्था सचाय प्राप्य । राजेनत्वं राज्ञां  
मध्ये इनत्वं प्रभुत्वं च तिष्ठति । अत्र विहासस्य, संपन्ना, शिव, स्वामी, सेव्य, पन्थान.,  
आप्य, राजेन, त्वं तिष्ठति इति सर्वेऽपि शब्दा अपशब्दा इवाभासन्ते अतोऽपशब्दा-  
भासोऽयम् । अर्थान्तरप्रतीतौ निर्दोषः ॥ २६ ॥

न भासते ते सभा न भाविताममता विभा ।

सता वदे देवतास ते मदेन नदेऽमते ॥ २७ ॥ सर्वतोभद्रः ॥

भग्ना वयं भवमये नोद्धृताः पशवस्त्वया ।

यास्त्ववस्था रुजां भामामाभाजां रुद्र ता हर ॥ २८ ॥

परशुबन्धः ॥ युगलकम् ॥

द्वयोष्ठीका—हे भगवन् देवतास, देवतानां ब्रह्मविष्णुप्रभृतीनामासनं स्थिति रक्षणं  
क्षेपणं विनाशो वा यस्मात् तत्सबोधनम् । ते तव सभा न न भासते । अपि तु सर्वोत्तमा  
भासते एव । क्विधा । भाविताना नन्दिप्रभृतीना अममता निरहंकारता तथा विभा  
वीप्सिर्यस्याम् । सता सत्यरूपेण ब्रह्मणा वदे । वदे इति 'सभासनोपसंभाषाज्ञानयत्नविम-  
त्युपमन्त्रणेषु वद' इत्यात्मनेपदम् । ते तव वयं मदेनाहकारेण नदे भवमये अमते  
अनीप्सिते दुस्तरे तडाके भग्ना बुद्धिता सन्तः पशव इत्यज्ञानपरत्वात् लया नोद्धृता ।  
हे रुद्र रुजा दुःखाना भामः क्रोधः अमा अलक्ष्मीस्तद्भाजा रुजा या अवस्थास्ता हर  
निवारय । इति युगलकम् । एक सर्वतोभद्रो द्वितीयः परशुबन्ध ॥ २७ ॥ २८ ॥

कलिकालकलालीककैलिः कलकलाकुले ।

कालेऽलिकोकिलाकाले कोऽलं लोले कुले किल ॥ २९ ॥

द्यक्षरः ॥

को नामालं समर्थो भवति । अपि तु न कश्चित् । कुले गृहे । शरीर इत्यर्थ । कुले शरीरे लोले अस्थिरे सति यत् कलिकाले या कलास्तामिद्यदलीकं तदेव केलि खेलनं यस्य । तथा कलकलैर्नानाविधोत्कलिकाभिराकुले क्षुभिते । तथा काले मृत्यौ जाग्रतीत्यर्थः । तथा अलयो ब्रमरास्तथा कोकिलाश्च तद्वत्काले तामसे ॥ २९ ॥

आभातिभाति भवतस्तव कालमार्किं

संचिन्तय स्मरहरोग्रतनुं कृशाङ्गम् ।

मां मास्य मुञ्च भव भीममलं कलङ्कं

हन्तातिकष्टममराधिप देव तेन ॥ ३० ॥

पुनरुक्तवदाभासः सर्वपदाश्रयः ॥

हे स्मरहर, हे देव, हे अमराधिप, हे भव, एतान्यामन्त्राणि भीतोक्त्या च पुनरुक्तानि तवाभा शोभा अतिभाति अतिशयेन भाति । आर्किं उग्रतनुं रौद्रशरीर संचिन्तय । कथंभूतमार्किम्, कालमतिमलीमसम् । तथा भवतो जन्महेतो मा कृशाङ्गमतिभीत्याक्षामतनुं संचिन्तय । अतिदयालुतयेति शेष । तेन हेतुना हन्ता वधक तादृशानामुग्रशरीरानामपीत्यर्थ । त्वमस्य कालस्य भीमं भयदायकमतिकष्टं कलङ्कं मा मुञ्च । कलङ्कं सर्वथा जहीत्यर्थ । अत्र च आभाति भाति, भवत तव, कालं आर्किं, संचिन्तय स्मर, हर उग्र, तनुं कृशाङ्गं, मा मा, अस्य मुञ्च, भव भीम, मलं कलङ्कं, हन्त अतिकष्टं, अमराधिप देव-तेन, इति सर्वपदाश्रयत्वं पुनरुक्तवदाभासस्य । देवतानामिनो देवतेनस्तदामन्त्रणम् ॥ ३०

यजने वर धीसाररसामानससारस ।

सरसासनमासाररसाधीरवने जय ॥ ३१ ॥

दक्ष दासवरासारनद मत्तकृतारव ।

वरताकृत्तमदन रसाराव सदाक्षद ॥ ३२ ॥ युग्मम् ॥

हे भगवन्, त्वं जय । किंभूत । यजने यज्ञे वर उत्कृष्ट । तथा धीसाराणा योगिना या रसा भूमि सैव भानसं तत्र सारस हंस । तथा दक्ष निपुण । तथा दासाना निजभक्ताना वरा एव आसारस्तत्र नद सरोविशेष । तथा मत्तैषु कामाद्युन्मादयुक्तैषु कृत आरावल्ला-गवाभ्रूपो येन । तथा वरतया उत्कृष्टतया कृत्तो मदनो येन तादृश । तथा रसो रस-युक्त । अर्शआदित्वादच् । आराव सजत्पो यस्य तदामन्त्रणम् । तथा सदा सर्वदा अ-क्षान्भवपाशरूपान् द्यूतपाशकान् यति हन्तीति तादृश सदाक्षद । कस्मिन् । सरसासन-मासार रसाधीरवने । सरसमासनं स्थितिर्येषां ते माया लक्ष्म्या साराः रसार्था भूमौ ये धीरास्त्वदेकताना भायुकास्तेषा वनं समूहस्तत्र । युगलकम् ॥ ३१ ॥ ३२ ॥

तवैव मूर्तिः शिव धर्मराजसुहृत्समानामसुहृत्समाना ।

शुभावहा तत्त्वजुषां निरस्तधनादराणां निधनादराणाम् ॥ ३३ ॥

हे भगवन् शिव, तवैव मूर्ति असहत् प्राणहत् भवति । केषाम् । धर्मराजसुहृत्स-  
माना यमसुहृत्सदृशानां तत्प्रियलोकाना तत्किकराणां वा । कथंभूता समाना सह मानेन  
पूजया वर्तते या सा । पुन किविवा । निरस्तधनाद्राणा दूरीकृतधनाभिलाषाणां तत्त्व-  
शुष्या खवेकतानाना जनाना अराणामश्रिसमूहानां भवपाशरूपाणा निधनात्कर्मनाच्छु-  
भावहा शुभदा । युक्पादाद्यन्तयमकोऽयं श्लोक ॥ ३३ ॥

भूयाद्भक्तिस्त्वय्युमाकान्त तीव्रासारा दक्षामोक्षादरा सा ।

नो चेन्नैपा जीयते कालसेना या कालिम्ना नित्यनिम्नालिकाया ॥ ३४ ॥

युक्पादप्रतिलोमः ॥

हे भगवन् उमाकान्त, खयि सा भक्तिमैम तीव्रासारा अविच्छिन्ना भूयात् । पुनः  
किभूत् । दक्षा निपुणा । पुन किभूता । अमोघ सफलो मोक्षे आदरो यस्याम् । नो  
चेद्भक्तिस्तव स्यात् तर्ह्येपा कालसेना मृत्युचमूर्जन्ममरणादिरूपा न जीयते । केनापी-  
त्यर्थः । एषा कालसेना का । या कालिम्ना मलीमसत्वेन नित्यनिम्नोऽतिनीचोऽलिकायो  
भ्रमरकायो यस्या सा । भ्रमरकायादप्यत्यन्तमलिनेत्यर्थः ॥ ३४ ॥

न नानान्त्रानि नूतं नो न ना नीनानना न नः ।

नानु नानेन नुन्नैना ननु नेनानेन नौः ॥ ३५ ॥ एकाक्षरः ॥

दृष्टेन लभ्या भवता नयनानलसाधुना ।

मुक्तिरूपा भवाब्ध्यन्ता नयनानलसाधुना ॥ ३६ ॥

पादयमकम् ॥ युग्मम् ॥

नूनं निश्चये नोऽस्माकं नानान्त्रानि नानाविधानि अन्नानि न भवन्ति । यत् नीना नि-  
र्गतं इन् स्वामी येषा ते नीना स्वामिरहिता । अनना अविद्यमाना अनाः प्राणा येषा  
ते अनना । निष्प्राणा एवेत्यर्थः । नानुना इत्यादि । अनेन हेतुना अनु अविद्यमाना  
नौर्यस्मिन्कर्मणि तत् । अनु न भवति काका भवत्येवेत्यर्थः । ना नर स्वामी न भवति  
केषाम् । न । ननु निश्चये । इनानेन इनस्याननं मुखं यस्य स इनाननो लक्ष्मीवान् नेनाननो  
द्रिद्रस्तेन नेनानेन दरिद्रेणापि मुक्तिरूपा नौर्लभ्या । कदा । अधुना । केन हेतुना । भ-  
वता । कथंभूतेन दृष्टेन । पुन कथंभूतेन । नयनानलसाधुना नयनानलेन साधु प्रधास्या (?)  
तेन । मुक्तिरूपा नौ । कथंरूपा । भवाब्ध्यन्ता भवाब्धेरन्तो यस्या सा । पुनः कथंभूताः ।  
नयनानलसा नयने प्रापणे अर्थोद्भवोत्तारणे अनलसा सजा इति । मुक्तिरूपा नौ पुनः कथं-  
भूता । नुन्नैना नुन्नं नोदितमेन । पापं यथा (युग्मम्) इति भक्तजनं प्रति । आत्योक्ति । (अ-  
धुना इदानीम्) आद्य एकाक्षरः द्वितीयं पादयमकम् । इह शब्दपौनरुक्त्यभ्रान्तिभिन्न-  
लिङ्गलान् प्राप्त्वा । माघकाव्यकिरातार्जुनीयादिकाव्येषु बहुष्वपि पदार्थानां पौनरुक्त्यं  
दृश्यते तच्च पूर्वाचार्यैः समर्थितम् । यथा—'यमकश्लेषचित्राणा नातिपदक्षोद कार्यः' इति ।  
अस्य कवेः क्वचित्पौनरुक्त्यादिचमत्कृतेः (?) । चित्रकाव्यस्य दुष्करत्वात् ॥ ३५ ॥ ३६ ॥

सुसुररससभाभा स्वस्वदादाववक्र-

क्रममनुनुततत्त्वा त्वाततप्रप्रजाजा ।

ननव वधधनानाञ्चञ्चला लाभभव्य-

व्यस सततममन्दान्दाससङ्गङ्गते ते ॥ ३७ ॥ आवलिः ॥

मयि तनुमुचितां तां दर्शयस्येदृशीं या

रविजजविरणत्रा त्राणरक्तातिभाति ।

जय जय जगतस्त्वं तत्त्वतज्ज्ञोऽसि भासि-

रसिक सदसदासस्ते भवे भर्ग भव्यः ॥ ३८ ॥

एतस्य श्लोकस्य प्रथमार्धेन त्रिशूलबन्धः, द्वितीयार्धेन गदाबन्धः । मा  
लिनीवृत्ताभ्या युगलकम् ॥

हे भगवन् भर्ग, न [नव] नव्य आदि [भूत] लाभभव्यव्यस्य लाभेन हेतुनोक्त्यो  
व्यसो विशेषेणासनं त्यजनं यस्य हेतोः । पदार्थानामनन्तफलदत्त्वात् । तथाविध । हे भा-  
सिन् भासनशीलरसिक भक्तजनप्रिय, इदृशीं तनुं मयि ते तव दाससङ्गं गते आशु खरितं  
दर्शयस्व । या तव तनुरेवंभूतातिभाति सातिशया शोभते । कथंभूता । सुसुररससभाभा  
सुष्ठु सुराणा रसा यस्यां तथाविधाया सभायामाभा यस्याः । आदावादावेव स्वस्वदा मरु-  
त्तादिभ्यो भक्तेभ्यः स्वमात्मीयं स्वं धनं ददातीति तथा । अवक्रकमं कृत्वा अकौटिल्येन  
अनु पश्चान्तं तत्त्वं यस्या सा । तु पश्चान्तरे आतता विस्तीर्णा प्रकृष्टा प्रजा प्रप्रजा  
सप्तर्षिप्रभृतिसकलनिर्माणं यस्यास्तथाविधा । स्वयं पुनरजा जन्मरहिता । तथा वधध-  
नानां हिंसाजीवनानामसुरादीनां चञ्चलास्थिरा । सततं सर्वकालममन्दा नित्योद्युक्ताम् ।  
ता तनुमिति सबन्ध । तथा या च ते तनु रविजस्य यमस्य ये जविनो वेगवन्तः ।  
अर्थाद्भटाः । तैः सह यो रणस्ततस्त्रायते तथाविधा । अत एव सर्वेषां त्राणरक्ता । अत  
एव त्वं जगता तत्त्वविषये तज्ज्ञोऽसि विचारनिपुणः । जय जय । सदसतोर्निलानि-  
त्ययोर्य आस आस्थारूपस्ते तव भवे संसारे भव्य उत्कृष्ट । सतः सत्त्वेन स्थितिर्भ-  
वता कल्पिता, असतोऽपि खपुष्पादेर्व्यवधानायासत्त्वेन । यदाहुः—'कस्तु भवतत्त्वा-  
न्यत्वेन नातिक्रामति' इति । प्रमेयमनुरूपेण प्रमाणेन प्रमीयते प्रत्यक्षवत्प्रमाणमध्यपति-  
तत्त्वाद्दसतोऽपि व्यवस्थानादिसिद्धेश्वरनिर्माणवैचित्र्यात् ॥ अत्र युगलके एक आवलिः ।  
द्वितीयश्लोकस्याद्यार्धेन त्रिशूलबन्धः । द्वितीयार्धेन च गदाबन्धः ॥ ३७ ॥ ३८ ॥

सुखदोनावमत्वेन सुवर्णाकृतिविग्रहः ।

नागरागप्रथात्यक्तो गिरीशो जयतादसौ ॥ ३९ ॥

अर्थत्रयवाचकोऽयम् ॥

असौ गिरीशो महादेव , गिरीणामीशो मेरु , गिरि वाग्नि ईशो बृहस्पतिश्चेति त्रय उक्ता । तत्राद्येऽर्थे—गिरीशो महादेवो जयति । सु शोभनानि रानि ददातीति सुखद । तथा अनवमत्वेनोत्कृष्टत्वेन सु शोभनाना वर्णाना ब्राह्मणादीनामक्षराणा वा आ समन्तात्कृति सृष्टिर्यस्मात्स सुवर्णाकृतिस्तादृशो विग्रह शरीरसनिवेशो यस्य । नागराजादीना प्रथया प्रसिद्धा ल्यक्तो विरहित सर्वाङ्गभूषणत्वात् । तत्सहित । एकोऽर्थः ॥ मेरुरपि—सु शोभना खदा गह्वराणि यस्य स सुखद । नवोत्कृष्टा मा लक्ष्मीर्यस्य तद्भावेनोपलक्षितः । सुवर्णमयी आकृतिर्यस्य । विविधाना वस्तूना ग्रहो ग्रहणं यस्य च । न अगाराजप्रयात्यक्त पर्वतराज एव । द्वितीयोऽर्थः ॥ बृहस्पति —नवमत्वेन सुखद. 'जीव सप्तनवद्विपञ्चमगत' इति । तथा सुवर्णा शोभनवर्णाकृतिर्यस्य तथाविधो विग्रह सनिवेशो यस्य । भासमानाकृतित्वात् । 'बृहस्पतिर्भ्राजस्व' इति श्रुतिः । विशिष्टो ग्रहो वा विग्रह । नागराजस्य दन्तिन प्रथया ल्यक्त । गजवाहनत्वात् । प्रथया अति अक्तो वा सर्वोत्कर्षेण वर्तनात् । इति तृतीयोऽर्थः ॥ ३९ ॥

भवभव्य भवातीत तत्त्वतज्ज्ञ तमोहर ।

रणे रक्त रसेनैहि हिताहिसहितार्थद ॥ ४० ॥

दयादक्ष दहाधानि निन्द्यानि त्वं विरामय ।

यमायत्तं यतित्वाव वर वन्द्य वरेण्य माम् ॥ ४१ ॥

द्वाभ्यां गदाबन्धः ॥ युगलकम् ॥

हे भवभव्य सर्वोत्कृष्ट । भवं संसारमतीत निर्मुक्त । तत्त्वेन परमार्थेन तज्ज्ञ सम्यक्परमार्थज्ञ तद्गङ्गा जानातीति तज्ज्ञ । तमोहर सर्वजनानामज्ञानध्वान्तघ्न । रणे विश्वकण्ठकोद्धरणार्थं रक्त हेवाकिम् । भैरवत्वात् । रसेन कृपाविशारद आदरेण एहि । हितसर्वजनेभ्यः , अहिभ्यः शेषादिभ्यः , सहितमरुत्तादिभ्यो भक्तेभ्योऽर्थद । दयायां दक्ष कुशल अधानि पापानि दह शान्ति नय । निन्द्यानि पापानि विरामय अध कृतोत्तरा । यमस्यायत्तं मा मरणधर्मिलान्मर्त्यानां यतित्वा प्रयत्नपूर्वं अव रक्ष । वर वन्द्य वरेण्य इत्यामन्त्रणपदानि ॥ ४० ॥ ॥ ४१ ॥

न तनुता दधती तततोदिता तुदति नीतिनिधे निधने तनुम् ।

निधिदनाथ ततं ननु नूतनं नुतिधनं तदिदं निददानि ते ॥ ४२ ॥

तवर्गबन्धः ॥

हे निधिदनाथ कुबेरस्य स्वामिन् , हे नीतिनिधे , तततोदिता तोदा रोगाः । तततोदिता बहुलरोगिता निधनेऽन्तसमये तनुं देहं तुदति व्यथयति । यतस्तनुता न दधती । बहुलेख्यर्थः । ततोऽस्माद्धेतोरहं ते तुभ्यं नूतनमिदं नुतिधनं स्तुतिरेव वित्तं निददानि । नीतेर्विश्वस्थितिरूपाया निधे आस्पद । ततं विस्तीर्णम् । ननु समुखीकरणे । द्रुतविलम्बिताक्षराभ्यां तवर्गबन्धः ॥ ४२ ॥

सा राजते तनुरलं वरदा परासा-  
 सारापदारहित सन्महहासदासा ।  
 सादासहाहतभवोत्करकाविलासा  
 सालाविकारपृथु साक्षततेऽजरासा ॥ ४३ ॥

अष्टदलपद्मबन्धः ॥

हे भगवन्, असारायोग्या चासावापत्तया रहित असारापदारहित, तथा सह अक्ष-  
 तत्याक्षमालया पाणिगया मह वर्तते य स तदामन्त्रणं साक्षतते, ते तव संबन्धिनी  
 सा तनु राजते । वरान्ददातीति वरदा । परानस्यतीति परासा । परेषां शत्रूणामासः  
 क्रीपो वा यस्या. सकाशात् । सन्मह उत्कृष्टोत्सवो हास. प्रमोदो येषा तथाधिधा दासाः  
 सेवका यस्या सा सन्महहासदासा । तथा सादं न सहन्ते इति सादासहा मृदवस्ते-  
 षामा समन्ताद्धतो भव एवोच्चै. करकाणा वर्षोपलाना विलासो बाहुत्यं यया सा सादा-  
 सहाहतभवोत्करकाविलासा । कथम् । सालवदविकारपृथु निर्विकारप्राद्यु कृत्वा । तथा अ-  
 जरासा न विद्यते जराया आसा आस्था यस्या. ॥ पद्मबन्धोऽयं वसन्तदृष्टेन ॥ ४३ ॥

वरा सारवरासारपराभवपरा भव ।

समुद्धृता समुद्धृतातनुस्तव तनुस्तव ॥ ४४ ॥

यमकावली ॥

हे भगवन् भव, समुद्धृतातनुस्तव सम्यग् उच्चैर्वृत्तानि छन्दासि अनुष्टुप्प्रभृतीनि येषु  
 तथाविध । अतनयो बहला स्तवा स्तोत्राणि यस्य तादृश, तव संबन्धिनी तनुर्वरो-  
 त्कृष्टा । तथा सारा मुख्या ये वरास्तेषामासारो बहलवर्षणं तत्र परोद्युक्ता सारवरासा-  
 रपरा । तथा अभवं मोक्षं पिपतिं पोषयति अभवपरा । तथा समन्तादुद्धृता भैरवत्वा-  
 दुत्कटा ॥ ४४ ॥

साध्या मूर्तिर्गुणैर्या ते भावितत्वमतारसा ।

सारतावाधितविभा रविजस्य सदैव सा ॥ ४५ ॥

क्षुरिकाबन्धः ॥

सा तव मूर्तिर्यमनियमादिभिर्गुणैः साध्यार्या । सा का । या भावितत्वेन मता प्रिया  
 भावितत्वमता । तथा अरसा वीतरागा । तथा सारतयोत्कृष्टत्वेन वाधितोपशमित  
 वेभा यया । कस्य । रविजस्य मृत्यो । सदा सर्वदैव ॥ इति क्षुरिकाबन्ध ॥ ४५ ॥

कुरवे काले साव यमारेऽरस सुकुमार सदानव देव ।

अनवदयाचित भव मदनारेऽचल मामुक्तियते मयि हेव ॥ ४६ ॥

संस्कृतकाश्मीरापभ्रंशश्लोकः ॥



हे भव, कौ भूमौ रवै सूर्यवत्प्रकाशद कुरवे, मदनस्यारे मदनारे, काले समये हे साव  
सहावेन रक्षणेन वर्तते यस्तत्सञ्चोधनम् । अहं स्मरामि मद्भक्त नयामि परमां गति-  
मिति यावत् । यमस्यारे यमारे ! अरस संसारवासनोऽजित । सदा नित्यं नव तरुण ।  
देव दिवु क्रीडाव्यवहारादिधात्वर्थवाचक । अनवदयया कृपया चित व्याप्त । अचल  
स्थिर । उक्तिषु यते उद्युक्ते उक्तियुक्ते मयि विषये । अत एव मामव । इति पुराणपु-  
रुषसंस्कृतभाषार्थः ॥ कुरवे काले कादमीरभाषया सर्वे मारिताः । रससुकुमाराः सदा  
नवा देवा । अनवद भाषया निरवधीत्यर्थ । याचितभव प्रार्थितसंसार इति मदनारे  
इति मदवहिना मुक्ता । तादृशा अपि । इति कदमीरभाषार्थ ॥ एवं संस्कृतकादमी-  
रापध्रंशभाषाश्लेष ॥ ४६ ॥

सा रसावर सारम्भ तरसावरसारता ।

तारसाररसा भक्तिस्थिर सावरसामया ॥ ४७ ॥

उल्लसद्विजराणन्द शिव सद्विजराज यत् ।

मूर्तिराभाति ते भव्या सा स्थिराभातितेजसः ॥ ४८ ॥

अयं तूणबन्धः ॥ युग्मम् ॥

हे शिव, सद्विजराज चन्द्रभूषण, रसायां भुवि वरो मुख्य. सहारम्भेण वर्तते विश्व-  
कर्मणा वर्तते यस्तदामन्त्रणम् । तथा भक्तिस्थिर । तथा उल्लसन् विजरो जरारहित-  
स्तरुण आनन्दो निरतिशयप्रीतिलक्षणो मोक्षपर्यायो यस्य स तथाविध । तव संबन्धिनी  
सा मूर्तिर्भव्योत्कृष्टा आभाति । अतितेजस परमानन्दस्याभा स्फुरत्ता । यदाहु — 'देव  
स कोऽपि जगतीप्रकाश' इति, 'तद्वलं स्वात्मावबोधं पुष्पाति तेजोमयोऽमृतमय. पुरु-  
योऽयमेव स' इत्यादि, 'न तत्र सूर्यो भाति न चन्द्रतारकं नेमा विद्युतो भाति कुतो-  
ऽयमग्निः । तमेव भान्तमनुभाति सर्वं तस्य भासा सर्वमिदं विभाति ॥' इति रीत्या  
'सूर्यनिर्मलपरमेष्ठिभिः' इत्यादिभिः संवादै. सर्वदर्शनेषु परमात्मन सर्वतेजास्यतिशय  
सर्वेश्वरत्वं विश्वकर्तृत्वमिति सुसिद्धम् । इह काव्यमात्रप्रस्तावेन किञ्चिद्धनितम् । अत्र  
विस्तरभयात्प्रकृतानुपयोगाच्च न वितत्य प्रपञ्चितम् । दीप्ति तरसा अव रसेष्ववगतर-  
सेषु बालिशप्रायेषु अरतासक्ता । तारे ससरोत्तारणे सार समर्थो रसो यस्याः सा तथा-  
विधा । वरेषु सामया अभयदायिनी । एवंप्रकारा तवैवेति ॥ द्वितीयस्तूणबन्धः ॥ ४७ ॥ ४८ ॥

चर्चाशिक्षितमन्नतत्त्वविभवोदारप्रतीतिर्भृशं

स्पर्ता बन्धभवप्रदोऽसि विदितस्त्वं कृत्तवैरिन्भुवि ।

विश्वस्तुत्य हिताय ते दिवि नमो धृतार्थजेयध्वने

नेत्रामौ च हुतस्मराय विभवे शर्वाय विद्यात्मने ॥ ४९ ॥

कविनामगर्भश्चक्रबन्धः ॥

‘शिवस्तुतिरियमवतारकृता’ इति श्लोकाभिर्गच्छति ॥ चर्चया पुनः पुनः पर्यालोचनया अन्यैः स्वतः शास्त्र इति नीत्या पारम्पर्यक्रमेण यः शिक्षितो भ्रान्ताणां तत्त्वस्य परमार्थस्य विभवः स्फाररूपो महिमा तेनोदारा प्रतीतिर्यस्य तथाविधोऽसि । विश्वगुरोर्गुरोः कविना-मगर्भश्चक्रवन्ध ‘शिवस्तुतिरियमवतारकृता’ इति श्लोकाभिर्गच्छति ‘स त्वं मानवि-शिष्ट-’ इति माधचक्रवन्धवद्बहिस्तृतीयावर्ते ‘शिवस्तुति -’ इत्यादि द्वादशाक्षरी निर्ग-च्छति । भवान्स्वविमर्शो गुरु । अतश्चर्चया, न तु शिक्षया । शृशं स्मरति शृशं स्मर्ता । भक्तजनानां वन्द्यं ज्ञानयुक्तं भवं जन्मभुक्तिमुक्तिसाधकं ददाति यः स तथाविधः । म-नुष्यजन्मना हि बुद्धिवलेन सर्वं सा-यते । अत एव भुवि सर्वजनानां विदितः सम्य-ग्ज्ञातः । हे कृत्तवैरिन्, कृत्ता वैरिण कामादय आन्तरा, बाह्याश्चान्धकासुरादय । हे विश्वस्तुत्य विश्वस्मिन्सर्वोत्कृष्टत्वात्स्तुत्य तुभ्यं शर्वाय विभवे विश्वात्मने नमः । दिवि देव-भूमौ अर्थात् स्थितेभ्यो हिताय । सुराः सत्त्वप्रधानास्तदुपरि भगवतः सकृपलमुचितम् । धृता आकम्पिता अरयो येन स धृतारिः । तथा अजेयो दुरवगाह्यो ध्वनिर्नादरूपो यस्य स तथाविधः । तथा नेत्राम्नो हुतः स्मरो येनैवंविधाय सर्वोत्कर्षवते । विद्या सम्यग्ज्ञान-रूपाविद्यातिरस्कारिणी भगवतो रूपम् । ‘विद्ययामृतमश्नुते’ । सर्वगमेषु च ‘महाविद्या ज्ञानयोग’ इति चतुष्टयं विद्या आत्मस्वरूपं यस्य तादृशाय ते नमः ॥ ४९ ॥

मारासुम्नाविपक्षादरवरवरदक्षापविम्ना सुरामा

सामासक्ता रणत्रा रिपुरसुरपुरि त्राणरक्तासमा सा ।

शापाकृष्टामृदुखा बत सरस तव स्वादुमृष्टा कृपासा

नामा सत्या कृतज्ञा तनुरजरनुतज्ञातकृत्या समाना ॥ ५० ॥

प्रतिलोमानुलोमपादः ॥

हे भगवन्, सरस नित्यानन्दमय, अजर नित्यतरुण, बत आश्चर्यं तव सबन्धिनी तनुः मारस्य कामस्य असुन्दन्तीति मारासुम्ना । अविपक्षा प्रतिपक्षवर्जिता । तथा अदर निर्भयं कृत्वा स्वातन्त्र्येण वरेभ्य उक्तमेभ्यो वरे दक्षा कुशला । अपविम्ना निर्विम्ना । सु शोभना रामा पार्वती यस्यां सा । साम्निवेदे आसक्ता संनिहिता । रणात्रायते इति रणत्रा । असुराणां पुरि नगर्यां रिपुः । अत एव त्राणे सकलरक्षणे रक्तासुरागवती । असमा न विद्यते समस्तुल्यो यस्याः । सा विश्वप्रसिद्धा । शापेनाकृष्टः अमृदूना क्रूरा-त्मनां स्व आत्मा यया । स्वादुना मृष्टा सर्वजनरुचिदा स्वादुमृष्टा । कृपया आसः स्थि-तिर्यस्याः सा कृपासा ॥ अत्र चित्रकाव्ये शसयोरभेदः । न अमा अविद्यमाना मा यस्याः सा, अपि तु सश्रीका । सत्याविनश्वरा । कृतज्ञा भक्तानां सेवयान्तरज्ञा । अज-राणां देवानां यद्भुति (त) स्तुति तेन ज्ञातं कृत्यं यस्याः । अत एव सह मानेन वर्तते या समाना ॥ सगंधरा वृत्तं प्रतिलोमानुलोमपादत ॥ ५० ॥

नव० गु० ५

पिता सुराणां क्षपितासुराणां भवस्यनूनं विभवस्य नूतम् ।

खराजितानां मुखराजितानां सदाशिव त्वं तु सदा शिवत्वम् ॥ ५१ ॥

सर्वपादाद्यन्तयमकम् ॥

हे सदाशिव, त्वमेव तु सदा सर्वकालं क्षपितासुराणां मारितदेव्यानां प्रभृतीनां सचन्धिनो विभवस्यैश्वर्यस्य पिता निर्माता भवसि । नूनं ११११११ कृत्वा खे आकाशे राजितानाम् । तथा मुखरैर्निन्दापरैर्वाचालैः प्रतिपक्षैर्गति शिवत्वं शिवस्य भाव शिवत्वं कल्याणभावः ॥ सर्वपादाद्यन्तयमकम् ॥

अहीनभोगाभ रणादराय सदानयज्ञान्त कविग्रहाय ।

सुभूति चेतो हरवीरकाय वरायते सज्ज नमोऽक्षदाय ॥ ५२ ॥

अहीनभोगाभरणादराय सदानयज्ञान्तकविग्रहाय ।

सुभूतिचेतोहरवीरकाय वराय ते सज्जनमोक्षदाय ॥ ५३ ॥

महायमकम् ॥

हे हरवीरकाय, तथा वर उत्कृष्ट, अहीनभोगादिषु राज्यादिषु जन्तु-  
त्सोऽहीनभोगाभस्तादामन्त्रणम् । तथाविधः । सर्वत्र भवद्दीप्तेरेव स्फुरन्-  
क्तम्—‘न सा जीवकला काचित्सतानद्वयवर्तिनी । व्याप्त्री विश्वकला दम्यन्-  
न विद्यते ॥’ इति । तुभ्यं नमः । अक्षाणीन्द्रियाणि दयते पलायते । सर्वेन्द्रियाणां बाह्यपदार्थानां च तदधिष्ठानमन्तरेण ग्राहकत्वप्राप्त्यात्तद्व-  
‘आत्मा मनसा युज्यते, मन इन्द्रियेण, इन्द्रियमर्थेन’ इति । रणादराय  
माददरो निर्भयस्तस्मै रणादराय सदाऽलब्धजयत्वात् । सदानः सदाक्षिण  
हेतोः । सर्वयज्ञसंपादनवेलायां रुद्रप्रीत्यर्थमेव दक्षिणादि यजमाना वितर्ति-  
यज्ञस्य पूर्णता न भवति । ‘मृतो यज्ञस्त्वदक्षिण’ इति नीत्या यजमानमृते-  
भूतिर्विग्रहो यस्य तथाविधाय, अष्टमूर्तित्वात् । शोभना भूतिरैश्वर्यं यत्र तत्र भूति-  
श्वर्येण भोगः समोक्ष ईश्वरेच्छया प्राप्यते तथाविधं कृत्वा । च’ समुच्चये । इतो-  
चेत, इति पदच्छेदः । आयते मुक्तिमार्गे सज्ज भक्तजननिस्तारेण सनद्ध, ते-  
अक्षदाय । एकोऽर्थः ॥ अर्थान्तरं यथा—वराय वरार्थं सज्जनानां मोक्षदा-  
अहीनाभिना नागराजास्तेषां ये भोगाः शरीरसंनिवेशास्तादाभरणे आदरो-  
सर्वकालं नयं ससारस्थितिं जानाति यस्तत्संबोधनम् । अन्तर्कं प्रति विग्रहो-  
सः । तथा सुभूत्या भस्माङ्गरागेण चेतोहरो वीरको नाम गणो यस्य स तथा-  
इति महायमकम् ॥ युग्मम् ॥ ५२ ॥ ५३ ॥

साध्यं सुकृतिभिर्भयैरमरैर्नुतमञ्जसा ।

साहसानां निधिं गम्यं न दुरासदतेजसा ॥ ५४ ॥

साध्यार्चितं स्तुवे येन वरेयं भूषिता रसा ।

साधुवृत्तं साररूपं त्रिनेत्रमतिसादरम् ॥ ५५ ॥

द्वाभ्यां खड्गबन्धः ॥ युगलकम् ॥

सुकृतिभिः सत्कर्मभि साध्यं यत्नैर्ध्यानधारणातपोभि अमरैर्ब्रह्मादिभिर्नुतं स्तुतम-  
ञ्जसा स्पष्टं सार्धैर्देवविशेषैरर्चितं पूजितम् । येन भगवता इयं रसा भूर्भूषिता । तथा  
साधु वृत्तं यस्य स तादृशम् । तथा सार रूपं यस्य तथाविधं त्रिनेत्ररूप व्यक्तं भक्तज-  
नेषु सादरं साहसानां त्रिपुरदाहादीनां निवि स्थानम् । दुरासदेन तेजसा हेतुना सर्वै  
कैश्चिदेव भक्तैरगम्यमेवंविधं सर्वोत्तममहं स्तुवे ॥ इति श्लोकाभ्या खड्गबन्धः ॥ युगल-  
कम् ॥ ५४ ॥ ५५ ॥

सारज्ञं च सदाचारतापच्छिदमुभावरम् ।

रहसा नौम्यधिपतारम्यं मुक्तिफलप्रदम् ॥ ५६ ॥

मुसलबन्धः ॥

सारं मुक्तिरथं जानातीति तथाविधं सदाचाराणां समयिना तापं त्रिविधं छिनत्ति  
यस्तमुभावलभत्वादुभावरं सर्वातिशायिनं रहसा खरया अधिपतया सर्वेश्वरत्वेन रम्यम् ।  
तथा मुक्तिफलं प्रददाति यस्तमहं नौमि ॥ मुसलबन्ध ॥ ५६ ॥

साधुचक्रनुतं वन्दे रेणुकोद्भवशौर्यदम् ।

दंष्ट्रा विपाटिता येन गजस्य विजिता रसा ॥ ५७ ॥

धनुर्वन्धः ॥

साधुचक्रैर्नुतं नियमिसमूहैः स्तुतम् । रेणुकोद्भवो जामदभ्यस्तस्य शौर्यदम् । शस्त्राख-  
कर्मशिक्षाप्रतिपादनेन । येन दुर्जयस्य गजासुरस्य दंष्ट्रा विपाटितोन्मूलिता । अत एव  
रसा भूर्विजिता ॥ इति धनुर्वन्ध ॥ ५७ ॥

सावर्ता मित्रपरमाणवोऽपि कतमे स्थि(स्ति)सा (?) ।

सा भा नैकस्य तेभ्योऽपि देव मत्तनुरञ्जसा ॥ ५८ ॥

शरबन्धोऽयम् ॥

संसारे पितृपुत्रभ्रातृसुहृत्प्रभृतयः सावर्ता भ्रमन्तो नबनवाः कतमे तावत् असख्या  
विस्तारणायोग्यत्वादगण्याः, तेभ्यो मध्यान्मत्तनुः एकस्यापि न सा भा सा वीसिः आ-  
त्मनो वा तेषां भवत्राणासमर्थेति (?) मित्रस्य वा परमाणवः ॥ ५८ ॥

सामर्थ्येद सुमूर्तिस्ते सदा जीयात्प्रभोऽरसा ।

सा रसासार सारास्थिस्थिरासा विदिता भुवि ॥ ५९ ॥

त्रिशूलबन्धः ॥

सामर्थ्यं ससारसागरतरणयोग्यं ददाति यस्तथाविध, तव मूर्तिस्ते मरिच  
रसासार रसाया मध्ये सार उत्कृष्ट, अरसा वीतरागा सारास्थि कृत्वा रि  
तिर्यस्या. । तथा भुवि विदिता ॥ इति त्रिशूलबन्ध. ॥ ५९ ॥

सा विडम्बकता नीत्वासवती कूरतां विभो ।

विसारे कुरुते कालसेना दोषं मयि स्थिरा ॥ ६० ॥

डमरुबन्ध

कालसेना मयि विसारे दुर्बले विषये दोषं कुरुते । विडम्बकत्वं कृत्वा गान्धर्व  
डमरुबन्ध. ॥ ६० ॥

सारा बन्धैर्नाज विभो भियार्ता मे मतिः परा ।

सा राजते विनैव त्वां भगवन्नेहि रंहसा ॥ ६१ ॥

हलबन्धोऽयम् ॥

खड्गबन्धात्प्रभृतिभिः सप्तभिरमीभिर्वन्धैः कविनामगर्भश्चक्रबन्ध  
चक्रमिदं बन्धैरवतारेण सप्तभिः' इति निर्गच्छति ॥

हे अज भगवन्, इयं मे मतिर्नैव विराजते । बन्धैराणवमायीयकार्मण  
र्यत उपलक्षिता । सारा दुर्लभमनुध्यजन्मप्राप्त्या भव्या सती भिया यमगी  
परा उत्कृष्टा त्वं रंहसा त्वरितं एहि । मा पाहीत्यर्थ ॥ इति हलबन्ध ॥  
मिदं बन्धैरवतारेण सप्तभिः' इत्यक्षराणि चक्रादुच्चित्य निर्गच्छन्ति ॥ ६१ ॥

सो हेममगासगो सोहारोहकखमो विसुद्धो सि ।

सिद्धो सुविमोक्खहरो हासोगो संगममहेशो ॥ ६२ ॥

प्रतिलोमानुलोमगाथा ॥

एतस्याः संस्कृतीकरणम्—

'स हेममार्गसर्गः शोभारूपक्षमो विशुद्धोऽसि ।

सिद्धः सुविमोक्खहरो हासोगः संगममहेशः ॥'

स हेममार्गसर्गः महत्तं प्रति शोभारूपा क्षमा यस्य । सुविमोक्षः । वर. ( )  
संबन्धी अट्टहास उग्रः । सङ्गमेत्यामन्त्रणम् ॥ ६२ ॥

पथेन साधुना माय कुसुमेषुस्यदक्षते ।

परमसौ सतेजाय भोनमस्तेनमस्तव ॥ ६३ ॥

अपशब्दाभार ॥

भो भगवन्, इन स्वामिन्, हे अनमस्तव न अमा अनमाः सश्रीकाः स्तवा यस्य  
निवध । अविद्यमाना मा लक्ष्मीर्येषा तेऽमाः । तथा कुसुमेषो. कामस्य यः स्यदो द

शयस्तस्य क्षते हानौ अमाय निष्प्रपन्न, सुकरत्वात् । साधुना पथा उपलक्षित, ते तुभ्यं नम । अस्य अनुभवगोचरत्वासंविद्रूपेण वर्तमानाय । 'पथेन' इति, 'साधुनामाय' इति, 'कुसुमेषुस्य' इति, 'दक्षते' इति, 'परमस्यै' इति 'नमस्ते नमस्तव' इति, एते आमुखे अपशब्दा भासन्ते इति अपशब्दाभासाः ॥ ६३ ॥

किन्ते कार्यं भर्गभयं कामद काला-

चिन्तेयं मे मन्युममेयं जनयित्री ।

व्यङ्गे भालादग्निदलाभां तव दृष्टि-

भुङ्गे [नैन मन्दमतिं] नैपुणतः किम् ॥ ६४ ॥

मत्तमयूरेण नन्दिकावर्तबन्धः ॥

हे कामद सर्वाभिलषितदायिन्, इयं मम चिन्ता अमेयं बहुलं मन्युं जनयित्री । जन-  
यिष्यतीत्यर्थः । इयं का । यत्कालाद्भयं कार्यं छिन्ते तव संबन्धिनी दृष्टिर्भालाह्लातात्  
अग्निदलाभा वह्निखण्डद्युति व्यङ्गे प्रकाशयति सा दृष्टिरेवं मन्दमति तुच्छहृदयं नैपुणतो  
दाव्येन किं न भुङ्गे । किमिति भस्मसान्न करोतीत्यर्थः ॥ मत्तमयूरेण नन्धावर्तबन्धः ॥६४॥

गिरिभिद्विधिजिद्विद्धि द्विषि च्छिन्द्धि स्थिति गिरि ।

श्रियि सिद्धिर्धियि विधिर्विच्छित्तिरिति चिद्धियि ॥ ६५ ॥

इकारान्त एकस्वरः ॥

हे गिरिभिद्विधिजित् गिरिभिदिन्द्रः, विधिर्ब्रह्मा तौ भुजस्तम्भेन शिरश्छेदेन च जित-  
वान् । तत्संबोधनम् । त्वमिति विद्धि जानीहि । किम् । द्विषि वैरिणि या गीस्तस्यां  
स्थिति सनिधिं छिन्द्धि विदारय । अत एव नोऽस्माकं श्रियि सिद्धिः, धियि प्रज्ञाया  
विधिर्विधानम् । चिद्धियि चितोऽपरिमितज्ञानाया भीति ससारभ्रमणात् तस्या विच्छि-  
त्तिर्विच्छेदः । भवतीति सर्वत्र योज्यम् ॥ इकारान्तस्वरोऽयम् ॥ ६५ ॥

शर्व नयः शुभो वितरणे गुणे रत विभो

तिष्ठति ते श्रियेऽजर परं चिरं परजये ।

तत्कृपया सुचारुरव मा क्षमावररुचा

दर्शय सद्भिते परसुखं सुखं सुरपते ॥ ६६ ॥

स्फुरबन्धः ॥

हे शर्व विभो, गुणे रत, अजर जरारहित, ते तव नयो नीतिराचारः शुभस्तिष्ठति । वि-  
त्तरणे दानविषये परमस्वयं चिर श्रिये पर उत्कृष्टो यो जयस्तस्मिन्सति । तस्मात् हे सुर-

१. आदर्शपुस्तकयोस्तु 'किन्ते' इत्येव पाठ उपलभ्यते, परतु टीकाया 'छिन्ते' इति व्याख्यानस्योपलभ्यमानत्वात् 'छिन्ते' इत्येव पाठः स्यात्.

पते, त्वं कृपया सुवाह रमणीयः । मा अथ मामव रक्ष क्षमया सामर्थ्येन ॥ ६५ ॥  
या रुक्तया सज्यो हिते विषये यत्परमसौख्यं तथाविधं सुख सुष्ठु रानीः ॥ ६६ ॥  
तद्दर्शय ॥ स्फुरवन्धोऽयं श्लोक ॥ ६६ ॥

कालाकान्ता तनुरमरनुत त्रस्तेर्य मे विदितहित दिवि

नश्यत्यग्ने तव सरस वत ग्लानिः सेर्यं वशिदमद शिव ॥ ६७ ॥

प्रतिलोमानुलोमपादाभिः ॥

हे अमरनुत, हे दिवि विदितहित, हे सरस लब्धात्मविश्रान्ते, हे रानी । त्वं सुखं  
याणां दमद सर्वसहजदायिन्, मम संबन्धिनीयं तनु- कालेनाकान्ता त्रन्ना । अथ  
तव प्रभोरग्ने नश्यति सेर्यं ग्लानिः शिव सर्वेषां श्रेयस्कर ॥ अमरविलगिन ॥ ६७ ॥

दानासन्ना पवित्रानुत्तजनितरणत्रा रिंपुत्वे न जेया

माराभिल्यासचर्याविरतकृदरमद्यापि दक्षा पराका ।

शापाकृत्यायनज्ञावनमनजनिमुक्तारगत्यानपाया

था सा रम्यागदत्वा शिवतनुरमदत्वातिहृत्तापरासा ॥ ६८ ॥

सारापत्ताहृत्तित्वादमरनुतवशित्वाद्गम्यारसा था

था पानत्यागरक्ता मुनिजनमनवज्ञा नयत्याकृपाशा ।

कारापक्षादपि चामरदकृतरविर्या च सख्याभिरामा

याजेनत्वे पुरि त्राणरतनिजतनुत्राविपन्ना सनादा ॥ ६९ ॥

प्रतिलोमानुलोमाभ्यां स्रग्धराद्वयम् ॥ (सुन्दर-१०)

सा शिवतनु एवंविधा सती मुनिजनं भक्तलोकं कारापक्षात्संसारबन्धादपि  
यति । यतः । दाने आसन्नाभ्यर्णवर्तिनी । तथा पवित्रा । आ समन्तात्तुं न  
तथाविधैरानतैर्भक्तजनैर्जनितो यो रणो विपक्षैः सह कलहस्ततस्त्रायते आनु-  
रिपुत्वे सति अक्षुरादिभिर्न जेया । मारस्य कामस्य याभिल्या रूपलाघण्यका-  
च्छोभा तथा समानचर्या । तद्युक्तैत्यर्थं । विरुद्धं यद्रतं रमणं संसारारक्षि-  
छिनत्तीति विरतकृत । अरमत्यर्थं अद्यापि अविच्छिन्नप्रवाहेण दक्षा पश्य-  
परान् शत्रून् अकति कौटिल्येनोद्ध्वयति पराका । शापोऽकृत्यं यस्यां शापा-  
पथा वरदायिनीत्वात् । अयनं मुक्तिगमनं जानार्तीति अयनज्ञा । अवनमनेन मम-  
जनेर्जन्मनो मुञ्चति अवनमनजनिमुक् । तारगत्या विस्तारक्रेणोपायेन अ-  
श्वरी । एवंविधा या प्रसिद्धा सा रम्यमगदत्वमारोभयं यस्याः सा रम्यागदत्वा । तथा अ-  
मदत्वं दीनतामतिवायेन हरति यस्तस्य भावोऽमदातिहृत्ता तेजःप्रसादस्तेन परानभ्यां  
क्षिपति परासा अमदातिहृत्तापरासा एवंविधा । सारा बहुला था आपदस्वारा नाव-

सारापत्ता तस्या हतित्वं हरणभावस्तस्मात्सारापत्ताहृतित्वात्, तथा अमरश्रुतवशित्वात्सु-  
रश्रुतजितेन्द्रियत्वाद्गम्या दुष्प्रापा । अरसा वीतरागा च । या च पाने रक्षणे त्यागे  
च भक्तजनाय इष्टदाने रक्ता हेवाकिनी । तथा अनवज्ञा न विद्यतेऽवज्ञा भक्तजनं प्रत्य-  
वहेला यस्याः । तथा आ समन्तात् कृपया आशा यस्या सकाशात् । तथा—अरदः  
कृतो रविर्यया पूष्णो दन्तदलनादरदकृतरविः । या च तनुः सख्या सेवयाभिरामा भ-  
क्तानभिरमयति । या कारापक्षादपि अर्थात्संसाररूपात्काराग्रहाद् द्या स्वर्गं नयति । या  
अजा आद्या शक्तिः । इतत्वे सति प्रभुत्वे सति पुरि भवने त्राणरता पालनोद्युक्ता या  
निजतनुः क्षित्यादिरष्टविधा तामपि त्रायते परेण रूपेणाधितिष्ठते । अत एव अविपन्ना  
कल्पादावप्यनश्वरी । सनादा सशब्दोल्लासा । यतः 'न सोऽस्ति प्रत्ययो लोके यः शब्दा-  
नुगमादते । अनुविद्धमिध ज्ञानं सर्वं शब्देन भासते ॥' इति वचनाच्छब्दात्मकं परं ब्रह्म-  
रूपम् ॥ शुगलकम् ॥ ६८ ॥ ६९ ॥

सुरद्विषां धामनिवारणाय तुभ्यं समिद्धामनि वारणाय ।

नमोऽस्तु भव्याय भवाकुलाय संसाररक्षाप्रभवाकुलाय ॥ ७० ॥

यमकम् ॥

हे भगवन्, तुभ्यं नमोऽस्तु । सुरद्विषा दैत्यानां धामनिवारणाय तेजोग्लापनाय ।  
तथा समिद्धामनि वारणाय समिद्धामनि दन्तिनो(?) क्षोभकत्वात् । भव्याय सर्वोत्क-  
ृष्टाय । अकुलाय जन्मरहितत्वात् । संसाररक्षाप्रभवैराकुलाय व्यप्राय ॥ ७० ॥

रसारसासारसार सारसाररसार सा ।

रसा रसासारसारसाररसारसा ॥ ७१ ॥

मरुस्थलीत्वं त्वदृते मयीह सति धामनि ।

अतो मां यमसेनेर्ष्यामही हसति धामनि ॥ ७२ ॥

अत्राद्यो द्व्यक्षरो द्विस्वरोऽसंयुक्ताक्षरोऽर्धभ्रमः सर्वतोभद्रः, समुद्रय-  
मकम्, मालायमकम्, आवृत्तयमकम्, गूढचतुर्थः, गूढतृतीयः, गूढत्रिंश-  
दक्षरो वा, गोमूत्रिकादयश्च बहवो बन्धा अत्र श्लोके पृथक्प्रस्तार्य प्रेक्ष-  
णीयाः । द्वितीयः पादयमकः ॥

हे भगवन्, रसारस रसेभ्यः शृङ्गारादिभ्योऽरसो विमुसस्तदामन्त्रणं हे रसारस,  
तथा असारसार असारात्संसारत्सार. तादृश हे असारसार । अरीणां समूहमारम्, सह  
आरेण वसते यत्तत्सारम्, सारं च तत्सारं बलं तत्र रसो यस्य सः । तद्विधा सा लोको-  
त्तरा रसा भूमि आर जगाम । मरुस्थलीत्वं मयि विषये धामनि खे तेजसि सत्यपि इह  
ससारे । यतः । क्रीदक्षी भू । रसासारसारसाररसारसा । रसस्य जयस्य ये असारास्ते



साराणि येषु तानि रसासारसाराणि, तथा सारस्तानां हंसानामारं गमनं राति ददाति  
एवंविधानि सारसानि सरःसमूहा यस्या वारुण्या जलपूर्णा तथाविधापि मां तापयतीति ।  
अतो हेतोर्भयसेना ईर्ष्यामयी मां हसति । धामनि गृहे ॥ ७१ ॥ ७२ ॥

अक्षय्यं क्षीणसादं नृबुधहतभयं सत्फलं धीरचित्तं

तुङ्गं श्रीसाररक्षोसुरहतिरभसं त्वा सगङ्गं श्रितं वा ।

चर्यालक्षेण लोकक्षममलयमहासक्रमं स्वैरसज्जं

स्थाणो स्वाबद्धसर्वाहबगरिमगुणं के तु नेह स्तुवन्ति ॥ ७३ ॥

अयं श्लोको गाथागर्भः ॥

हे स्थाणो, इह संसारे के त्वां न स्तुवन्ति, अपि तु सर्वे एव । यतः अक्षय्यं क्षेतु  
शक्यः क्षय्यं न क्षय्य अक्षय्य, तादृशम् । 'जिक्षे' शक्ये' इति यः । तथा क्षीण  
साद संसारवसादो यस्मात्, तादृशम् । तथा नृणा बुधानां देवानां च हतं भयं येन  
स तादृशं च । सतां फलं भुक्तिमुक्तिरूपं यस्मात् । धीरे स्थिरे भक्तानुग्रहं प्रति चित्तं  
यस्य । तुङ्गमत्युन्नतं सर्वोपरिवर्तित्वात् । श्रिया सारा ये रक्षोसुरास्तेषां हतौ रभस आ-  
दरो यस्मात् । चर्यालक्षेण बहुलचर्याभिः । सर्वदर्शनानां पृथक्प्रस्थापनत्वादाचारभेदै  
श्रितं सेवितम् । सगङ्गं गङ्गाधरम् । लोकेषु सप्तसु मध्ये तु क्षमं सर्वसहम् । अलयोऽवि-  
नश्वर महान् संक्रमो यस्य । स्वैर स्वातन्त्र्येण सज्जं पञ्चकृत्यसनाहम् । स्वैनात्मना  
आबद्धा सर्वाहवेषु दैत्ययुद्धेषु गरिमगुणा येन दुरासदत्वात् । एवंविधम् ॥ गाथागर्भोऽ-  
यम् ॥ गाथा यथा—'अय्य णदबुहभमलं रत्तङ्गं सारसुहरसासङ्गम् । तं वलणकमलम-  
समं रज्जं णो वसहगमणं तुह ॥' इति । अस्य संस्कृतीकरणम्—'आर्यं नतबुधभ्रमर  
रक्ताङ्गं सारशुभरसासङ्गम् । तव चरणकमलमसमं राज्यं नो वृषभगमनं तव ॥' इति ।  
अस्या गाथायाः स्पष्टोऽर्थः ॥ ७३ ॥

सुरासुराणजये जयेऽदरादरादमादमा ।

सदा सदारतारता विभो विभोगता गता ॥ ७४ ॥

आवलिः ॥

सुरासुराणामाजये संग्रामाय जये विषये अदरो निर्भय आदरो यथा तथाविध अद-  
रादर हे विभो विभोगता । विनिष्ठभोगता इति यावत् । सदा सर्वकालं सदारताया  
गार्हस्थ्ये रतासक्ता । अमा अविद्यमाना लक्ष्मीर्यस्याः [निः]श्रीका म(?).....  
गता ॥ आवली ॥ ७४ ॥

जय प्रसन्न तत्त्वद स्वतन्त्रसर्गतत्पर ।

जगन्नयप्रवर्धन क्षतस्तर प्रहर्षद ॥ ७५ ॥

अयमेकस्वरः श्लोकः ॥

हे हर हर रोराहीं होरां रंहोहरारिराहुहरे ।

रोहाहारैरहरहरहिहारैहाहरां हा हा ॥ ७६ ॥

अयं श्लोको द्व्यक्षरः ॥ आर्यावृत्तम् ॥

हे हर, अहि[हार] वासुकिभूषण, त्वं होरा लम्पस्थितिं रोराहीं दारिद्र्यावहां हर निवा-  
रय । रंहोहर रणे वेगहारो योऽरिः शत्रु स एव राहुस्तस्य स्वमेव हरि शिरोहरत्वात् ।  
तदामन्त्रणं रंहोहरारिराहुहरे, रोहाः कन्दमूलादयस्तेषामाहारैर्भैक्षणैरहरहः प्रतिदिनम् ।  
हा कष्टे । ईहा चेष्टां हरति तथाविधां होरां हर ॥ द्व्यक्षर ॥ ७५ ॥ ७६ ॥

सारतास्थिरवरस्थिता रसाभारसौम्य गणगम्यसौरभा ।

राजते स्तुतिमतिस्तुतेऽजरा दक्ष मान्य धनधन्यमाक्षद ॥ ७७ ॥

स्वर्गमार्गद निरर्गलातनुः सा मतात्कृतकृत्ततामसा ।

इन्दुमण्डितशिरःस्थजाह्ववीतीरभाव्यभयभव्य भारती ॥ ७८ ॥

प्रतिलोमानुलोमपादार्धः ॥ युगलकम् ॥

हे स्वर्गमार्गद, तथा हे इन्दुमण्डितं च तच्छिरस्तत्र तिष्ठतीति तादृशी या जाह्ववी  
तस्यास्तीरभावि यद्भयं तेन भव्य उत्कृष्ट । तथा हे दक्ष सर्वत्र कुबाल, हे मान्य पूज्य,  
तथा हे धनधन्यम धनेन मरुत्तादिभ्यो दत्तेन धन्या मा शोभा यस्य तादृश, तथा हे  
अक्षद अक्षाणि दिव्येन्द्रियाणि दूरदर्शनश्रवणयोग्यानि ददाति यस्तादृश, तथा हे रसा-  
भारसौम्य रसाभारे भूभारोद्बहने सति..... असौ निर्विकारा ते तव भारती  
राजते । कीदृशी । सारतास्थिरवरस्थिता सारतया स्थिराश्च ते वरास्तेषु स्थिता । पुन-  
कीदृशी । गणगम्यसौरभा गणैर्नन्दिप्रभृतिभिर्गम्यं प्राप्यं सौरभं यश परिमलो यस्या-  
तथा किभूता । स्तुति(मति) स्तुतौ मतिर्यस्या । तथा निरर्गला निनिरोधा । अजरा  
नित्यतरुणा । पुन कथंभूता । मतात्कृतकृत्ततामसा । मतेन आत्तं च तत् कृतं पुण्यं  
तेन कृतं छिन्नं तामस यथा । पुनः कीदृशी । अतनुरखल्पा ॥ रथोद्धता ॥ शुग्मम्  
॥ ७७ ॥ ७८ ॥

समाधिकारा सुरसारसादरा समाधिकारासुरसारसादरा ।

समाधिकारासुरसा रसादरासमाधिकारासुरसारसादरा ॥ ७९ ॥

सुदर्शनस्यैव युधि द्विपां वधे मतिः सुतीक्ष्णा भवतो जयत्यसौ ।

नमामि शंभो शमिमानवाभयं नयं भवानर्थजितं भवात्तत् ॥ ८० ॥

आद्यः पादाभ्यासयमकम् । द्वितीयस्त्रिशूलबन्धः ॥

हे शंभो, कीदृश । समाधिकार समाधिं चित्तैकाम्यं करोति समाधिकारस्तादृश, भवतो  
मतिरसौ सुतीक्ष्णा जयति । कथंभूता । समाधिकारा सह मया वर्तते यः स समः स-  
श्रीकोऽधिकारो यस्याः सा । तथा किभूता । सुरसारसादरा सुरसारेषु विष्णुप्रभृतिषु  
सादरा सानुग्रहा । पुनः कीदृशी । समाधिकारासुरसारसादरा समाधिकाराः तुल्यबलवीर्यं ,

तथा अधिक' अरो गमनं वाणादौ येषां तादृशा येऽसुरास्तेषां सारस्य बलस्य सादं सादं राति ददाति तादृशी । तथा किंविधा । [आ]सुरसा नतेषु [समन्तात्] शोभनरसा । पुनः किंविधा । रसादरा रसायां भूमौ अदरा निर्भया । तथा असमाधिकारसुरसारसात् अस्मा आधय. तथा कारा बन्धनगृहं येषु ते तादृशा ये असवस्तेषु यो रसो हेवाकस्तत्र आरं अरीणां समूह आरं सर्वसारसपत्र आरसात् द्विषां वधेन तेषामेव अरा धारा सुदर्शनस्येव । सा च अरिभटाना वधे सुतीक्ष्णा सवास आरात्परिसमूहा इव अहं तव नयं नमामि । त्वं किं शमिमानवा भयशमिनो मानवास्तेषां अभयमभयप्रदत्वात् । आयुधं तमिति न्यायेन यतो भवानिर्जितः । नयं कथभूतम् भवानर्थजितं संरारानर्थमे-दिनम् । आततं विस्तीर्णम् ॥ ७९ ॥ ८० ॥

कृतानवतनुप्राज्ञ स्वाभासुरसमाधिकृत् ।

स्थिताज्ञाहिसितत्वाप्य दमासक्ताव मा व्यरि ॥ ८१ ॥

सुरमात्व स्थितिसम संतताथाद्वयस्वन ।

सरसारमना माक्षामतिसारतमोद्यम ॥ ८२ ॥

द्वाभ्यामष्टदल्पद्मबन्धः ॥ (कुलकम्)

हे कृतानवतनुप्राज्ञ कृता अनवा आद्यास्तनव' पृथ्व्यादयो येन तथाविधश्चासौ प्रा-ज्ञश्च तादृश । तथा हे स्वाभ शोभनवीति । तथा असुरसमाधिकृत् । असुराणां समाधि कृन्तति छिनत्ति तद्विघ्नकारित्वात् । तथा हे स्थिताज्ञाहिसितत्वा स्थिता आज्ञाश्चाद्वयश्च सितत्वं च यस्य तद्विध । आप्य भक्तजनैः प्राप्य । तथा हे दमासक्त दमे आसक्त, मा मामित्यर्थः । त्वमव रक्ष । कथम् । व्यरि विगता अरयो यत्र तथाविधं कृत्वा । तथा हे सुरमात्वस्थितिसम शोभनं यद्रमाल्वमैश्वर्यं तस्य या स्थितिस्तस्या सम अनुद्रिक्त । तथा हे संतत अविनश्वर । तथा हे अद्वयस्वन अद्वय स्वन आज्ञारूप शब्दो यस्य स तादृश । तथा हे माक्षामतिसारतमोद्यम मया लक्ष्म्या तथा अक्षैरिन्द्रियैरा समन्तात् मतिसारतम उद्यम कर्तव्यता यस्य तादृश । त्वं कथंभूतः सन् । रससारमना आर्दा सुराचित्तः सन् ॥ युगलकम् ॥ ८१ ॥ ८२ ॥

वरतास्थिरसामन्त सारतातिसमाहित ।

सुकृताक्तासन स्वाज्ञादमाससुमतावसि ॥ ८३ ॥

त्वमथ भव्य साज्ञत्वानुकृताप्राप्य सद्भर ।

नाम सुस्थिर मोक्षाय ममाधिरिति सा तथा ॥ ८४ ॥

एतदुक्तचतुरङ्गाश्वपादपूरणश्लोकयुगलकम् ॥

हे शंभो, वरतया प्राधान्येन स्थिराः सामन्ताः सेवका यस्य स तादृश वरतास्थिरसा-मन्त । तथा हे सारतातिसमाहित सारतयोत्कृष्टत्वेन अतिसमाहित । तथा हे सुकृता-

क्तासनं सुकृतेन वर्मेणाक्तं सेवितमासनं यस्य तद्विध । तथा हे स्वाज्ञादमासमुमत शो-  
भनाश्व ते आज्ञादमाश्व तेषां य आसस्तेन शोभना मता यस्य तादृश । अथ । मामिह-  
र्थात् । स्वमवसि रक्षसि । तथा हे [ सा ]ज्ञत्वायुक्तप्राप्य [ सा ]ज्ञत्वग्य यदनुद्धतमनुक-  
रणम् । नपुसके भावे क्तः । तेन प्राप्य । सतां वर । नाम सभावनायाम् । इत्यतो हेतो मो-  
क्षाय मम । तथा य आधिर्मनोरुक् । नय स्वमवसीति स्पष्टीकृतं पुन ॥ ८३ ॥ ८४ ॥

कृतानतज्ञसुरमाहितत्वाप्यवताद्वय ।

रसारक्षारसारतम कृतज्ञ सुर माप्यव ॥ ८५ ॥

अष्टापदानिर्गतसमञ्जसबोधो गूढचतुर्थः

कृतमानतं जानन्ति ये तादृशाः कृतानतज्ञा देवा योगिनस्तेषां या मुग्धा शोभना  
चासौ रमा लक्ष्मीस्तस्यै हितत्व यस्य तथाविध हे कृतानतज्ञसुरमाहितत्व, तथा हे आप्य  
भक्तिगम्य । तथा हे अद्वय । तथा हे रसाया रक्षतया सारतम कृतज्ञ हे सुर देव म  
अपि माभपि स्वमव ॥ ८५ ॥

सुप्रज्ञानतसारज्ञ सकृतान्ततनुव्यय ।

रक्षावतारमद्य त्वमतिभासुर सुस्थिर ॥ ८६ ॥

अष्टापदनिर्गतः कविनाम्ना कुसुमोच्चयबन्धः ॥

हे सुप्रज्ञ शोभनश्चासौ प्रहस्तथाविध, तथा आनतसारज्ञ आनताना भक्ताना सार-  
सुत्कर्षं जानाति यस्तद्विध, तथा हे सह कृतान्ततनुव्ययेन वर्तते तद्विद्य, अवतार र-  
क्षेति कविराशास्ते आत्मनि । हे अतिभासुर वीप्तिमन् । हे सुस्थिर अविनश्वर ॥ अष्टा-  
पदानिर्गतकविनाम्ना कुसुमोच्चयबन्धः ॥ ८६ ॥

वेद वेदविदां वाद्विद्वेवो दिवि दावदः ।

वादो वादेवदेवादिविद्यो वादिवदे विदम् ॥ ८७ ॥

एकान्तरितद्व्यक्षरः ॥

हे देवदेव, अहं वदे व्यक्तं वदामि । देव देवादिवस्तुभावि वेद जानातीत्यर्थं ।  
वेदविदा मध्ये वादवित् दिवि दावमुपतापं दैत्यकृतं धति खण्डयति य स दावद ।  
आदिवित् सर्वज्ञत्वात् । देवीविदं अहं न झटित्त्वविदम् ॥ ८७ ॥

कथाभोगजडो मूढवया आरोषणामुखः ।

आद्या फलायदिशतो नाहं झटिति चाबुधः ॥ ८८ ॥

अपुनरुक्तव्यञ्जनः ॥

अहं कथाभोगजड, मूढं व्यर्थं वयो यस्य, आ समन्तात् रोषणतया आमुख, अचै-  
रफलायासापदिशतः । अबुधश्च ॥ ८८ ॥

स्थिर सुरवरमुप्रसाद क्षमोपेत हा मोघमोहातपे मोक्षद त्वामजं

दिवि भुवि च विभुं कृपादे(वे)शहीनाविमौ कालकामौ विनाहीशदेहाङ्गदम् ।  
जितरणगुणरत्न तौ रौरवीयाधिदौ मा किमादौ धिया वीररौद्रौ यतः

किमु भव भवभङ्गदोषागते पाशवे साधुसावेशपाते गदा घ्नन्त्यलम् ॥८९॥

चण्डव्यष्टिप्रपातदण्डकेन नन्दिकावर्तबन्धः ॥

स्थिर अविनश्यर, सुरवरेषु ब्रह्मविष्णुब्रह्मतिषु शोभनः प्रसादो यस्य तथाविध, क्षमो-  
पेत क्षान्तियुक्त, हा कष्टम् । मोघे निष्फले मोहातपे अज्ञानतापे मोक्षद, त्वामजं हि  
दिवि भुवि च विभुं यावापृथिव्यो स्वामिनम्, अहीशाना नागराजाना देहा अङ्गदा यस्य  
तथाविधम्, विना इमौ तौ कालकामौ विना रौरवीयाधिदौ रौरवीया आधिः पीडा  
तत्प्रदौ, धिया प्रज्ञया वीररौद्रौ कि मा मादोद्यता (?) सण्डयत । किमु तव जितरण-  
गुणरत्न हे भव भवभङ्गदोषागते पाशवे पशोरयं पाशवस्तस्मिन्पाशवे, तथा साधुसावे-  
शपाते सति गदा रोगा जरादयो घ्नन्त्यलं तत्सर्वं देवदेव देवो देवी वा इति ॥ चण्ड-  
व्यष्टिप्रपातदण्डकेन नन्दिकावर्तबन्धः ॥ ८९ ॥

तुभ्यं जगन्नयत्राणससंपज्जयते नमः ।

शिव संयत्सभाशील जय सज्जनवत्सल ॥ ९० ॥

‘जय सज्जनवत्सल’ इति चतुर्थः पादः समञ्जसेन प्रतिलोमेनैव पाठेन  
निर्गच्छति भ्रान्तिसमञ्जसबोधो गूढचतुर्थः ॥

हे शिव, जगन्नयत्राणे सह सपद्मिश्चामिर्कृद्धिमयीभिवर्तते यस्तत्सबोधनम् । जगन्न-  
यत्राणससंपद तुभ्यं जयते सर्वोत्कृष्टाय नमः ॥ संयत्सभाशील संग्रामपर्पत्परायण स-  
त्पुरुषवत्सल त्वं जय ॥ तुभ्यमित्यस्मात् ‘जय सज्जनवत्सल’ इति चतुर्थं पादं समञ्ज-  
सप्रतिलोमेनैव पाठेन निर्गच्छति ॥ समञ्जसबोधो गूढचतुर्थं ॥ ९० ॥

सुधीसारज्ञताभव्यजय मासामगक्षम ।

सुसाज्ञ भज मामक्षधीरताव्यय सागम ॥ ९१ ॥

प्रथमार्धादेकान्तरितान्यक्षराण्युच्चित्य तृतीयपादः, शिष्टाक्षरैस्तथैव  
चतुर्थपादः ॥

सुधिया शोभनप्रज्ञया या सारज्ञता तथा हेतुभूतया भव्य उत्कृष्टो जयो यस्य तद्विध ।  
मा शोभा तथा सामग्रा सान्त्वगा क्षमा यस्य तद्विध, सर्वसहेत्यर्थः । सुसाज्ञ शोभनश्चासौ  
साज्ञश्च तदामन्त्रणम् । धक्षैर्या धीरता तथा अव्यय । सागम सर्वान्नामसम । [मां भज ।]  
प्रथमार्धादेकान्तरितान्यक्षराण्युच्चित्य तृतीयपादः, शिष्टाक्षरैस्तथैव चतुर्थपादः ॥ ९१ ॥

नूनं नमन्मेनमनिन्नमेनमुमामनोमानननुन्नमौनम् ।

मानं मिमानं मुनिमानिनीनामनूननामानमिनं नमामि ॥ ९२ ॥

द्व्यक्षरः ॥

अहमेनमिनं स्वामिनं अनूननामानं नमामि । अनन्ताभिधानम् । 'असंख्यातः सह-  
खाणि' इति वेदश्रुते । तथान्यत्रागमेऽपि—'नवकोख्यस्तु चामुण्डा तावद्रूपाणि शंकर ।  
कृतवास्ताश्च भजते पतिरूपेण भैरव ॥' इति नीत्या भगवतोऽनूनानि [ नामानि ] ।  
नूनं निश्चितम् । [ नमन् प्रणमन् ] माया इनो मेन लक्ष्मीपतिर्यस्य तथा । अनिन्नमत्यु-  
न्नतम् । तथा उमाया मनोमाननार्थं चेतोरञ्जनाय नूनं निवारितं मौनं येन तम् । मुनि-  
मानिनीना मानं भर्तृविषय [ कं ] संयमं मिमानं हिंसन्तम् । देवदाहवनप्रवेशात् ॥ ९२ ॥

हृदि लसमान समा नो ह्वियते [ते] शाश्वती समान समानः ।

कान्न समानसमानः करोष्यतस्त्यान्धकास मानसमा नः ॥ ९३ ॥

पादान्त्यमकम् ॥

सर्वेषां हृदि लसमान, 'तथा स्थानं हृत्पङ्कजसमुद्रकम्' इति नीत्या । हे अन्वकास,  
अन्वकदैत्यमस्यति यस्तत्सवोवनम् । कैश्चिदपि ते तव सवन्विनी समान पूज्य शाश्वती  
समा अनन्तकाल न(नो) ह्वियते नापलायते । सम. आन. आननं जीवनं [ यस्य ]  
तथाविध । कान् न समान् सश्रीकान् करोषि । यत [ अ ]समान अतुल्य । [ नः ]  
अस्माकं मानसमा मानसस्य चेतस मा शोभा मानसमा चेतःशोभा अतस्त्या अत आ  
गता ॥ सर्वपादान्त्यमकम् ॥ ९३ ॥

चित्ते सद्धासमत्ते समिदपरमहोऽजो गदासंकरोसा-

वाहेभासारवाही कदवरसमहामोहसत्तापहारी ।

पातादोजोगसत्तोऽविरलसुरणदोऽसच्चलासोऽकलङ्को-

ऽकाले कामेऽन्तको वोऽवितरतरसासज्जसंपत्तिदो वा ॥ ९४ ॥

अथ श्लोकः संस्कृतप्राकृताभ्यां भाषाश्लेषः ॥

असौ अकाले असमये । असंग्रामे इत्यर्थः । कामे विषये अन्तको वो युष्माकं पाताद्-  
क्षतु । अवितर, विगतः तर. तरणं यस्मात् स वितरः, न वितर, तत अवितरततः ।  
अथ च रसाया भूमौ सजा चासौ सपत्तिश्च, ता ददाति रसासज्जसपत्तिद । तथा ओ-  
जोगसत्त । ओजोगानां तेजोगामिना सत्ता अस्तित्वं यस्य । परप्रकाशरूपत्वात् । तथा  
अविरलसुरणद । अविरलं कृत्वा सुष्ठु शोभनान् सुखदायिनो रणान्ददाति । तथा अस-  
च्चलासः । असत्सु वेद्यादिषु चला अस्थिरा वासा आस्था यस्य । अत एव अकलङ्क ।

१. 'समूर्ते' क, 'ससत्ते' ख.

नव० गु० ६

चित्ते चेतसि गदागमत्ते सति सन् हासो विकासः तेन मत्ते सति ।  
 समित्तु नम्राभेपु अपर मह उत्सव । भगवत् स्मरणाद्वेणे सर्वेषां ग  
 राज जन्मरहित । तथा गदासकर । न विद्यते गदै सह संकरो ग  
 समन्तात् हेम सुवर्णस्य वर्षणं वहति । आहेमासारवाही । कदधर  
 शरी । कत् कुरित्तत अवरसो महामोहः तस्य सत्ता स्थितिमपहरन्ति ॥

संस्कृतभाषा लेप —

[चित्रे श्रद्धासमाप्तौ शमितपरमखो यो गताशङ्करोपा-

द्वाधे मासारवाहिः कृतवरसुमहामोघसत्ताप्रथारिः ।

पाताद्यो योगसक्तो विरलसुरनतः सत्यलास्यः कलाङ्कः

काले कामेऽन्तको वा वितरतु तरसा सदृशं प्राप्तिदो वा ॥

चित्रे आश्चर्यवति श्रद्धासमाप्तौ आदरनिवृत्तौ । शमितपरमख [ शमितपरमख  
 दक्षाध्वरो येन । तथा गताशङ्करोपात् । बद्धिबाधे सति मासारवाहिः, मा  
 लक्षिता' सारवा अहयः वासुक्यादयो यस्य । तथा कृतवरसुमहामोघसत्ता  
 कृतवर सुमहा आत्मोत्सवात् मोघसत्ता या प्रथा तस्या अरि । पाताद्यो  
 निरलं कृतिपर्यै सुरै ब्रह्मादिभिर्नत सम्यक्प्रार्थनया नमस्कृत । शत  
 वहव सन्ति भक्ता सन्ति सहस्रश । प्रसादपात्रमाश्वस्ता द्वित्रा एव न  
 इति नीत्वा । योगसक्तः । सत्यलास्य । सत्यं लारयं नटनं यस्य स न  
 रपान्तादां नृत्सति । तथा कलाङ्क । कला चान्द्री अङ्को यस्य स । क  
 वा । काले क्रमेण कोप । वितरतु । तरसा वेगेन । सैजसदृशं प्राप्तिदो वा  
 दृतभाषाश्लेषेण संस्कृतप्राकृतभाषाभ्या श्लेषोऽयम् ॥ ९४ ॥

कैमलभ्यमलीकविधौ कमलं वय आननशोकमल कमलम् ।

कुरुपे न विशङ्कमलं कमल सवितेव लसत्कमलं कमलम् ॥ ९५ ॥

सर्वपादान्तयमकं तोटकचन्द्रेण

त्यं क जलं गात्रमलभ्यं दुस्तरं अलीकविधौ मुकुटचन्द्रे, न तु नैर्मल्यो  
 ह्यार्णं आननशोकमलं वय सुखभगा (?) तथा कं न [ कमलं ] जलं कुरुपे  
 सर्वं सुखयसि । अलं विशङ्कं कृत्वा । कविः । सविता रविः कमलमिष ।  
 लसन्ती कमला लक्ष्मीर्यत्र तथाविधम् ॥ ९५ ॥

१. '(सज्जस) सदृशं' इति पाठो भवेत्. २. इत्. प्राक् 'विभो प्ररध  
 न्तवीसथोऽज्ञां प्रपदथ्यतुलप्रताप । धिया दरिद्रस्य कृतावसाद दयार्द्र  
 प्रसीद ॥' इति श्लोको दृश्यते, स चाचमत्कारतया श्लेषक इति प्रतिभाति.

भीमारारा रामा मारा मारारारा मारारामा ।

[रामारारारामा] मारारारामामा मा मारा ॥ ९६ ॥

मारारतेराघाते सातेऽद्यासातेसा मा सेना ।

नादे नासादेनामानानादे सानाशादेशा ते ॥ ९७ ॥

आद्यः श्लोकस्तुरगपदस्यक्षरः । द्वितीयो गजपदबन्धः । गजपदबन्ध-  
स्यासंयुक्तद्विस्वरत्वम् ॥

हे भीम भगवन्, रामा नायिका । अरा कुटिला आरा गतिर्यस्या तथाविधा सती  
मारा मारणं मारस्तत्सहितेत्यर्थं । मारणपरं च यत् । तथा मारस्य आराश्चक्रधाराः ता  
राति तादृशी मारारारा इत्यर्थं । मारारामा मारम्यारामा विश्रान्तिस्थानं रामा भवति  
धनेनेति यतः आरामा । भीम कीदृश । रामारार । रामस्य जामदग्न्यस्य आर अनुस-  
मूह तस्य आर भीम । नाशकलात् तत्सबोधनम् । मा लक्ष्मीस्ता रातीति तादृशी  
[मारा] इत्यर्थं ॥ हे अनादे, तव संबन्धिनी सा भा दीप्ति भासुरता मे मम मारा ।  
अरातेचैरिण आघाते गते सति । अनाश[ ] अविनाश[ ] आदेग आशा यस्या  
सा । तथा सेना नादे सति सासास्था अद्यासा अद्यति<sup>(१)</sup> अस्यति निवारयति राह<sup>(२)</sup>  
आशया आदेश तस्य आशा दिक् । तवादेशेन मुक्तिरित्याशयस्थानम् ॥ विद्युन्मा-  
लाभ्यां युगलकम् ॥ ९६ ॥ ९७ ॥

स्फूर्जन्महाः प्रसन्नास्ते क्षणादेव त्वयि स्तुते ।

स सन्महानमुन्नास्ते यस्त्वां देव नमोऽस्तु ते ॥ ९८ ॥

काञ्चीबन्धः ॥

षष्ठोऽर्थं ॥ ९८ ॥

<sup>१</sup>निजजानि नुन्नानाजी नूनं नानाजनानजानानि<sup>(१)</sup> ।

निजानेनजानिनानुजजानूनानिजजनैः<sup>(२)</sup> ॥ ९९ ॥

द्व्यक्षरः ॥

हे इन्द्र स्वामिन्, ननु जनान् जनेर्जन्मनः हेतो एतान् । कान् निजजानि स्वा भार्या,  
तथा नुन्नानि<sup>(१)</sup> नाना जनान् सुभटान् अजाश्चन्द्रागा<sup>(२)</sup> अन्नानि च अननं जीव-  
नम् । अजिनानि राङ्गवादीनि प्रावरणानि । अनुजा. स्वपरादय निजा मित्रादय ।  
[नूनं] निश्चितम् । ननु प्रश्ने । एतानि जने पुन पुन संसारभ्रमणात् । जनानुजनेनि.  
सरतीत्यर्थं <sup>(१)</sup> स्वत्पादसेवा धिनेति प्रतीतिः ॥ ९९ ॥

केन क्रौञ्चो विभिन्नः कमवनतगताः के दिनेशस्य तीक्ष्णा

अन्तस्थाद्यक्षरं किं द्विजकुलमधिका वक्ति का जातिमभ्याम् ।

१. 'निजजानिं ननु निजानूनं नानाजनानि न ।

जानेननाजिनानानि नुन्नेनो जननीजने ॥' इति स्यात्



भृत्यानां कुत्र भक्तिः किमुचितमजयन्द्मां नरेन्द्राः किमर्थं

कस्मै भक्ता अजस्रं प्रविदधति नमः स्वामिने शंकराय ॥ १०० ॥

प्रहेलिकान्तर्लीपिकाख्येनेति स्वामिने शंकरायेति पदच्छेदेनोत्तरम् ॥

यथा—केन कौञ्च शैलो विभिन्न । अत्रोत्तरम्—स्वामिना इति कुमारेण । कं अ-  
चनतगता । कं नत्वा गता । लोका इति शेष । अत्रोत्तरम्—ईशं महादेवम् । के  
दिनेशस्य रवेस्तीक्ष्णा । अत्रोत्तरम्—करा रश्मय । अन्तस्थाना आशक्षरं किम् ।  
अत्रोत्तरम्—य इति । द्विजकुलं ब्राह्मणवर्गः अधिकां श्रेष्ठामभ्या कां जाति वक्ति ।  
अत्रोत्तरम्—स्वाम् । भृत्यानां कुत्रभक्ति । अत्रोत्तरम्—इने स्वामिनि । किमुचितं  
युक्तम् । अत्रोत्तरम्—शं कल्याणम् । राजान क्षमा भूमिं किमर्थमजयन् । अत्रोत्त-  
रम्—कराय प्रजाभ्यो प्राह्ववलयर्थम् । भक्ता कस्मै नम अजस्रं प्रविदधति । अत्रो-  
त्तरम्—शंकराय महादेवाय । इति स्पष्ट प्रहेलिकार्थं ॥ १०० ॥

रिपुरोपारोपपर प्रोरुपापपरैररम् ।

रोरैरपाररूपैरापपे पुररिपो पुरा ॥ १०१ ॥

छाक्षरः ॥

हे पुररिपो । कथंभूत । रिपुरोपारोपपर शत्रुकुन्तारोपणे उद्युक्त । पुरा पूर्वं प्राग्ज-  
न्मन प्रभृति अपाररूपैः अनन्तै दौर्गल्यक्लेशै प्रोरुपापपरै प्रकर्षेण उरुणि यानि पा-  
पानि तान्येव परं परमार्थो यत्र तथाविधै पापै प्राक्कर्मैवैचित्र्यादेव जन्मादिदौर्गल्योप-  
लब्धेः । अरमत्यर्थम् ॥ १०१ ॥

अपरुषो गतनिर्विभवासवः स्वयमिनः श्रितसत्यकलादयः ।

क्षततमा असुहृत्कलितापदस्त्वमसि नाथ वयं [च] तवार्थिनः ॥ १०२ ॥

हे नाथ, त्वं अपरुषः, न परुषः अपरुषः । पारुष्यरहित । वयं च ससारं प्रति  
अपगतपरुषः । तेनैव बाधितत्वात् । त्वं गतनिर्विभवासवः, गतो निर्विभ निष्कान्ति  
वासव इन्द्रो यस्मात् । त्वत्सकाशाद्वासवः .....स्तम्भनाभिः प्रतिभत्वं गत । इन्द्र इ-  
त्यर्थः । वयं च गतनिर्विभवासवः, गता अस्मभ्यं पशुभ्य इव इति शेषः । निर्विभवा-  
असवः प्राणा येषां ते । तथा त्वं स्वयमिन सर्वेश्वर । वयं च स्वयमिन । त्वं श्रित-  
सत्यकलादयः, सत्यकला च दया च [श्रि]ते सत्यकलादये येन स । वयं च श्रिता  
सत्यकलादयः क्वचिद्बन्धहारार्थं सत्यं क्वचिच्च कलादयो र्थैः तादृशा । तथा त्वं क्षत-  
तमाः, क्षतं तमो येन सः । वयं च क्षततमा, अतिशयेन क्षता । त्वं असुहृता यम-  
भटानां युद्धरूपेण कलितापदं ददाति सः । वयं च असुहृद्भिरभिन्नै कलिता आपदो  
येषां तादृशाः वयं च तवार्थिनः याञ्चापरा सेवका पालनीया इति प्रार्थयमाना वि-  
ज्ञप्तिः । इत्येकवचनबहुवचनश्लोक । उक्तं चालंकारिकैः श्लेषलक्षणे—‘वर्णपदलिङ्गभा-  
पाप्रकृतिविभक्तिवचनानामष्टविधः श्लेषः’ ॥ १०२ ॥

भाविदासहिते साररसा ते हि रमामय ।

यममारतनुत्यागगत्या नुत सदा विभा ॥ १०३ ॥

हे रमामय लक्ष्मीमय तव संबन्धिनी विभा सातिशया कीर्तिः भाविदासेभ्यः भा-  
विभ्यो दासेभ्यो हिते सार उत्कृष्टो रसो [यस्या सा] यममारयो तनुत्यागेन या गति-  
र्विच्छित्तिस्तया हेतुभूतया । सर्वैर्भूतं स्तुत ॥ भद्रकावर्तबन्धः ॥ १०३ ॥

सादासन्ना रिपूणां परमुखसुरपक्षीतितस्वस्थिरासा

सारास्थिस्वच्छभावा विभवनवभवित्राणभव्योत्तमासा ।

सामात्त्व्योमरूपा तनुरमरनुतत्वात्पुरस्ताद्विलासा

सालाद्विस्तारलाभातियजन जयति स्वःप्रसन्ना सदासा ॥ १०४ ॥

भद्रकावर्तबन्धः अष्टदलपद्मबन्धः, षोडशदलश्च ॥

हे अतियजन, तव तनुर्जयति । अतिशयितानि सर्वोत्कृष्टानि यजनानि यस्य ता-  
दृश । सर्वयज्ञेषु रुद्रस्य मुख्यत्वात् । कीदृशी । रिपूणां सादे विनाशे आसन्ना सादा-  
सन्ना । पुन कीदृशी । परमुखे सुरपक्षे च तन्स्वन्तेन (?) स्थिरासा । सार अस्ति  
(स्थि) स्वच्छभावो यस्या तथा विभवेन ऐश्वर्येण नवभविना नूतनसंसारिणा त्राणे  
रक्षणे भव्या उत्कृष्टा अपरुपा । सामात्ता(?) आत्तं व्योमरूपं यया । अमरनुतत्वात् ।  
सर्वदेवस्तुतत्वात् । पुरस्तान्निहिता विलासा यस्याः । तथा सालाद् देवदारोरपि वि-  
रच्यता, सालप्राञ्च । स्वः देवानां प्रसन्ना । सह दारौर्वर्तते या सदासा ॥ १०४ ॥

भव जलवायुनभोजनरुचिकर-

म(मृ)दनलराजरमा(सा)मयदेह ।

अव मामतिमोहकमारसहर

हर नम इह ते पुरभयदेह ॥ १०५ ॥

हे भव, जलवायुनभोजनरुचिकर, म(मृ)दनलराज र[सा]मयदेह । जलधि (लादि)  
रसान्तानां चार्थे द्वन्द्वः । तेषामष्टानां मूर्तिरूपा या प्रकृतिस्तन्मयदेह । जनशब्दो यज-  
मानवाचकः । तद्रूपशरीर । त्वं मामव रक्ष । यतः कीदृश । अतिमोहकोऽर्थं मारसो  
लक्ष्म्यभिलाषः तन्निवारक । हे हर, इह सर्वत्र भुवनान्तरे ते तुभ्यं नम । तथा कथं-  
भूत । पुरभयदेह, पुराणां भयं ददाति । तथा ईहा यस्य तत्संबोधनम् । इति संस्कृत-  
कश्मीरापभ्रंशाभ्यां लेषः ॥ १०५ ॥

<sup>१</sup>विविधधररसासाभ भव्य व्यसासा-

धुधुततनन सासादद ज्ञज्ञ सासा ।



प्रति अर्थित्वस्य अन्तरज्ञो भविष्यतीति । भवजाप्समारजात् । तन नमव रक्ष । हिन-  
सन् । अमाय मायावर्जित । सत्यानुतिर्यस्य तस्योवनम् । यम मिमान हिंसन् । यमा-  
दागतं यदकृत्यं तदवेहि । येन नयति, विचारयेत्यर्थः । नुभ्य नमामि । गुन्याकृता आ-  
गमा सर्वजनोपदेशार्थं शास्त्राणि येन तस्मै । वै गत्ये चेश्वरे च । एत कर्तुम्वर्णं, हे  
भगवन्, इ अनन्त स्वामिन । ततः सात्वतं<sup>(१)</sup> आज्ञया चामरुचा माणपरीष्यात् । यव-  
वान । यमभियममयेत्यर्थः । अतो हेनोर्यदा समुक्त्या यत्कामिनेन क्षमेभव<sup>(२)</sup> । गत-  
सकाशाद्दायत भ्रमणान् अन्य तनुम अन्पश्रीः नास्ति । नुभ्य (न) ते नभे त्रिपरे  
अनुत्तममोक्षदाय उत्कृष्टमोक्षदायिने परं । ताय नम । हे जर्वे (नर्वेपते) यथाकृते स-  
युतात्मन, निजेत नि शेषेण जयनशील, इन रामिन, मया यथाकृता आपन्नता-  
कारिणा, पर्वतजे निवामे रोवा न कृता । अस्मित समन्तान जीर्णस्य त मातरेन ।  
सदा कृताय पुण्यसचचायार्थम् । न विद्यते मदी यस्या तादृशमे[वि]रमापि मा यथा  
अवेति पूर्वोक्तवाक्यार्थं । चतुर्भि कुलकम् (कालापकम्) ॥ १०८ ॥ १०९ ॥  
११० ॥ १११ ॥

महामते मन्त्रपते परं पदं विना विभुं विन्दति कोऽतिभूतिमान् ।

कृपाकृते कृत्तयमाय मायते नमो नमो नम्रहिते हि पाहि माम् ॥ ११२ ॥

हे महामते विद्युररणे दत्त, तथा मन्त्रपते 'सममतिशोडीना मन्त्राणा प्रमुभ्य' इत्यागमे । त्वा प्रभु विना परिहृत्य को जन पर पद मुक्तिर्न विन्दति लभते । अति-  
शयेन भूतिमान् । अपविधश्रययुक्त । नम्रहितप्राण । यदा त्वमेव मा पाहि रक्ष ।  
(मा) गते, नुभ्यं कृपाकृते करुणापराय । कृत्त[य]ना । छिन्नकालाय नम । तनुमैटा-  
देवस्वस्तिकवन्ध ॥ ११२ ॥

भो भो भविभुमावीभविभावेभव भीभुव ।

भवाव भववा भाविभवाभिभवभावभित् ॥ ११३ ॥

भो भो भव महेश्वर, भाना नक्षत्राणा विभु चन्द्र । जूटेन्दुरित्यर्थ । तस्य [ः]ना  
भा वीभुय, तान्निधिगता इभस्य गजासुरस्य निभा वैभवं यस्मात्तादृश, त्वमव रक्ष ।  
मामित्यर्थः । ..... 'अर्थे. प्रकरणं चिह्नम्' इत्यलंकारज्ञ । भावीय भवाभिभव नमा-  
रखलीकारस्तस्य यो भाव सत्ता तद्वित् । भव वाच्यदो विकल्पे । 'भो भो' इति प्र-  
धानामन्त्रणं । अव [र]क्ष । कृतान्तान् । भियो भवस्य (भवस्य) भूरर्थात्प्रधानम् ॥  
अक्षरोऽर्थे लोक ॥ ११३ ॥

इति श्रीमहाकव्यवतारकृतमीश्वरशतकं सटीकं समाप्तम् ।

श्रीमधुसूदनकविप्रणीतम् ।

अन्यापदेशशतकम् ।

कालीयाहिफणाली क्रमणकरालीभवन्नघक्षाली ।

गोपालीकरतालीनर्तनशाली पुनातु वनमाली ॥ १ ॥

पद्मालयासादरदृक्चकोरीपेपीयमानाननचन्द्रबिम्बः ।

विघ्नौघविध्वंसविधिं विधत्तां राधामयूरीमुदिरो मुकुन्दः ॥ २ ॥

विद्वन्मनोविनोदाय सद्युक्तिपरिशीलितम् ।

अन्यापदेशशतकं करोति मधुसूदनः ॥ ३ ॥

मर्यादानुपमैव शीलममृतोत्पत्त्यैव निर्वाणितं

नेर्मल्यं निजधर्म एव वचसां पारे तु गम्भीरता ।

किं वाच्यो महिमा तवार्णव रमाप्रेयानपि प्रार्थने

तादृक्कौस्तुभभाजनेन भवता वैदग्ध्यमध्यापितः ॥ ४ ॥

हे पीयूषमयूख भूपणमणिः शंभोस्त्वमम्भोनिधे-

रुत्पन्नोऽसि तवैव दैवतकुलं प्रीणाति साध्वी सुधा ।

विश्वेषामुपरि स्थितिर्ननु तनुस्तत्कलाभाजं

किं वाच्या विभुता धराध्वरभुजां राजा त्वमाजानिकः ॥ ५ ॥

उन्मीलन्ति कियन्ति न क्षितितले पुष्पाणि नानाविधा-

न्युन्मीलन्तु परंतु निर्भरमिदं किंचिद्वदामो वयम् ।

धन्यं जन्म तवैव चम्पकतरो यत्कोरकाणां पुरो

हेङ्गः श्रीरपि जायतेऽतिमलिना गण्या किमन्या रुचिः ॥ ६ ॥

भाभिर्भासितमम्बरं वितिमिरं क्षोणीतलं निर्मितं

चक्रे चक्रकुलव्यथाहतिरथादिष्टाः क्रतूनां क्रियाः ।

अम्भोजानि विकासितानि भवता सद्यो ननु द्योमणे

निर्बाजं बत कैरवोपरि परिक्षिप्तं किमन्धं तमः ॥ ७ ॥

१. अस्य श्रीमधुसूदनकवेर्देशो मिथिला, जनकः पद्मनाभ, माता शुभदा, इत्युपा-  
न्यश्लोकात् 'दुजती(उचिती) कुलम्' इत्यन्तिमश्लोकात्प्रतीयते. कालस्य तु न निश्चयः.

२. अस्य काव्यस्य पुस्तकमेकमेव १८२२ संवत्सरलिखितं श्रीमता डॉक्टर पीटर्सनेन  
मधुरात् आनीय काव्यमालार्थं दत्तमिति तदाधारेणैवास्य शोधनमकारीति ज्ञेयम्.

लक्ष्मीं लेभे मुरारिः समलभत सुधा स्वर्गिवर्गः समग्रां  
तत्तद्वस्तूनि वास्तोष्पतिरपि सहसैरावतादीन्यवाप ।  
पाथोधे त्वत्त एव प्रमथपतिरथ प्रापदापत्करं य-  
त्क्ष्वेडं तद्युक्त्मेवाजनि जनिदिवसादेष यद्वामदेवः ॥ ८ ॥  
पाण्डित्यं त्वयि ताण्डवानि तनुते शेते स नारायण-  
स्त्वामध्यास्य कृतस्त्वदेककलया शीर्णः प्रलम्बामुरः ।  
धन्योऽसि त्वमनन्त संततमसौ यत्रातिसौर्योदया-  
द्विश्रामं लभते चराचरभराकान्तान्तरा मेदिनी ॥ ९ ॥  
माकन्दा मकरन्दविन्दुविधुरा व्यग्रो गजग्रामणी-  
रप्यन्तर्मदशोषदोषकलितं चक्रे हरेर्हुक्कृतैः ।  
त्वं हे कल्पतारो करोषि नहि चेदन्तः कृपाकोमलं  
कुत्रायं भ्रमरो मनागपि मनो विश्राममालम्बताम् ॥ १० ॥  
त्वं तावन्निरुपाधिरम्बुद सुधासारानुकाराः पयो-  
धारा मुञ्चसि विश्वमोदजननीः सर्वत्र साधारणीः ।  
द्वित्रा एव पतन्ति यत्पुनरमुष्यान्तर्मुखे विन्दव-  
स्तद्गाढं जयतीह चातकशिशोर्दुर्दैवदुश्चेष्टितम् ॥ ११ ॥  
चापत्यं परिमुञ्च चातकशिशो नैवार्तनादं वृथा  
कुर्याश्चिन्तय निश्चलेन मनसा धाराधरानन्वहम् ।  
एषां जीवनमुन्नतिं च सहजामन्यार्थमेवास्तज-  
द्भाता त्वं पुनरेतदेकशरणस्तद्धैर्यमालम्ब्यताम् ॥ १२ ॥  
नोच्चैर्जल्पति वारिदो यदधुना कासार तन्मा मनो-  
मालिन्यं समुपैहि हन्त महतां नैसर्गिकोऽयं क्रमः ।  
काले वर्षितुमुद्यतो यदि भवेदेकक्षणार्थं तदा  
युष्माकं कियती तृषा त्रिजगती पूर्णा भविष्यत्यसौ ॥ १३ ॥  
श्रीखण्डाचलगण्डशैलशिखरप्रान्ताटवीसंस्थिताः  
षाटीरा निभवन्ति शालमलिमुखा निःसारभूमीरुहाः ।

मालत्याः सजि गुम्पितानि कुटजान्यप्यामुवन्ति स्फुटं  
 विद्वद्दृन्दशिरोधिरोहणकृतामुच्चैस्तरामुन्नतिम् ॥ १४ ॥  
 अङ्गे किं न कलङ्कतामपि गतं धत्ते मृगं चन्द्रमाः  
 किं वा शल्यमिवान्तरा वहति नो मैनाकमम्भोनिधिः ।  
 त्रायन्ते तरवो दहन्तमनल वृष्टेः स्थितं कोटरे  
 किं किं नाश्रितपालनाय सहते कष्टं शरण्यो जनः ॥ १५ ॥  
 स्फीता शीतांशुकान्तिर्मुदमथ कुमुदान्यापुराशा विकाशा-  
 नाजग्मुर्वारिमुग्भिः प्रखरमुखरता दूरतो द्रागपास्ता ।  
 नैर्मल्यं वारि भेजे शरददयदिनारम्भ युष्मत्प्रसादा-  
 त्त्वोतः स्रोतस्वतीनां कथय कथमहो क्षैण्यमभ्येति भूयः ॥ १६ ॥  
 विश्वोपकारकरणाय गुरुप्रयत्ना-  
 त्स्मृष्टः सरोरुहभुवा स्फुटमभ्युवाहः ।  
 धाराः स्वयं पुनरयं परितो विमुञ्च-  
 किं नाभिषिञ्चति लतां विपिने विषस्य ॥ १७ ॥  
 चञ्चू चासुतरे चिराय विहिते मञ्जिष्ठरागारुणे  
 पक्षौ चापि कृतौ हरिन्मणिनिभौ दूर्वाद्वालेपनैः ।  
 ककैवं भवता शुकस्य समता निर्बन्धतो निर्मिता  
 सा संसारमनोविनोदजननी वाणी क लभ्या पुनः ॥ १८ ॥  
 यस्मिन्नभ्युरुहाणि जातसुदृढप्रेमाणि यस्मिन्घना-  
 नन्द विन्दति चक्रवाकपटली यस्मिन्प्रसन्ना दिशः ।  
 तस्मिन्विश्वविकाशितेजसि रवौ रज्यत्युल्लको न चे-  
 द्धात्रि कैव तदा रवेः परमसौ हास्यास्पदं जायते ॥ १९ ॥  
 म्लानान्भूमिरुहोऽभिषिञ्च परितः शुष्काः स्रवन्तीः पुन-  
 र्धारामिः परिपूरय प्रतिदिशं संप्लावयोर्बीमिमाम् ।  
 अम्भोवाह परं त्वकीर्तिदमिद् पानीयपानाशया  
 स्तोकोऽसौ भवदेकवृत्तिरनिशं यद्दारटीत्याकुलः ॥ २० ॥

उच्चैरुपथगा नदीः प्रकुरुषेऽनच्छं च नीराशयं  
 पन्थानं मलिनीकरोषि परुष मौखर्यमालम्बसे ।  
 प्रावृष्येव कियन्त्यहान्यधिकृतस्त्वं वारिदैवं क्रिया  
 नो जाने चिरमेपि चेदधिपतां स्यात्कस्तदोपद्रवः ॥ २१ ॥  
 कान्तिः काञ्चनरूपदर्पदमनी सौरभ्यमभ्याहृतं  
 मध्यं चापि न धूलिधूसरतरं रोचिष्णुरुच्चैः स्थितिः ।  
 सर्वे विश्वविलक्षणास्तव गुणाः किं चम्पकैतावता  
 नो चेत्त्वय्यनुरज्यते क्षणमपि क्षीणोऽपि पुष्पधयः ॥ २२ ॥  
 कः सबन्धो यदभिरमते वीक्ष्य मेघ मयूरी  
 कैवासत्तिर्यदमृतरुचौ सानुबन्धा चकोरी ।  
 को वा हेतुः पतति परितो यत्कृशानौ पतङ्गः  
 प्रायेणैवं विधिपरवशा प्राणिनां चित्तवृत्तिः ॥ २३ ॥  
 मन्दारो विविदे व्यलोकि बकुलं संशीलितश्चम्पकः  
 पर्यालोचनयावधारितमिदं वन्द्यस्तु चाम्पेयकः ।  
 येनैकेन विधीयते मधुमराकृष्टालिमालागरु-  
 द्वातोद्भूतपरागसौरभभरैरामोदिता मेदिनी ॥ २४ ॥  
 कुन्दं वारिभिरुक्ष यच्छ सुमना(नो)मूले मृदं यूथिका-  
 पर्यन्ते रचयाधृतिं कुरु मुहुर्मल्लीतले कर्षणम् ।  
 मालाकार विशेषतः पुनरसौ सेव्यो रसालस्त्वया  
 सर्वेषामुपयोगिनी फलवती वृद्धिर्यदस्यैव हि ॥ २५ ॥  
 दत्त्वा स्कन्धतले पदं विनमितां कृत्वा तु शाखाशिखां  
 सर्वेषां कुसुमावलीमवचिनु स्वच्छन्दमुर्वीरुहाम् ।  
 किं त्वस्मिन्वनपाल केतकतरौ यत्नैर्निदध्याः करौ  
 स्यातां कण्ठककोटिभिः कवलितौ नो तावदेतौ यथा ॥ २६ ॥  
 आरोहो निशिताङ्गुशेन कतिधा कुम्भं भिनत्ति क्रुधा  
 पश्चाद्दंशचयैरयोमयमुखैर्निघ्नन्ति चान्ये जनाः ।



कापि स्थैर्यमुपागतस्य सहजेनाग्रे पदान्वर्यपितुं  
 स्वेच्छाचारपरस्य पेचकपते रोमापि न स्पन्दते ॥ २७ ॥  
 फेत्कुर्वन्त्यपि फेरवोऽतिपरुषं चेत्पार्श्वयोराश्रिताः  
 काकाश्चेदुपरि स्थिताः प्रतिदिशं कुर्वन्ति कोलाहलम् ।  
 मन्दं मन्दमुपान्तमीलितदृशो मार्गे पदं न्यस्यतः  
 किं भेदं समुपैति कुञ्जरपतेर्मनोव्रता भ्रूलता ॥ २८ ॥  
 यद्युथाधिपपालितेन भवतारण्या वने निर्जिता  
 हे दन्तावलडिम्भ किं भवति ते तत्कीर्तये पौरुषम् ।  
 यृक्षेशो समयेन कालवशतां प्राप्तेऽथ कुत्रापि चे-  
 न्किञ्चित्सेत्स्यति ते बलं तदमलं कर्ता यशोमण्डलम् ॥ २९ ॥  
 चन्द्रस्तावदलंकरोतु रजनीं भासां भरैर्मुद्वती  
 व्याधत्ता च कुमुद्वती विनयतु ध्वान्तोपरोधं दिशाम् ।  
 किं च क्लान्तचकोरचेतसि मुदं पुष्पातु किं तावता  
 यद्येता मलिनीकरोति पुरतस्ताराः सुदारानपि ॥ ३० ॥  
 माकन्दे कुरु मञ्जरीभिरशन कर्णे सुधावर्षिणी  
 वाणी व्याहर किंतु कोकिल शुकस्पर्धा वृथा मा कृथाः ।  
 योऽसौ काञ्चनपञ्जरे परिलसन्नाकर्णितान्शुच्चर-  
 न्देवीभिः समुपास्यते सविनयं दुग्धौदनप्राशनैः ॥ ३१ ॥  
 स्वच्छन्द कलहस संचर सुखं निद्राहि पारावत  
 त्व चोच्चै रट हे शिखावल शिखामारुह्य भूमैरुह्याम् ।  
 अस्माभिः शुक एव केवलमिहारण्ये समन्विष्यते  
 यसै राजनितम्बिनी स्पृहयति श्रोतु गिरां पाटवम् ॥ ३२ ॥  
 अङ्गीकृतः प्रसवबन्धनतो वियोगः  
 सोढानि तानि करजक्षतिपीडितानि ।  
 उद्यानपाल तदिदं तु मनो दुनोति  
 अभासि यत्कुरुबकैः सह मालतीं नाम् ॥ ३३ ॥

लवङ्गि द्रागङ्गीकुरु सुरभितामाहर मन-  
 स्त्वमप्यम्भोजश्रीः कुमुद मुदमाधेहि हृदये ।  
 नमस्या सा कापि स्फुरति पुनरन्यैव लतिका  
 गतव्रीडं क्रीडन्पिबति मधु यस्या मधुकरः ॥ ३४ ॥  
 कियत्यः श्रीमत्यः कुसुमकुलसौरभ्यसुभगा  
 दृगानन्दं यूनां जगति जनयन्त्येव हि लताः ।  
 परं त्वासां मध्ये सफलजनिरेकैव सुमना  
 विना सङ्गं यस्या दलति हृदयं हा मधुलिहः ॥ ३५ ॥  
 धन्याः स्पृशन्ति मधुपास्तव पल्लवाली-  
 मन्तर्निविश्य मधु किंतु पिबन्ति पुष्पे ।  
 एतावतैव सफलं मम जन्म जात-  
 माकसिकं यदिह मालति वीक्षितासि ॥ ३६ ॥  
 रे काक कालवशतो यदि सौधपृष्ठ-  
 मारूढवानसि तथापि हि काक एव ।  
 जम्बालजालपतितोऽपि मरालवालः  
 कैर्नाद्रियेत रमणीगमनोपमायाम् ॥ ३७ ॥  
 स्पर्धा जातिकृतां भजन्तु भवता सार्धं परे सागराः  
 किंवा दुग्धपयोनिधे तव तुलामभ्येतुमेते क्षमाः ।  
 त्वं तादृक्बहिमालयो विजयते तत्तादृशं ते यशो  
 देव्या सिन्धुमुवा समं यदुदरे निद्राति दामोदरः ॥ ३८ ॥  
 केऽमी दिक्करिणो रणोद्धुरतरश्चेदसि कस्मिंश्च वा  
 शक्तिस्तादृगिहासि यस्य न भयं जागर्ति मद्गर्जिते ।  
 एवं केवलमात्मनैव गुरुतामात्मन्यभिद्योतय-  
 न्साहंकारमितस्ततो विहरते कूपोदरे दर्दुरः ॥ ३९ ॥  
 द्वित्राम्भोधरवारिबिन्दुजटिले गर्ते स्थितः स्वा तनुं  
 वीक्ष्य स्वर्णसमां किमित्यतितमां जरुपन्मुधा मोदसे ।  
 नव० गु० ७

रे रे वर्वर दर्दुर स्फुटमिदं जानीहि वर्षाल्यये  
 यत्नेनापि गवेधितः कुतुकिभिः कुत्रापि न प्राप्यसे ॥ ४० ॥  
 तुङ्गः साहजिकोऽसि नम्रतरतामभ्येपि भूयः फलैः  
 पुष्पामोदभरेण कस्य न मनोमोदं विधत्ततराम् ।  
 कस्ते हे वक्रुलान्यजन्मदुरितोद्रेको गरीयानयं  
 येनेयं वनितावितीर्णमदिरागण्डूषपानस्पृहा ॥ ४१ ॥  
 मोढा श्रीविगमव्यथातिविषमा कल्लोलकोलाहलै-  
 रन्तस्तापभरा न वामिलपिता दत्ता मणीनां चयाः ।  
 उच्चैर्मन्दरमन्थनेन हृदये व्यालोलितेऽतीव भू-  
 मर्गादा न विलङ्घिता तु भवता बन्धोऽसि वारांनिधे ॥ ४२ ॥  
 य सखी सुरसिन्धुनीरनिकरे नित्यं निदाघार्दितो  
 हेमाम्भोजवनीपरागपटलैश्चक्रे रजःक्रीडनम् ।  
 निःशङ्क समवाप नन्दनवने स्नेच्छाविहारोत्सवं  
 • सोऽयं कालविपर्ययात्करियुवा शुष्कं सरः सेवते ॥ ४३ ॥  
 यत्राजायत कौस्तुभो हि ककुभो भासा समुद्दीपय-  
 न्नुत्पन्नो हिमदीधितिस्तरुवरो जज्ञेऽथ कल्पद्रुमः ।  
 शम्बूका अपि सभवन्ति शतशस्तत्रैव पाथोनिधौ  
 विख्यातस्त्रिजगत्सु तस्य महिमा किं तावता हीयते ॥ ४४ ॥  
 मा खेदं समुपेहि चेतसि सखे पद्माकरोष्मागमे  
 शुष्कोऽसीति मरीचिमालिजटिलज्वालानिपीतोदकः ।  
 भावी कोऽपि स वासरः पुनरपि प्रावृट्पयःपूरितो  
 यत्र त्वं भवितासि वारिजवृतो दृश्यो दृशा कौटिभिः ॥ ४५ ॥  
 अग्ने कूप इतीव लोकमुखतः श्रुत्वा निदाघार्दितः  
 पास्यामीह यथामिलाषमुदकं पान्थः समुत्कण्ठितः ।  
 धावित्वाथ समागतोऽस्य सविधं हा हन्त कूपः पुनः  
 पात्राले विनिवेश्य वारिपटलं व्यादाय वक्रं स्थितः ॥ ४६ ॥

काकुं चातकपोत नाकुलतया कुर्या वृथा शारदे  
 यावद्धारिभरव्ययेन नितरां रिक्तीकृते वारिदे ।  
 त्वत्तृष्णा न विराममेप्यति परं काका पयोविप्रुपो-  
 ऽप्युत्सर्गे हतशक्तिरेप भविता व्रीडां ब्रजः केवलम् ॥ ४७ ॥  
 स्थाने स्थाने सुमेरुप्रभृतिगिरिवराः सन्ति नोर्व्या कियन्तः  
 किं तैरेको.....मलय महिमा पूजनीयस्तवैव ।  
 चञ्चत्पाटीरवाटीप्रभवनवनवामोदसपत्समृद्ध्या  
 यस्त्वं शश्वत्समामोदयसि निरुपधिः सर्वतो दिङ्मुखानि ॥ ४८ ॥  
 सद्वृत्तोऽसि गुणान्वितोऽसि विमलच्छायोऽसि पृथ्वीपति-  
 त्रस्यच्चारुचमूरुशावकदृशामभ्येषि दन्तोपमाम् ।  
 मुक्ताहार परं त्वरुंतुदमपि ब्रूमो वयं यद्भवा-  
 नन्तःशून्यतरोऽस्ति तत्प्रतिपलं चेतः समुत्ताम्यति ॥ ४९ ॥  
 भूयांसो जलविन्दवो जलमुचा खातौ विमुक्ताः परं  
 निःपीता खलु शुक्तिकाभिरिह ये ते पिन्दवो विन्दवः ।  
 तद्गर्भे परिणामतः परिणता मुक्ता नृपप्रेयसी-  
 पीनोत्तुङ्गपयोधरोपरि सुखं खेलन्ति हारस्थिताः ॥ ५० ॥  
 आतः पट्पद यत्र तत्र कुसुमे तृष्णातुरो न भ्रमः  
 स्वल्पाहेन विराममेप्यति सरोजाना विपच्छैशिरी ।  
 अन्तारूढबिसप्रसूनमुकुलामोदैरिदं सूच्यते  
 द्वित्रैरेव दिनैः प्रफुल्लकमलाकीर्णं सरः स्यादिदम् ॥ ५१ ॥  
 भ्रमर भ्रमतोऽपि केतकीनां विपिनं नैव कदाचिदप्युपेहि ।  
 रसलब्धिरिहास्तु वा न वास्तु नियतः कण्टकसकटे निपातः ॥ ५२ ॥  
 दूषणान्यपि महान्ति धीमतां संवृणोति समुपार्जितो गुणः ।  
 स्रग्विलुम्पति गुणेन केवलं मौक्तिकी प्रकटरन्ध्रमात्मनः ॥ ५३ ॥  
 मोहितो मधुप रूपसंपदा कर्णिकारकुसुमं किमीहसे ।  
 नेह सौरभसमागमस्तव व्यक्तिमेप्यति परं तु मूढता ॥ ५४ ॥

सिन्धुवन्धुममुमम्बुलिप्सया सेवसे किमु निदावबाधितः ।  
 सेवनस्य परिदेवनं फलं लप्स्यसे न कणमप्यपां पुनः ॥ ५५ ॥  
 यत्र नैव कलहंसकूजित नाथ पङ्कजसमूहसंभवः ।  
 नापि कापि जलखेलनक्रिया तत्किमम्बुजलमुच्यते जलम् ॥ ५६ ॥  
 यद्विशालजघनाङ्गनागणस्नानधौतकुचकुङ्कुमारुणम् ।  
 उन्नदज्जलपतत्रिचित्रितं तत्सरोवरपयः पयः स्मृतम् ॥ ५७ ॥  
 हंसैर्मौनमकारि वारिजकुलैरासादितं मुद्रणं  
 शोकः कोकमवाप कामपि दिशं भेजे दिनश्रीरपि ।  
 अस्ते भास्वति हा दिगम्बरतलं व्याप्तं तमोभिर्दिशो  
 भीमाः फेरवफू(पू)त्कृतिव्यतिकरैर्नृत्यन्त्यमी पेचकाः ॥ ५८ ॥  
 ज्योत्स्नाभिः ककुभो विभूषय तमोमालाजटालाम्बरं  
 द्रागुल्लासय वासयापि कुमुदामोदैर्मही त्वं विधो ।  
 सर्वं सम्यगिदं तथापि किमपि ब्रूमो वयं कुप्य मा  
 यादृक् श्रीर्जगतां रवौ न तु पुनस्तेनैव सा भाविनी ॥ ५९ ॥  
 वासन्ती न विलोकिता कमलिनी नालिङ्गिता नेक्षिता  
 यूथी नापि कुमुद्वती परिचिता नापेक्षिता मालती ।  
 युष्मद्दानसमीहया मधुलिहा हन्त त्वयायं पुन-  
 दूरादेव निवार्यते गजप किं कर्णस्य विक्षेपणैः ॥ ६० ॥  
 यावन्नृत्यं कलयितुमलं सज्जते नीलकण्ठे  
 यावच्चञ्चूमपि च विवृणोत्यम्बुने चातकोऽपि ।  
 संनद्धोऽयं वियति जलदस्तावदुत्पातवातै-  
 रागत्योच्चैरहह सहसा काप्यपाकृप्य नीत ॥ ६१ ॥  
 एकत्रैव कुलायकोपकुहरे वृद्धिं परां प्राप्तयो-  
 रेकाकारजुपो रसालशिखरे साकं समासीनयोः ।  
 इत्थं कोकिलकाकयोः कथमहोत्पद्येत भेदग्रहो  
 नो चेज्जातिनियन्त्रितेह वचसां व्यक्तिर्भवेद्भेदिका ॥ ६२ ॥

यः प्रासूत सुतं सुधाकरमुमाप्राणेशचूडामणिं  
 लक्ष्मीर्यस्य सुता हरिप्रियतमा यः कालकूटाश्रयः ।  
 पातुं पाणिपुटे कृतस्य मुनिनागस्त्येन तस्याम्बुधे-  
 र्जाता' केऽपि न रक्षणक्षमतमा दैवं ततो व्येतु कः ॥ ६३ ॥  
 यो दिङ्मण्डलमुद्धरत्युरुतमोग्रासादनायासतो  
 येनानन्दमनिन्दितेन लभते चित्ते कुमुद्वानपि ।  
 यं चाश्रित्य जगज्जयत्यतनुरप्येवंगुणोऽसौ विधू  
 राहोरास्यकरम्भतामुपगतः कस्यै किमावेद्यताम् ॥ ६४ ॥  
 कैरविणीकुलबन्धो हिमकर सिन्धोरवाप्तजन्मासि ।  
 इति तव महदयशस्यं मलिनयसि यदम्बुजश्रेणिम् ॥ ६५ ॥  
 संगम्य दुग्धनिवहैरविशेषबुद्ध्या  
 किं वारिपूर बहुदूरमुपेहि मोदम् ।  
 दुग्धाभिलाषिणि विवैकिनि राजहंसे  
 हा हा क यास्यति पदं भवतोऽभिमानः ॥ ६६ ॥  
 यो मन्दारमरन्दबिन्दुनिवहैः संवर्धितः शैशवे  
 तारुण्ये मदमाचचाम बलभिद्वैतण्डगण्डस्थले ।  
 सोऽयं जीर्णतनुर्निनीपति जनुः कार्पासपुष्पेज्वलि-  
 र्दुर्दैवव्यवसायतोऽस्य तदपि प्रायोऽभवद्दुर्लभम् ॥ ६७ ॥  
 नादत्तेऽनुचरोपनीतकवलं सर्पिःसिताम्लावितं  
 यत्नेनापि न पातुमिच्छति मनोहारीणि वारीण्यपि ।  
 विन्ध्यासन्नवनीवियुक्तकरिणीचिन्तादुरन्ताधिवा-  
 न्मूर्धानं विधुनोति बन्धनगतः स्तम्भेरमः केवलम् ॥ ६८ ॥  
 देशोऽयं मरुरुद्धतो विधिवशादस्मिस्तडागोल्पक-  
 स्तत्रैकाजनि मद्भिधालिनिकरप्राक्पुण्यतः पद्मिनी ।  
 तामुन्मूलयितु समुद्यतफरस्त्व तावदुत्कण्ठसे  
 हे दन्तावल ते कथं न वलते दृष्टिः कृपाकोमला ॥ ६९ ॥

कसौ दैन्यमुपैतु काननतले कोऽन्यो गरीयानितो  
 यं बालम्ब्य करेण कर्षति वपुस्तीरे न तादृक्तरुः ।  
 गृध्रैर्व्योम्नि शिवागणैर्भुवि मुहुर्जिज्ञासितासुव्ययो  
 हा धिक् पङ्कपराभवे निपतितो दन्तावलो हीयते ॥ ७० ॥  
 पस्पर्थेऽञ्जनपर्वतेन सह यस्तन्वा तदन्वाययौ  
 साधर्म्यं श्रुतसप्तधामदपयःसारेण धाराभृताम् ।  
 दिग्दन्तावलराजिमाजिषु रदाघातैर्जिगायौजसा  
 सोऽयं दैवनिबन्धनं विषहते दन्तावलो बन्धनम् ॥ ७१ ॥  
 अजनि रजनिजानिर्यद्यपि क्षीरसिन्धो-  
 रलभत पदमुच्चैर्भूमिं कंदर्पशत्रोः ।  
 तदपि यदि जडात्मत्वात्कलङ्कावगुण्ठं  
 वहति हृदयमध्ये कस्तदा किं करोति ॥ ७२ ॥  
 शरद्धने गर्जति वारिवाञ्छा कदापि रे चातक नैव कार्या ।  
 इदं तु निर्व्यूढमवेहि तच्चं गर्जन्ति ये ते न फलोपलब्धयै ॥ ७३ ॥  
 रे काक किं रटसि कर्णभिदः कद्रुक्ती-  
 र्वाचालता नहि विदग्धविनोदभूमिः ।  
 पश्येति कोकिलयुवा समये कदाचि-  
 त्सूक्तिं लपन्नभिमतो न जनस्य कस्य ॥ ७४ ॥  
 वैदग्ध्यमन्दिर मनोहररूपमात्रा-  
 दिन्दिदिर भ्रमणमिच्छ न कर्णिकारे ।  
 अस्मिन्नुदेप्यति न कोऽपि रसोपलम्भः  
 सौरभ्यदुर्भगमिदं जगति प्रसिद्धम् ॥ ७५ ॥  
 अकाले संनद्धो नभसि मुदिरो भेदुरतरः  
 परीतस्तोयाशाविधृतवदनैश्चातकगणैः ।  
 तथानेनारब्धं किमपि चरितं येन करका-  
 निपातैरेतेपां सपदि शतधामिद्यत शिरः ॥ ७६ ॥

यद्यपि सन्ति बहून्यपि कुसुमानि तथापि वारिजं वन्दे ।  
निशि निशि मधुपयुवायं यन्मधुने बन्धनं सहते ॥ ७७ ॥

तुल्यैव रूपरचना गणनापि घालु-  
र्मध्ये समैव समता घटते तथापि ।

हेम्ना समं न दहने प्रविशारकूट  
व्यक्तीभविष्यति यतो भवतो विशेषः ॥ ७८ ॥

द्रुमानतिक्रामति पल्लवश्रीः प्रवालशोभां हरति प्रसूनम् ।  
तरोरशोकस्य तथापि नाभूद्दुर्दैवतः साधुफलोपलब्धिः ॥ ७९ ॥

नैव त्वत्सदृशी परागपटली कुत्रापि पुष्पान्तरे  
नो वा सौरभमुग्रमीदृशमथो नैतादृशी गुच्छविः ।

अन्यस्यै स्पृहयन्ति किं मधुलिहो हित्वा भवन्त तदा  
आतः केतक कण्टकैः कट्टुमुखैस्त्वं स्या न चेदावृतः ॥ ८० ॥

स्निग्धं न वीक्षितमसिक्षितिलास्यमास्यं  
मुग्धे मुधा हलिकनारि कुचेष्टितेन ।  
अन्यानि तानि ललितानि विलासिनीनां  
यैराहतानि हृदयानि हरन्ति यूनाम् ॥ ८१ ॥

एकः स एव धरणीधरचक्रवर्ती  
भूभृत्सु बन्धमहिमा हिमवान्न चान्यः ।

योऽसौ तपोभिरधिगम्य सुतामपर्णा-  
मर्थीचकार सुरसारमपीन्दुमौलिम् ॥ ८२ ॥

इतस्ततः श्रावणवारिवाह किमूषरे वारिभरव्ययेन ।  
त्वमुर्वरां शश्वदिमां निषिञ्च जीवातुभूता जगतां यदेषा ॥ ८३ ॥

उपरि चरणपातं कुर्वती मौक्तिकाना  
हरिहतकरिकुम्भप्रच्युतानां समन्तात् ।

वनमटति किराती चिन्वती स्रक्षु गुञ्जां  
हसति किमु महत्त्वं येन मुक्तामणीनाम् ॥ ८४ ॥



उच्चैर्विरौतिं परितो यदि सारमेय-

स्तस्मिन्भवन्ति किमु केऽपि कृतावधानाः ।

धीरं ध्वनत्यवनिभृत्कुहरे हरीन्द्रो

दिग्दन्तिनां सपदि शुष्यति दानधारा ॥ ८५ ॥

ध्वनति मधुरमम्भोमुक्शरश्रेष भावी

झटिति जलनिपातोऽपीत्यनन्दत्कुमुद्वान् ।

तदिह पुनरनेनाकारि येनास्य जाता

रुचिरपि हिमरश्मेर्दुर्लभा सैव वृष्टिः ॥ ८६ ॥

कतिविधा विलसन्ति मधुप्लुताः कुसुमभारनता न लता वने ।

कमलिनीविरहव्यथितो रतिं वितनुते किमु तासु मधुव्रतः ॥ ८७ ॥

नैवासन्कति सन्ति नैव कति वा के के न वा भाविनो

राजानो जनकस्य जातु किममी कर्तुं तुलामीशते ।

सीताकल्पलताप्रतिग्रहमिह क्षोणीभुजामग्रतः

स्वस्तीत्युक्तवते त्रिलोकपतये रामाय योऽयं ददौ ॥ ८८ ॥

रे हंस संचर सरोरुहवृन्दमध्ये

त्वं चापि चक्र चर चंक्रमणं ततः किम् ।

योऽन्तर्निगूढमकरन्दरसोऽस्य हृद्यो

गृह्णाति तं परमसौ रसिको द्विरेफः ॥ ८९ ॥

वन्ध्ये किमन्ध शुक्र सीदसि काञ्चनारे

पुष्पश्रिये पटुरसौ न फलागमाय ।

उड्डीय गच्छ फलितं तरुमन्यमाशु

आतर्न चेत्युनरुपेप्यति तेऽनुतापः ॥ ९० ॥

पृथन्तां त्वयि पीनमीननिवहग्रसैर्बका निर्भरं

पङ्केरुत्फलमूलशैवलगणानश्नुतु कारण्डवाः ।

अन्ये चापि चिरं चरन्तु विहगाः स्वच्छाश्च पद्माकर

आतर्या पुनरभ्युदेति सुषमा हंसैरमीभिर्न सा ॥ ९१ ॥

नै स्थाने विकचकमलश्रेणिगुञ्जद्विरेफा  
 न भ्राजन्ते किमिह सलिलोदीर्णरागास्तडागाः ।  
 कृत्यायं तदपि कुधियां दर्दुराणां समूहः  
 कस्मात्कूपे निपतति वयं तत्र बीजं न विद्मः ॥ ९२ ॥  
 चेदेकदा न सरसीषु न वा नदीषु  
 वारीण्यवाप दुरवग्रहदूषितासु ।  
 तर्त्किं तृषार्तिविभवाकुलितोऽपि तोय-  
 पानाय कूपमनुधावति वारणेन्द्रः ॥ ९३ ॥  
 स्मै हस्तिपते प्रसारय करं कूपाय तृष्णातुरो  
 भाची नैव तव प्रसारितकरस्थाप्यम्बुलाभोऽप्यतः ।  
 त्राणीह दिनानि धेहि हृदये धैर्यं भविष्यन्त्यमी  
 द्राग्धाराभिरितस्ततो जलमुचां पूर्णास्तु पद्माकराः ॥ ९४ ॥  
 किं गर्वमुद्रहसि कच्छप गाधतोये  
 पद्माकरे समवहेलितदिव्यकूर्मः ।  
 स्यादेव चेत्पुनरवग्रहदोषशुष्क-  
 स्तत्रावधारय विधिं निजजीवनस्य ॥ ९५ ॥  
 निदाघे छायायै तरणिकिरणोत्तापिततनु-  
 र्वटं यावद्विन्ध्येऽनुसरति समृद्धं करियुवा ।  
 तथा तुङ्गश्चायं दवदहनकीलैः कवलितो  
 यथाभूदामूलं दहनमहसा भस्मनिचयः ॥ ९६ ॥  
 यदृच्छा जाताभूदुपवनतटे काचन शमी  
 समृद्धिं योऽधानाधिकृतपुरुषैः प्रापि कृपया ।  
 तथाकस्माद्यस्यां हुतभुगुदियायान्तरगतौ  
 यथाभूदासन्नद्रुमनिवहदाहाय कुशला ॥ ९७ ॥  
 संतोषयाहि मकरन्दभरेण भृङ्गा-  
 नम्भोज संपदि वरो हि परोपकारः ।

दोषागमोऽयमतिरांनिहितो यदस्मि-

न्कान्तिर्न तेन मधुना गमनं त्वगीपाम् ॥ ९८ ॥

अन्येऽपीह लसन्ति किं न कुसुमश्रेणीसमृद्धश्रिय-

स्ते ते चम्पककाञ्चनारबकुलाशोकादयो मूरुहः ।

हे माकन्द तथापि भेदविदुषामिन्दिविराणां मनः

सान्द्रानन्दमहर्निशं रसवति त्वय्येव विश्राम्यति ॥ ९९ ॥

यज्जातोऽपि चतुःपथेऽत्र विषये निःशाखिभूमण्डले

शाखाभिर्निबिडाभिरुन्नततरच्छायोऽसि यत्त्वं पुनः ।

तं न्यग्रोधतरो राहस्य बहलच्छायाभिलापाय त-

त्पान्थानामुपरोधखेदमधुना नैदाधमध्यदिने ॥ १०० ॥

विश्वेषां त्रिदिवौकसामपहरन्नार्तिं हृदामन्वहं

यद्यप्याकुल एव तिष्ठति भवाञ्जानाम्यहं तत्त्वहो ।

हंहो कल्पतरो परोपकृतये सृष्टोऽसि यद्वेधरा

तत्त्वत्तोऽहमपीप्सितासुपकृति किञ्चित्समीहेतमाम् ॥ १०१ ॥

तिष्ठामो विपिने सरःसु सलिलं खैरं पिवागस्तृणा-

न्यन्नो यद्यपि सर्वतो भयपराधीनाश्च वर्तामहे ।

निर्वीजं प्रहरन्ति हन्त तदपि व्याधा इमेऽस्मान्मृगा-

नीदृश्येव विधातुनिर्भित्तिव(र)तः किं कुर्म एते वयम् ॥ १०२ ॥

धन्या रोहणभूरियं सहजतो यस्या मणिश्रेणयः

पर्यन्तेषु लुठन्त्यकुण्ठतरुचिव्यालिसदिग्मिद्ययः ।

किं त्वस्याः पुनरन्य एव महिमा श्लाघ्यः समन्तान्मणी-

न्यो गृह्णाति निजेच्छयैव सरसं गृह्णातु ना समतिः ॥ १०३ ॥

मातङ्गाश्चलताप्यतस्त्वमपि हे शार्कूल वूरं व्रज

त्वं चान्यत्र वराह निःसर पुरो यावत्स्थितं तत्स्थितम् ।

सोऽय दीर्घकरीन्द्रकुम्भनखरक्रोडस्थमुक्तावली-

भासा दन्तुरयन्दिशो निविशते पञ्चाननः कानने ॥ १०४ ॥

चेदङ्गीक्रियते न मत्तकरिणा भृङ्गीयुवा गौरवा-

द्भूयादस्य गुणालयस्य तदये चित्तव्यथा किं वृथा ।

सौरभ्यस्त्रवनिर्झरभ्रमदलिभ्राजत्प्रसूनप्रभा-

स्तास्ताः सन्ति लवङ्गिकाप्रभृतयश्चेतोमुदे चेहताः ॥ १०५ ॥

करटिकठिनदन्तोलेखसंकर्षिताया-

मविरलघनवारासारसेकाष्ठतायाम् ।

अपि सुभगमुहूर्ते यत्नतो बीजमुष्टं

गिरिशिलारशिलायां रोहते किं कदापि ॥ १०६ ॥

एतस्यां वनसीम्नि यद्यपि वसत्युग्रोऽपि कण्ठीरवो

निःशङ्क करिशाव संचर तथाप्याकर्ण्य वार्तामिमाम् ।

अन्ये ते करिणो मदोत्कटकटस्थानभ्रमच्छ्वापद-

श्रेणीगुञ्जितरञ्जितेषु हरयो येषु प्रहारप्रदाः ॥ १०७ ॥

रे रे शूकरयूथनाथ महता तारुण्यदर्पोष्मणा

दन्ताभ्यामिह पातनाय यतसे शालद्रुमस्यास्य किम् ।

जग्मुर्यत्र कठोरपर्वतशिलातुल्यत्वन्नि प्रांशवो

दन्ता निष्ठुरवज्रकोटिकठिना दिग्दन्तिनां कुण्ठताम् ॥ १०८ ॥

लेभे य शुभदा तपोभिरमलैः श्रीपद्मनाभात्सुतं

यद्देशो गिथिलाखिलावनितलालंकारचूडामणिः ।

तेनेदं मधुसूदनेन कविना विद्यावता निर्भितं

श्लोकानां शतकं मुदे सुकृतिनामन्यापदेशाह्वयम् ॥ १०९ ॥

निरवद्यमद्य शतमेतदतिप्रकटार्थवर्णपदसंवलितम् ।

द्भुज(उच्चि)तीकुलाम्बुजवनीरविणा मधुसूदनेन कविना रचितम् ॥ ११० ॥

इति मैथिलमधुसूदनकृतमन्यापदेशशतकं समाप्तम् ।

श्रीलक्ष्मणाचार्यग्रणीता  
चण्डीकुचपञ्चाशिका ।

श्रियं नौमि देवीं परां पारिजातां पदाम्भोजरेणूपसेवापराणाम् ।  
यदाद्याक्षरस्याभिधेयेन शूली प्रलीढोऽपि मृत्युप्रजेता गरेण ॥ १ ॥  
आशादासीभिरूर्ध्वं करविधृतचतुष्कोणभागाभखण्डैः

खण्डैराढ्या पटानां विधुरविघटिता शुष्कतावासयेया ।  
स्वात्मानाधः पतन्ती सज्जवमसकृदाकर्षणक्लान्तिपङ्क्ति-  
श्वासोच्छ्वासौघपूर्णा हिमगिरिदुहितुः पातु वोऽपूर्वकन्था ॥ २ ॥  
आसीद्विरिञ्चिवरदा सुरसार्थतीर्थं

तेजोमयी मखभुजामखिलास्ति शक्तिः ।  
एवं भविष्यति पुरोऽपि पुरारिपली  
त्रैकालिकं यदिति तन्मह आद्यमीडे ॥ ३ ॥  
मध्ये पीयूषसिन्धोर्धनकुसुमलसत्कल्पवृक्षान्तराले  
दिव्ये मण्यन्तरीपे त्रिदशपरिवृढमौढगीर्वाणवर्ष्या ।  
शर्वाणी पूर्णमण्याभरणरणरत्पाणिनाभ्यर्णवाणीं  
तूर्णं चिन्तामणेर्भामपि सदसि सदाश्लिष्य सिंहासनेऽस्ति ॥ ४ ॥

वन्दारुवृन्दारकसुन्दरीणां सीमन्तभृङ्गाञ्चितपादपद्मा ।  
संस्तोतृपद्मापतिपद्मजन्मस्वाराट्पिकाल्याभ्रगुणा विभाति ॥ ५ ॥  
यत्रोदग्रहरिन्मणिप्रविलसत्सौधाङ्कुराणां गणै-  
रुद्गीर्णैर्निजगर्भतश्च चणकैः साम्यं गतानां नवैः ।

मुक्तानाममृतद्युतेरपि भरं वीक्ष्य स्थितानां हृदि  
श्रान्त्याखू रभसोत्पपात हृदये सारङ्ग एतन्मुधा ॥ ६ ॥

१. राधावेषीमाधवयोस्तनूजन्मा सामगोपनामकोऽत्रिवंशमुक्तामणिर्दीक्षिणात्यप्रकाऽ  
लक्ष्मणाचार्यः सद्यस्त्रिप्रान्तवर्तिनि वाईसंज्ञके नगर आसीदित्यादि सर्वं प्रकृतनिबन्धस्य-  
कादशद्वादशत्रयोदशश्लोकैरुपसंहाराच्च व्यक्ततरमास्ते. भाति चायं नवीनः. २. अस्या  
पञ्चाशिकाया एकं पुस्तकं राजगुरु-पर्वणीकरोपनामक-भट्टश्रीनारायणशास्त्रिभिः स्वहस्तेभ  
विलिख्य काव्यमालार्थमस्म-यं दत्ताम्, तदाधारेणैतन्मुद्रणमजनीति तेषां विद्वन्मणीना  
महान्तमुपकास्मुरीकुर्मैः.

पादारविन्दस्य पुरंदरोऽपि सेवां विधातास्म्यहमेव देव्याः ।  
नार्हस्त्वमसिन्निति वज्रपाणिर्व्याक्षिप्यते यत्र गणैर्विचित्रम् ॥ ७ ॥

विडौजसि पदाम्बुजे निविडतेजसि त्र्यम्बक-  
स्त्रियाः प्रणतिमीप्सितप्रतिपदाप्तये निर्जरैः ।

हरावपि हरे विधौ प्रणतिकर्मकर्मीणके  
जयाम्ब जगदम्बिके जयजयेति यत्र ध्वनिः ॥ ८ ॥

तत्रैकदा निखिललोकचरित्रविद्धिः  
संप्रार्थिता भगवती प्रणिधीनवर्गैः ।

विज्ञाप्यमस्ति किमपीति रहस्यमस्म-  
द्वृग्यायिनः कविवरस्य कृतेर्विचित्रम् ॥ ९ ॥

किं कुङ्कुमोऽस्ति कलितामरभोज्यवीची-  
सारप्रसारवचसां प्रमुख. कवीनाम् ।

यत्काव्यमन्यकविता विधुनोति जीर्णा  
जायामिवाभिनवमुग्धवधूस्तनश्रीः ॥ १० ॥

असह्यभरसह्यभूधरमणौ महाराष्ट्रके  
महाबलजटाद्वनिप्रथितकृष्णवेणी धुनी ।

तदम्बुलहरीप्लुता जयति वाजिसंज्ञा पुरी  
स लक्ष्मणकवीश्वरो वसति तत्र वृत्त्या स्वया ॥ ११ ॥

वेणीमाधव एव यस्य जनकः प्रख्यातकीर्तिस्तथा  
राधा यज्जननी सती गुणवती रामोऽपि यत्सोदरः ।

अत्रिर्गोत्रपुमांश्च यस्य कविता चेतोहरा सामगो-  
पाहो यः किल राजते चरणयोर्देव्या भवान्याः स्वयम् ॥ १२ ॥

यस्य गुरुर्यो जातो दण्डकराभिन्नपर्वतान्वयतः ।  
रघुनाथमन्दराद्विर्मथितुं तर्कादिशास्त्रचयजलधिम् ॥ १३ ॥

स त्वसात्पदपङ्कजस्फुरदमन्दानन्दसदोहद-  
स्यन्दन्मञ्जुमरन्दसुन्दरमधुव्यालोलरोलम्बकः ।

सत्पोतेतरताविनीतवनितासंभोगशून्यः पुन-  
 र्योऽसौ संप्रति कथ्यते मम गुणप्रौढिप्रवद्धात्मकः ॥ १४ ॥  
 तस्यैव चेत्किमपि काव्यमकव्ययेच्छो-  
 रसत्सभापरिसरे पठनीयमस्ति ।  
 यन्मत्पदाम्बुजमधुप्रतिषेचनेऽस्य  
 मृद्वीकयापि न कयापि न मृद्विकासः ॥ १५ ॥  
 श्रुत्वादेशं दूतवर्गैर्भवान्या न्यासान्धन्यान्वीक्ष्य वाचः कवेस्तान् ।  
 न्यस्तो मूर्धा स्वामिनीपादपद्मे कर्त्रेत्युक्तं तत्कृतेर्यत्कृतेऽत्र ॥ १६ ॥  
 सावधाना ततो देवी काव्यश्रवणकर्मणि ।  
 जातेत्यालोच्य सह्रगवर्गैः काव्यं प्रवर्ण्यते ॥ १७ ॥  
 यद्यपि पदनुतिरादौ कार्या मातुस्तथापि विश्वस्य ।  
 मुख्यमिति स्तनपानं लक्ष्मणबालेन तत्स्तुतिर्विहिता ॥ १८ ॥  
 प्रालेयशैलजनुपः सुहिरण्यवहया  
 गौर्याः पयोधरविचित्रफलं पिबामि ।  
 यत्स्पृशेनादपि बभूव स शूलिनोऽपि  
 मृत्युंजयत्वविभवैकपदेऽभिषेकः ॥ १९ ॥  
 कल्याणावलिमातनोतु नितरां कर्पूरपूराधिक-  
 प्रालेयं तुहिनालिशैलदुहितुस्तुङ्गं तदङ्गं हृदः ।  
 येनाकारि पुरारिभालनयनज्वालाकरालावली-  
 बाढोल्लीढतनुस्तदीयहृदि सोऽनङ्गोऽपि रङ्गे नटः ॥ २० ॥  
 आजीवं तदुपासहेऽद्रिदुहितुः कर्पूरगौरं कुच-  
 द्वन्द्वं नीलगलं सुचन्दनयुतं तत्प्राङ्मुखेन्द्वङ्कितम् ।  
 यद्वीक्ष्यैव ममर्द किं नवमिदं जीवत्यशेषे मयि  
 प्रारूढं शिवयुग्ममन्यदबलाहन्मर्मणीतीर्थ्या ॥ २१ ॥  
 प्रत्यूहावलिमालुनातु दयया यश्चार्धनारीकुच-  
 प्रान्तोत्तुङ्गपटीरपङ्कमदनीमीनैकमुद्राङ्कुरः ।

यं कृत्वा स्वयमेव मन्मथरिपुः पाणिश्रितस्वेदतो  
 यातः सात्त्विकतां हि तत्कज इति ध्यात्वा सरार्तोऽभवत् २२  
 शर्वाणीकुचकूलमूलविलसत्कर्पूरकस्तूरिका-  
 काश्मीरत्रितयावलेपरचनाचातुर्यचर्यावतात् ।

यामुद्दिश्य महेशमानसमहाहंसः प्रयागस्थिता  
 वेण्येवेत्यवधारयन्निव ममज्जानन्यवृत्तिश्चिरम् ॥ २३ ॥

नित्यं पायादपायाज्जगदिह तु शरच्चन्द्रगौरप्रभासौ  
 गौर्या वक्षोजयुग्मद्वयशिखरचरत्तारहीरालिमाला ।

चण्ड्या मे नाथचेतोविहरणनिपुणेतीर्ष्यया तत्र बद्धां  
 गङ्गा निश्चित्य भर्गः करमपि च ददौ यत्पदे मोक्षकामः ॥ २४ ॥

नुमोऽपर्णारामस्थलहृदयकासारतटग-

प्रबलगाद्वक्षोजच्छलमिलितचक्राह्वयुगलम् ।

दरालोकाच्छंभोः शिशिरशशिरेखानखगता

सरन्ती सापह्य व्यथयति नितान्तं यदिह सा ॥ २५ ॥

वन्दे तत्कुसुमायुधान्तकवधूतुङ्गस्तनाञ्जद्वयं

दुग्धामन्दमरन्दमन्दिरमिदं चूचालिलीढं परम् ।

नित्यास्येन्दुविकासनान्मुकुलितं षडूक्रवक्राम्बुजैः

पीतं किं किमितीश्वरस्य मनसो येनाभवद्विस्मयः ॥ २६ ॥

मल्लीस्रक्फणिभोगभूषणमणिश्रेणीविदूरोल्लस-

न्मैनाकाचलसोदरी कुचरसाधारद्वयी मञ्जुला ।

यस्याः स्पर्शनतस्त्रिलोचनमनोमानव्यपायोऽभव-

त्पायात्सा निखिलां हि विष्टपलता ससारङ्गञ्जानिलात् २७

तुषारगिरिकन्यकाकुचतटीपटीराटवी-

विपाटयतु कङ्कटोद्भवकठोरतापं हि सा ।

यदीयदरदर्शनादपि गरप्रलीढो हरः

सुखेन धनसारति स्मररिपुर्भहोत्रः शिवः ॥ २८ ॥



रचयतु शिवं वक्षोजन्मद्वयं द्रुहिणोज्ज्वल-  
 त्कनककलशत्विङ्गीजं तन्निशुम्भरिपोश्चिरम् ।  
 तदपि च मुहुर्दर्शं दर्शं कपालिकरोच्छ्रित-  
 प्रखरनखरप्राञ्चच्चन्द्रोदयोऽपि भवत्यहो ॥ २९ ॥  
 दूरीकरोतु दुरितानि पुरारिदार-  
 वक्षोजशैलमिथुनं जितमन्दराद्रि ।  
 येनाभवद्भवमनोऽर्णवतः प्रमोद-  
 पीयूषमत्र हुतमन्मथजीवनाय ॥ ३० ॥

अपारां संपत्तिं दिशतु कुचरत्नक्षितिधरः  
 समुत्तुङ्गस्थानं सुमनस उमे ते मम चिरम् ।  
 यदीये मूर्ध्नि श्रीगलकरनखालिद्युतिभर-  
 स्फुरद्गङ्गाभङ्गा इह हि विहरन्त्येव सततम् ॥ ३१ ॥  
 तं कासरासुरविमर्दसमुत्थशोण-  
 शोणार्दशोणितकणं स्तनमम्बिकायाः ।  
 वन्देऽमरेन्द्रकरिणः कृतशिल्पचित्रं  
 यच्छंभुहृद्यपि कटं सरणीबभूव ॥ ३२ ॥

उद्दामद्विपकुम्भदर्पदमनं प्रालेयशैलङ्गजा-  
 वक्षोजद्वयमत्र भद्रमनिशं धत्तां ममाप्राकृतम् ।  
 यच्छ्रीकण्ठकठोरकोटिनखरश्रेणीसृणिस्थापन-  
 प्रद्योत...थुभाजनं समभवत्पुष्पायुधायोधने ॥ ३३ ॥  
 सौवर्णाचलसानुसंमितकुचद्वन्द्वं भवान्याः स्तुमः  
 सेनानीस्फुरितद्विवेदरसनासंसर्पमञ्चायितम् ।  
 ईशो नैजकरोरुभूषणगणं मत्वेति भूयस्तरा-  
 मादातुं यतते यदीयशिखरप्राग्भारपाणिभ्रमः ॥ ३४ ॥  
 मालूरद्गुफलप्रदर्पशमनं प्रालेयभूमीधर-  
 प्रत्युत्प्रतिपक्षबीजमपरं दुर्गास्तनाद्रिद्वयम् ।

यद्भोगैकदशः पिशाचनृपतेर्वक्षःस्थले जाग्रती  
 चित्रा कापि विसंस्थला नमत तत्कण्डूरखण्डाभवत् ॥ ३५ ॥  
 दिग्दन्तावलकुम्भमौक्तिकमणिश्रेणीकमेणीदशः  
 शर्वाण्याः कुचगुच्छयुग्ममवतात्संसारतापाद्भुतम् ।  
 यस्योपान्तसमुत्पतत्पशुपतिव्यालोलसामिस्फुर-  
 ल्लीलापाङ्गतारङ्गभृङ्गसुभगैः शृङ्गाररङ्गायियत्(?) ॥ ३६ ॥  
 स्मरारातेः स्वान्तप्रकटकुमुदं मोदयति यो  
 हृदाकाशस्थस्तद्दहननयनाब्जं मुकुलयन् ।  
 दधच्चूचं लक्ष्म प्रकटयति चक्राह्वयुगलं  
 निहन्त्वद्रेः कन्याकुचविधुरघध्वान्तपटलीम् ॥ ३७ ॥  
 प्रालेयाचलकन्यकाकुचतटीपाटीरमोद्गायितां  
 पापाटोपकठोरकष्टपटलान्यापाटयन्ती स्तुमः ।  
 यत्रापीनपिनाकपाणिकठिनोरःपीठकण्ठोल्लुठ-  
 द्यालालीवलयवलेखमकरोदालिङ्गनेऽन्योन्यतः ॥ ३८ ॥  
 मातः पर्यभिवादये सुरपुरोद्यानान्तरालोल्लस-  
 न्द्रुजन्यप्रसवासवावसथमुद्रक्षोजकोषद्वयम् ।  
 यस्यान्तः परमेश्वरस्य करतः समर्दनव्यापृतौ  
 भूतिः संक्षरति क्षपापरिवृढार्भप्रेड्यचूडामणैः ॥ ३९ ॥  
 परिधीमहिते कुचस्थली मणिकान्तिद्युनदीनभःस्थलीम् ।  
 शिवपाणिनखेन्दुमण्डली निजमौलौ विनिधाय या स्थिता ॥ ४० ॥  
 मातुर्नौमि पयोधरौ त्रिजगतामारम्भकुम्भौ शुभौ  
 भावत्कौ भुवि तौ भवप्रियतमे भाव्यक्षतौ भासुरौ ।  
 यौ श्रीकण्ठकरप्रवाललतिकामूर्धस्फुरत्पल्लवौ  
 षड्भ्रुद्विरदाननाननवनोज्जन्मामिलीढौ चिरम् ॥ ४१ ॥  
 वक्षःपीठे पटाढ्यं स्मितविबुधधुनीनिर्झरैश्चाभिषिक्तं  
 मातर्वक्षोजराजं श्रितपदिमणिरुक्चामरं ते नमामि ।

छत्रं क्षीरं पिपासोर्निटिलशशिकलां यत्र पुत्रस्य मत्वा  
 दुर्गाधीशो महेशः करमपि स ददौ तत्स्थमाराभिनुन्नः ॥ ४२ ॥  
 पटासक्तं वक्षोजनियुगमपूर्वं गिरिपतेः  
 सुकन्ये मन्ये ते नवसुभगसारिद्वयमिति ।  
 यदुत्तुङ्गोत्सङ्गे मृगधरधराक्षानुसरणं  
 कराब्जव्यापारैः सममनिशमुन्मूलतितराम् ॥ ४३ ॥  
 धयत्येतौ धाता जगदखिलमेतद्रचयितुं  
 तथा पातुं विष्णुः पिबति हरजाये तव कुचौ ।  
 इति प्रेक्षं प्रेक्षं स्वयमपि हरो मर्दयति तौ  
 जगत्संमर्दायाभ्यसति किमु विद्यामभिनवाम् ॥ ४४ ॥  
 भवेतां क्षेमाय स्मरहरवधूरोजकरिणौ  
 ययोरेका रोमावलिक्वपटशुण्डाद्भुतकरी ।  
 महादेवस्वान्तप्रचुरतरकासारगतया  
 यया तद्व्यापाराम्बुजमपहृतं क्रीडनविधौ ॥ ४५ ॥  
 उदञ्चन्तौ मातस्तव कुचहरी हृद्हरिमुखा-  
 त्कुरङ्गानां तारौ शिवहृदटवीसीमनिहताम् ।  
 निहत्यैनःश्रेणीमददुरधिरोहद्विपपतिं  
 प्रकुर्वाणौ मुक्तावलिमयमिदं यौ त्रिभुवनम् ॥ ४६ ॥  
 तवेमौ वक्षोजौ वृजिनहरणौ दिव्यहरिणा-  
 वहं ध्याये मातर्दितिजतृणराश्यन्नरवरौ ।  
 विरूपाक्षस्वान्तोपवनवरयात्रा चिरतरं  
 ययोरस्ति साराभिघशबरधाटीव्यतिकरे ॥ ४७ ॥  
 दृढं कूर्पासेन प्रतिपिहितमुर्वाधरसुते  
 भवानि त्वद्भक्षोरुहयुगलमीडे तदनिशम् ।  
 स्मरन्तं वैरं तं स्मरमपरमासाद्य सुहृदं  
 स्थितं संलीयेति व्यथयति हरो यत्पटगृहे ॥ ४८ ॥

वक्षस्तरक्षुवरसंस्थमुमे कुचं ते  
तं नीलकण्ठपरिलिङ्गितभोगमीडे ।  
यत्रेश्वरस्य मनसस्तव रूपमेवे-

त्याकल्पकल्पनमभूत्प्रविलोकनेन ॥ ४९ ॥

वनं वक्षोजं ते नव[न]वहिरण्याकृतिधरं  
नुमस्तं प्रह्लादावलिजनकमद्रीश्वरसुते ।

यदीयाभोगेऽस्मिन्ननुपमनखालिन्नगततिः

स्फुरत्याकल्पं श्रीगलकपटकण्ठीरवकरैः ॥ ५० ॥

वर्धिष्णुर्बलिमस्तकस्थितपदो वक्षःकृतश्रीः सुखं  
कुर्यान्नस्तुहिनावनीधरसुते वक्षोजविष्णुस्तव ।

विष्णुः शंभुहृदीति वाक्यममलं सत्यं विधातुं सत्यं

यस्तूर्णं कृतसंस्थितिर्विजयते तस्यैव हृन्मन्दिरे ॥ ५१ ॥

मनस्तिमिरशान्तये प्रतिपदं कुचार्कद्वयं

भवानि तव चिन्त्यते हृदयदेववर्त्मस्थितम् ।

विकासयति संततं शिवमनःसरोजं परं

यदेव दिवसे कथं व्यथयतीह कोकानहो ॥ ५२ ॥

सरान्तकरवल्लभे तव पयोधरश्रीफल-

द्वयं स्मरति यो जनः स भवतीह सच्छ्रीफलः ।

इतीव किल बोधयन्स्मृतभवत्कुचश्रीः स्वयं

समुद्रमथने पपावपि गरं हरः श्रीफलः ॥ ५३ ॥

स्मृता तव कुचद्वयी तुहिनशैलवाले हर-

त्यसावधभरं भवप्रियतमे नृभिः कैरपि ।

इतीव हृदि तां दधौ विधिशिरोविभेदोद्भवं

प्रचण्डवृजिनावलीकवलितः कपाली ध्रुवम् ॥ ५४ ॥

उच्चैरुच्चैः पदं या नयति गुरुतरं वर्धयत्येव भोगं

भूभृत्सत्तां तनोति क्षितिधरतनये त्वत्कुचश्रीः श्रिये नः ।

यद्दीक्षाभिः कपर्दीं प्रथमपरिवृद्धो भैक्ष्यवृत्तिः कपाली  
 सोऽपि श्रीमान्विचित्रं सपदि च जगतामीश्वरोऽभूत्सुखेन ॥ ५५ ॥  
 वक्षःस्थं दितिजरिपोस्तवाभिवन्दे  
 तारुण्योदधिजसुरोजकौस्तुभं तम् ।  
 यत्स्थाने स्मरजनकं महो हि किञ्चि-  
 त्संमोहं सपदि महेशितुश्चकार ॥ ५६ ॥  
 तारुण्याम्भोधिजन्मा दलितसुमकरः कामदत्ते प्रकामं  
 कामं यच्छत्वर्णे पृथुहृदयजनुः पारिजातद्रुजातः ।  
 दैत्यव्रातातपन्नः पदगतजगती छायाया सै रसौधै  
 रक्षंस्त्वृत्ति च कुर्वन्मवहृदयमहानन्दने नन्दते यः ॥ ५७ ॥  
 मातः स्तन्यमधु स्तनस्थमनघं यच्छत्वजस्र तव  
 प्रौढोल्लासमखण्डितं पशुजनुःपाशच्छिदं सुन्दरि ।  
 यत्पान गणपे प्रकुर्वति शिशौ चेतोदृशौ पश्यतः  
 शंभोर्मुग्धमभूद्भूवतुरहो व्यावूर्णिते च क्षणात् ॥ ५८ ॥  
 शैलेलापालवाले नुम इह विबुधप्राणजीवातुमूर्तिं  
 क्षीरोदन्वत्प्रभूतं भवगदहसुरोजन्मधन्वन्तरि ते ।  
 यस्योपास्तिप्रभावात्पितृगहनगतो वासुकिं कालकूटं  
 कण्ठे विभ्रच्च शूली नयनगहुतभुक्सोऽपि मृत्युंजयोऽभूत् ॥ ५९ ॥  
 चञ्चलीलामचोलीसलिलदपटलीलीनमम्लानमाला-  
 लोलाल्पाङ्गं दधानं धरणिधरसुते नौमि ते तं कुचेन्दुम् ।  
 यस्यालोकैर्विनिद्रं भवति भवमनःकैरवं हर्षितं च  
 क्षीरासारासृत्तौषं रसवदनमुखैः पातुकामैश्चकोरैः ॥ ६० ॥  
 क्षीराशंसकलकामदमावके ते  
 वक्षोजनुः सुरभिरूपमकं निहन्तु ।  
 यत्पातृषण्मुखगजास्यहरीन्द्रमुख्या  
 वत्सा रसस्थरसनावसनैर्विरेजुः ॥ ६१ ॥

विचित्रालेखाढ्य समरदसुचातुर्यकलितं

दधे मातस्त ते हृदि हृदयजैरावणमहम् ।

यदीयाञ्चद्रोमावलिकपटशुण्डा शिवमनः-

सरोजं तच्चक्षुः सरसि परिविश्यैव हरति ॥ ६२ ॥

भगवति तव वक्षोजन्मरम्भास्वरूपं

शुकहृदि सुफलस्य भ्रान्तिदं दर्शनेन ।

दिशतु मम शिवं तन्नृत्यतीशस्य चेतः

कमलमिव सुधर्मा दिव्यदेशे चिरं यत् ॥ ६३ ॥

उदग्रग्रीवं तेऽविरलमसृणं नौमि गिरिजे

सुवृत्तं हीरोद्यन्मणिरुचमुरोजेन्द्रतुरगम् ।

पयः पातुं श्लिष्टद्विरदमुखषड्भुक्वदना-

न्यपश्यत्सर्पेशो गणपतिपिता यत्र सहसा ॥ ६४ ॥

दितिजजनविनाशकं नमस्ते भगवति कुचकूटकालकूटम् ।

यदिह हृदि हरस्य कण्ठलभं किमिति मदन्यदितीर्ष्यावतस्थे ॥ ६५ ॥

कर्पूरकुङ्कुमसुनाभिजचित्रलेखं

मन्ये कुचं वलयितं जननीन्द्रचापम् ।

यस्योद्भवे स्मररिपोः प्रववर्ष शंभो-

रानन्दजाश्रुसलिलं नयनाम्बुवाहः ॥ ६६ ॥

शर्वाणि ते तरुणिमोद्गमसिन्धुजातं

मन्ये कुचं दरमहं वृजिनावलिघ्नम् ।

यं कुर्वतो निजकरे शशिशेखरस्य

जातः स्मरैकजनकत्वपदेऽभिषेकः ॥ ६७ ॥

धराधरसुते सुतत्रिदशपेयमाशास्महे

तव स्तनजनुःसुधारसमसारसंसारहम् ।

स्मरामि नयनोज्ज्वलनजालदग्धोऽप्यसा-

वनङ्ग इह यत्पदे कृतपदेन संजीवितः ॥ ६८ ॥

अलमलममलोहैः श्लोकजालैः कवेस्तै-  
 र्यदिदमखिलमेतैः क्रीतमेवास्मदीयम् ।  
 पुनरपि यदि चैवं वर्ण्यते तर्द्धहं स्यां  
 तदपि भवतु चेत्किं पारितोषीयमस्य ॥ ६९ ॥  
 इत्याकर्ण्य वचो विचार्य च चमत्काराञ्चितं चेतसि  
 श्रीदेव्याश्चकिताः प्रभोः प्रणिधयश्चक्रुस्तथा तैः परम् ।  
 भूयः किञ्चिदुदञ्चितस्तबकया वाचेदमन्विष्यते  
 यच्चोक्तं किल पारितोषिकमिति स्यात्किं तदुक्तं वद ॥ ७० ॥  
 स्तोत्रं गृहीतमनघं स्तनपाललक्ष्म्या  
 शुल्कं मदीयमखिलं हि मयास्य दत्त्वा ।  
 शिष्टाहमस्मि मदभेदमनघमेतं  
 दास्यामि तस्य परितोषणिकं सुखेन ॥ ७१ ॥  
 एतदेव कविराजमानसे काङ्क्षितं लसति संततं किल ।  
 अन्यदेकमपि दीयते स्वतः श्रूयतामनुचरेश्वराः स्फुटम् ॥ ७२ ॥  
 इति स्तनघटस्तवं पठति यस्तु चण्ड्या मम  
 प्रसन्नहृदयः प्रियो भवति मे सदा सूनुवत् ।  
 कविर्भवति भूमिपस्तुतवचःप्रपञ्चः क्षितौ  
 लभेत किल वाञ्छितं सहृदि सुन्दरीणां सरः ॥ ७३ ॥  
 मदीयचरणाम्बुजे भवति भक्तिभाजां प्रभुः  
 क्षितीशमुकुटस्थितप्रसवपूज्यपादाम्बुजः ।  
 अनेकनवपद्मिनीस्तनगिरीन्द्रकान्तिच्छटा-  
 जटालहृदयान्तरो(रः) [सद]सि संस्थितो राजते ॥ ७४ ॥  
 यः श्रद्धया मम घनस्तनकुम्भलक्ष्म्याः  
 स्तोत्रं पठेत(?) किल संश्रुणुयात्सलोकः ।  
 गीर्वाणवामनयनानयनारविन्द-  
 जालप्रभासरणिकज्जलतामुपैति ॥ ७५ ॥

पृथिव्यां भूपालो भवति नववामोरुनयन-  
 प्रफुल्लाम्भोजन्मद्युमणिरपि वाचा सुरगुरुः ।  
 निरस्तप्रोच्चण्डाखिलरिपुगणो मत्कुचतटी-  
 स्तवं कुर्वन्नित्यं जयति निजलक्ष्म्यापि धनदम् ॥ ७६ ॥  
 यश्चित्ते मम कुचसंस्तवं दधाति  
 प्रावीण्य सकलकलासु सोऽयमेति ।  
 आम्नायस्सरणमपीह मामकीने  
 पादाम्भोरुहयुगले लभेत भक्तिम् ॥ ७७ ॥  
 रमापि सद्ने सदा कृतपदा मुदा दासव-  
 द्विपुर्भवति मित्रवद्भुवतिसंगमो मोक्षवत् ।  
 अवागपि कवीशवद्भवति पातकं पुण्यव-  
 दशोभिरमला दिशो दश भवन्ति यस्तं पठेत् ॥ ७८ ॥  
 चण्डीकुचपञ्चाशत्संज्ञमिमं यः स्तवं नवं पठति ।  
 स नरो न पुनर्जनुषे भवति हि निःश्रेयसाय मे दयया ॥ ७९ ॥  
 तथास्तु किल तत्परं तव जयन्तु मातः प्रभो  
 पदाम्बुजमधुच्छदाः कविवरस्य मौलौ वरम् ।  
 यतो हि कवितामृतं पिबति यः स मुक्तः श्रुत-  
 स्ततः स भविता न किं जगति मुक्तिकान्तापतिः ॥ ८० ॥  
 इत्युक्तवत्यनुचरेन्द्रगणे पुरस्ता-  
 दम्बापदाम्बुजनुषो(जनिता) मकरन्दधारा ।  
 या स्यन्दिता शिरसि मे कविलक्ष्मणस्य  
 स्वप्नोत्थितस्य तु पुनातु पुनस्त्रिलोकीम् ॥ ८१ ॥  
 यावच्छिवार्धगतमस्ति वपुस्त्वदीयं  
 यावत्त्वदङ्घ्रिकमलं च पुनाति विश्वम् ।  
 तावत्त्वाम्ब चरणाम्बुजयोर्निपत्य  
 याचाग्यहं(महे)किमपि यः शयनोत्थितस्त्वाम् ॥ ८२ ॥



वाक्कायचित्तप्रकृतिखभाव-

बुद्ध्यात्मभिः सदसत्तोरपि संगमेन ।

यद्यत्कृतं यदपि भाव्यमशेषमात-

र्यद्यत्करोम्यखिलमस्तु तवार्पणं तत् ॥ ८३ ॥

इति श्रीमदत्रिगोत्रमाणिक्यसामगोपनामकवेणीमाधवाचार्यसुतरसालंकारपारा-  
वारपारीणलक्ष्मणाचार्यकृता श्रीचण्डीकूचपञ्चाशिका संपूर्णा ॥

श्रीविद्यावागीशकविविरचितं

कौन्तेयवृत्तम् ।

प्रथम सर्ग ।

दिश्युत्तरस्यां निकषा हिमाचलं चकास्ति शैलः किल गन्धमादनम् ।

अन्वर्थमुद्रां निजनाम्नि योजयन्प्रसूनसंपत्तिविसारिसौरभैः ॥ १ ॥

सिञ्चन्ति चेतः सुखवृत्तिधारया यत्कन्दराभ्यन्तरवासिनश्चिरम् ।

मुञ्चन्ति किं चानुचिताः सनातनीर्निरन्वयं बन्धनवासनाः सैमाः ॥२॥

सदा सदारैरनुदारमानसैर्मुदा यदारामविहारसादरैः ।

सैनादनालोकितभानुभानुभिर्विद्याधराद्यैरतिनीयते तपः ॥ ३ ॥

गाढं परिष्वज्य रसार्द्रसुन्दरीरासां पिबन्तो रदनच्छदामृतम् ।

हिमागमे यत्र हि मायता दरीरध्यासते धन्यतरा निरन्तरम् ॥ ४ ॥

अधिश्रयन्तो यदधित्यकावचनं न शाखिनः किं परिणाहशालिनः ।

करम्बितास्तारकमौक्तिकश्रिया स्फुरन्ति नित्यं निशि पुष्पिता इव ॥५॥

शृङ्गाणि यस्मिन्निशि भान्त्यनारतं विचित्ररत्नप्रचुराणि कानिचित् ।

विसृत्वैरूर्ध्वमुखं मरीचिभिः किर्मारियन्त्यन्तिकतारकागणम् ॥ ६ ॥

१. अस्य श्रीविद्यावागीशकवेर्देशकालौ न ज्ञायते, परतु समाप्तिलेखे 'माधवभट्ट-  
तनय' 'भट्टाचार्य' इति त्रुटिपूरणस्योपलभ्यमानत्वेन भट्टाचार्यपदस्य वङ्गेषु प्रसिद्धत्वेन  
वङ्गदेश. कदापि भवेत् मातापितरौ तु सर्गसमाप्तौ 'रमामाधवौ' स्वयमेव स्तवीति.  
२. अस्य काव्यस्य पुस्तकमेकमेव शुद्धप्रायं सप्तपत्रात्मकं प्राचीनं श्रीकृष्णचन्द्रमैट्टे  
काव्यमालार्थं प्रतमिति तेषामुपकारवर्णनेऽशक्तास्ताश्चिरायुद्धाशिषा योजयाम, ३. सर्वा  
इत्यर्थः. ४. सदा इत्यर्थः.

यत्रास्त किञ्चित्पुरुषायितश्रमास्तल्पान्तमध्यास्य शरन्निशान्तरे ।  
 सलीलमिन्दावरविन्दनालकैः पिवन्ति पीयूषरस सुराङ्गनाः ॥ ७ ॥  
 प्रभिन्नसप्तच्छदगन्धिभिर्मदैर्निरस्तविन्यस्तपदैरपि क्रमात् ।  
 यस्मिन्मदान्धद्विपदर्शनोत्सुका मार्गं मृगेन्द्रा मृगयन्ति मानिनः ॥ ८ ॥  
 पञ्चापि पार्थास्तु विना धनंजयं पञ्चालभूपालजया जैयान्विताः ।  
 तीर्थाश्रमारागतिप्रसङ्गतो गिरीन्द्रमेनं समया समाययुः ॥ ९ ॥  
 संभेदमुन्नादतरं तरङ्गिणं वनानि मञ्जूवनानि नेत्रयोः ।  
 निरूपयन्तस्तदुपत्यकासु ते सुतेजसस्तत्र विचेरुरश्रमाः ॥ १० ॥  
 विचित्रधातुद्रवनिर्झरस्फुरच्चानामणीनिर्मितरामणीयकम् ।  
 अन्तर्विलोकोत्कलिकासमाकुलैस्तद्धर्मराजादिभिरारुरुक्षितम् ॥ ११ ॥  
 अथैकमत्या मिलिता जितश्रमा. प्रपातभागानपहाय ते समान् ।  
 अकृत्रिमेणैव गतागताध्वना नगं तमारोढुमुपोपचक्रमुः ॥ १२ ॥  
 अथाञ्जसा स्वेदपृषन्तिसतति मुक्तामणिश्रेणिमिवातिमञ्जुलाम् ।  
 शिरीषमृद्धी स्तनभारमन्थरा बभार मालाभरणं नितम्बिनी ॥ १३ ॥  
 ह्रवस्तुधे वक्रविधौ तथाविधे चलाञ्जले श्वासबलादुरःस्थले ।  
 सकम्पयोः किं च तदूरुदण्डयोर्मृदुश्रियोः शोणपदारविन्दयोः ।  
 समाधिमन्तः स्तिमितातिक्रातराः पेतुश्चतुर्णां मसृणा ह्रगंशवैः ॥ १४ ॥  
 विलासिनीनामिव चारुवीरुधामथाङ्गहारानुपशिक्षयन्निव ।  
 वनाधिदेव्या मृदुचञ्चलीकृतात्किं तालवृन्तादुपलम्भमागतः ॥ १५ ॥  
 समीरणः शीकरसारमुद्गिरन्पराङ्गसङ्गी मकरन्दमेदुरः ।  
 आनन्दयामास नितम्बिनीमिमां विश्रान्तिमेतेऽपि वितेरुरन्तरा ॥ १६ ॥  
 तामाश्रयन्तीमथ मन्थरां गतिं तथानुकुर्वन्नुरागसागरः ।  
 धर्मात्मजन्मा प्रथमामधित्यकां जगाम यामेन समं सहोदरैः ॥ १७ ॥

१. अस्त. क्षिप्त, नष्ट इति यावत्. २. जयेनान्विता, अजयायोनिजया वा.  
 ३. नदीसगममित्यर्थः. ४. पृषन्तिशब्दोऽपि रायमुकुटे स्वीकृतः. ५. आदर्शे सार्धश्लोके-  
 ऽङ्को दत्त..

निभूतयद्विग्निमिताग्ननूरुहान्विहंगमैरन्तिकतो निवेदितम् ।  
 अन्विय तस्या विमलापमाप सा सुधारस पञ्चतयी सरोवरम् ॥ १ ॥  
 अनिप्रकाशेन तलावलम्बिनी विलोकमानेन कणामणीयसीम् ।  
 नटम्बर्त्तमाश्रयताप्यनाविलं क्षणं न साक्षात्क्रियते यदजम्भा ॥  
 अजम्बचक्षु प्रमरावरोधिनो निखातभूमीवदनावलम्बिनः ।  
 चक्रामत. स्फाटिकपट्टकस्य यत्तुलामुपास्ते चतुरस्रताभृतः ॥ २ ॥  
 समन्तमन्तर्गतमन्तसशयं निवेदयन्नुल्लसितप्रभाप्रभम् ।  
 ज्ञानाति मन्ये जनता सरस्तया समीरणान्दोलितसंवरेण यत् ॥  
 विराजिकादम्बनितम्बिनीगिरं रथाङ्गनारीरतिकेलिमन्दिरम् ।  
 पङ्केरुहस्तोमतिरोहितान्तरं तदन्तिके भाति वरं सरोऽन्तरम् ॥ ३ ॥  
 नितान्तदीव्यरकैलहसकध्वनिः प्रतीकचञ्चन्मुकुर्त्तुर्जुनौभिका ।  
 मनोहरन्ती रुचिरेव पद्मिनी रसोत्तरेयं सरसी विराजते ॥ ४ ॥  
 सदारविन्दद्युतिर्द्वैत्सरोहिता समुल्लसच्चञ्चलचारुपुष्करा ।  
 तिग्मात्पोचापतिरस्कृतिक्षमा कादम्बिनी सा सरसीति निश्चय ॥  
 उभेव गौरीयमथापि पार्वतीश्रिया युता किञ्च हरेस्तनूरिव ।  
 द्विजैरुपान्यारुणशोणपुष्करा प्रभातवेलेव विभाति निर्भरम् ॥ ५ ॥  
 लसन्ति चास्या कमलानि मङ्गलं मृगोक्षणाया वदनं विलोकितुम् ।  
 तद्देवनायाः कृतसूर्तिसंततेः समुद्रतानीव मुखानि कौतुकान् ॥ ६ ॥  
 य. सूचयन्नस्य नगाधिराजतां दधाति शैलस्य किलातपत्रताम् ।  
 भोऽयं विशालोन्मुखमुन्द्राग्रणीरन्तस्तयोरस्ति पुराणरोहिणः ॥ ७ ॥  
 निःमधिसौगन्ध्यसमृद्धिशालिना पर्यन्तविस्तारिपटीरशाखिना ।  
 निरन्तरं सौरभमारसक्रमान्निसर्गगन्धां निजभङ्गमापितः ॥ ८ ॥  
 अग्नि प्रशान्तोपलजालकल्पिता तन्मूलमालम्ब्य विशालवेदिका ।  
 सक्रान्तलक्षच्छदगर्भशोभया विभाति गारुत्मतनिर्भितेव या ॥ ९ ॥

१ मवरं जलम्. २ हंसा, कटकध्व. ३. मुकुरा वकुला., आदर्शाध. ४.  
 भृङ्गः, धवलध्व. ५ ऊर्मिकास्तरङ्गा, अङ्गुलीयकं च. ६. पद्मिनी स्त्रीं शोण  
 वती च. ७. कृत् कारिका, नाशिका च. ८. सरोहिता सरोभ्यो हिता, रोहिण-  
 १ च. ९. पुष्करो मेघः, जलं कमलं वा.

अथो मृणालानि मृदूनि कानिचिन्मरन्दसाराणि सरोरुहाणि च ।  
 आदाय मध्येऽहनि विश्रमाय ते निषेदुरध्यासितसाधुवेदिकाः ॥ ३० ॥  
 आहर्तुकामो विहितेन हेतुना समानुमत्यात्तरसं रसोत्तरम् ।  
 भव्ये मृगव्ये विनिधाय मानस जगाम जङ्घालतयार्जुनाग्रजः ॥ ३१ ॥  
 महीरुहच्छायमदभ्रमाश्रितं युवानमेकं तृणतृप्तमंसलम् ।  
 सकृष्णसारं शरपातसंमितां महीमतीत्य स्थितिमन्तमैक्षत ॥ ३२ ॥  
 स यावदिप्वासनिषङ्गसङ्गिनं विभाव्य भीमं वलते पलायितुम् ।  
 संधाय बाणं पवमाननन्दनो जगाम तावत्तदुपान्तिके जवात् ॥ ३३ ॥  
 प्रस्कन्दमानं वसुहस्तपातिनं पश्यन्तमत्यन्तमधीरया दृशा ।  
 आलक्ष्यलक्ष्य चलमेनमञ्जसा विभेद भीमो निशितेन पत्रिणा ॥ ३४ ॥  
 तेने ततस्तेन तदेतदद्भुतं गुणावतंसेन विसारि सौरभम् ।  
 विचित्रचेतोहरमाधुरीभरं करम्बित नूनमनूनतेमनैः ॥ ३५ ॥  
 विभज्य भोज्यं मृदुमेदुरोज्ज्वले शिलातले बल्लभयोपकल्पितम् ।  
 आस्वाद्य सर्वेऽपि विधाय विश्रमं विहारकासारमुपेयुस्तसुकाः ॥ ३६ ॥  
 यथोचितं तान्यवचित्य कौतुकाददूरपद्माकरवारिजानि ते ।  
 प्रसन्नवारिण्यवसन्निपद्वरे सरोवरे चिक्षिपिरे विलासिनः ॥ ३७ ॥  
 तस्मिन्भवं ते भजमानमञ्जसा योगेन पद्माकरनामधेयताम् ।  
 आश्लेषलेशादपि तापमञ्जनं शनैः शनैरेव सरो जगाहिरे ॥ ३८ ॥  
 पयोभिरुच्चैः करतालचालितैः पाणिद्वयैश्च विनिर्गतैरपि ।  
 तौ सारसासारसिकेलिसंगरं जायापती विभ्रमतो वितेनतुः ॥ ३९ ॥  
 तदा रसाद्र्द्रेण हृदा कृतादरावनेकजातीयजलादिकेलिपु ।  
 श्रियं दधानौ रतिपञ्चबाणयोर्जगन्ति जाने जयतः स जम्पती ॥ ४० ॥  
 तत्रारविन्दच्छदभाजि वक्षसा भुजक्षिपाभिश्चरणप्रचारणैः ।  
 निमग्नमङ्गथा शयनीयशीलनैस्तेरुः कलाकौशलकल्पनैरमी ॥ ४१ ॥  
 निर्गम्य तस्मात्सरसो रसोत्तरास्ताम्रारविन्दच्छदचारुचक्षुषः ।  
 आयासनिश्वासासमीरसंगमैरभ्यासमामोदमयं विधायिनः ॥ ४२ ॥

हर्षावगाहोद्भवदेहलाघवाः खेलासमारम्भनिबद्धमध्यमाः ।  
 विश्रामकामा दयितामपीदृशीं निपीयमानाः सुदृशं विशश्रमुः ॥ ४३ ॥  
 मुदं दधानेन तपानुबन्धिना दिनेन तेनेत्यमुदित्वरश्रियम् ।  
 सीमानमुल्लङ्घ्य निसर्गनिर्मितां पराबभूवे कतमो न वासरः ॥ ४४ ॥  
 चित्रार्चिषो रोचिरुदञ्चयन्करैः संकोचयन्कंचन भानुसंचयम् ।  
 अचण्डचञ्चद्रुचियुग्विरोचनश्चुचुम्ब चूलं किल पाश्चिमाचलम् ॥ ४५ ॥  
 आसन्नविश्लेषमलीमसश्रियां विश्वासमाधातुमिहाम्बुजन्मनाम् ।  
 समाचरन्सत्यमिवात्मसंगमे दधार मध्येऽग्नि करं स रागवान् ॥ ४६ ॥  
 दिवाधिकारादपनिद्रपद्मया जगन्ति सतोप्य चरत्करश्रिया ।  
 दैवादियं संकुचतीति भावयन्नदृश्यतां नूनममन्यतोचिताम् ॥ ४७ ॥  
 जपावसाने जगतीविलोचनं बद्धा विवस्वन्तमुपासितुं मुदा ।  
 काले तदा कुब्जलदम्बुजन्मनां (तां) दधुस्तला(मा)मञ्जलयो द्विजन्मनाम् ॥  
 निर्गम्य माहेन्द्रमहीध्रकंदरादुद्दामभाखन्मणिमौलिमञ्जुना ।  
 निपीतकिंचित्पयसा पयोनिधौ न्यमज्ज्यताहीनदिनेन पश्चिमे ॥ ४९ ॥  
 प्रसादयन्निर्भरमम्बरस्पृशा करेण माहेन्द्रदिगङ्गनामुखम् ।  
 ततश्चिरोत्कण्ठचकोरचक्षुषामासेचनश्चारु चचार चन्द्रमाः ॥ ५० ॥  
 ततः प्रसन्नामुदिते कलानिधौ कुमुद्वतीं योपितमात्ममन्दिरात् ।  
 पद्मासना सत्वरमेत्य संमुखी शृङ्गारयामास मुदेव नन्दिनी ॥ ५१ ॥  
 श्रीसंनिधानत्रपया तथा समं न प्राप साक्षात्परिरम्भसंभ्रमम् ।  
 प्रभाभिरेनां परिरभ्य निर्भरं प्रमोदयामास परं कलानिधिः ॥ ५२ ॥  
 नीलैकभागं तदखण्डमण्डल प्राकल्पि लोकैः किल शुक्तिसपुटम् ।  
 गलन्ति यत्तारकवृन्दकैतवात्समौक्तिकानीति गृहीतयुक्तिभिः ॥ ५३ ॥  
 ते कौमुदीसंगतचन्द्रकान्तस्रवत्सुधानिर्झरमञ्जुनादम् ।  
 निपीयमानाः किल कीरकण्ठीमालापयन्तो मधुरेति हान्तः ॥ ५४ ॥  
 यामान्तरोज्ज्वम्भितवक्त्रचन्द्राः प्रमीलदम्भोरुहचारुनेत्राः ।  
 तथापि तादृग्विधया समेतास्तिरस्कृतोद्यद्रतिकामदर्पाः ॥ ५५ ॥

मन्दं वहत्युत्पलगन्धवाहे समन्ततश्चन्दनकाननान्तः ।  
 शिलामिलत्पल्लवतूलिकायां निद्रामवापुः प्रमदार्द्रचित्ताः ॥ ५६ ॥  
 गोपीकान्तपदारविन्दयुगलीरोलम्बशीलान्तरौ  
 यं मातापितरौ हितोन्नतिपरौ श्रीमद्रमामाधवौ ।  
 स्निग्धाशीर्भिरपुष्यतां मधुभिदो भृत्येन तेनाहिते  
 काव्येऽसिन्प्रमदाङ्गवत्यवसितः सर्गोऽयमौपक्रमः ॥ ५७ ॥  
 इति श्रीविद्यावागीशकृतौ कौन्तेयवृत्ताभिधाने काव्ये ब्रह्मविहारो नाम प्रथम सर्गः ।

द्वितीयः सर्गः ।

अथ सुप्तोत्थितानेतानसेवत समीरणः ।  
 कङ्कारसारगुरभिर्धीरो नीरेणुरौत्तरः ॥ १ ॥  
 तदीयसौरभभरैरुत्तरोत्तरपीवैरैः ।  
 अनाघ्रातचरैस्तेषामञ्जसा हृतचेतसाम् ॥ २ ॥  
 आनन्दोच्छ्वसदङ्गाना दर्शनोत्कलिकावताम् ।  
 विषयान्तरसंचारं मनागपि न बिभ्रताम् ॥ ३ ॥  
 दत्तसादरदृष्टीनामुत्तरायतवर्त्मनि ।  
 कथंचित्सहमानानां तदालोकविलम्बनम् ॥ ४ ॥  
 कियतापि क्षणेनेदमभून्नयनगोचरः ।  
 अभ्यासमेप्यदानीतमनुकूलेन वायुना ॥ ५ ॥ (पञ्चभिः कलापकम्)  
 जघनाभोगभारेण मत्तवारणगामिनी ।  
 मनोरथेनाभिययौ द्रुतं द्रुपदनन्दिनी ॥ ६ ॥  
 उत्पक्षमणैकलक्षेण चक्षुषा वीक्षमाणया ।  
 करद्वये तदूर्ध्वे जगृहे महदेतया ॥ ७ ॥  
 सौगन्धिकमदो रेजे तन्वङ्ग्या करधारितम् ।  
 विकासिनीव राजीवे स्मेरं सरसिजान्तरम् ॥ ८ ॥  
 प्रकृत्या पुण्डरीकेण सदृशं पाणिपल्लवे ।  
 धार्यमाणमिदं सद्यो दधे कोकनदद्भुतिम् ॥ ९ ॥  
 तन्मुखाभोजकङ्कारमन्तरा दृग्द्युतिच्छटा ।  
 रेजे द्विरेफराजीव राजीवद्वयसंगता ॥ १० ॥

अनुजेः पूजितायेदं प्रेयसे धर्मजन्मने ।  
 ददौ स्मेराननं सुभ्रूर्मुदा मदिरलोचना ॥ ११ ॥  
 हृदमात्तवतस्तस्य दत्तं दयितया तया ।  
 विचकास हृदम्भोजमुखाब्जनयनाम्बुजम् ॥ १२ ॥  
 न स्पर्शेन न रूपेण न सौरभभरेण च ।  
 तथा तं प्रीणयामास तद्वितीर्णतया यथा ॥ १३ ॥  
 अथ सौगन्धिकैरेव विहर्तुं विहितस्पृहा ।  
 स्मितेनासिञ्चदधरं विवक्षास्फुरितं प्रिया ॥ १४ ॥  
 प्रेम्णातिशयमग्नेन धर्मराजेन तां प्रति ।  
 समुन्नीतविवक्षेण वचश्चतुरमाददे ॥ १५ ॥  
 यत्ते स्मितसुधासिक्तं स्फुरत्यधरपल्लवम् ।  
 तदिन्दुवदने किञ्चिद्विवक्षन्तीव लक्ष्यसे ॥ १६ ॥  
 निजाधीने जने सुभ्रूः किञ्च सकोचमञ्चसि ।  
 विपञ्चीवाणि कल्याणि विकासय तदाशयम् ॥ १७ ॥  
 विन्यस्यन्ती भरं भीमे हृशा कर्णान्तिकस्पृशा ।  
 जगाद मधुरस्निग्धं तमवन्ध्यमनोरथा ॥ १८ ॥  
 नाथ निर्मातुमिच्छामि साधुसौगन्धिकस्रजः ।  
 कान्त कामं मम स्वान्तभेतैः खेलितुमीहते ॥ १९ ॥  
 दृशैवाशयमुन्नीय तस्या धर्मानुजन्मना ।  
 वितेने मून्ता वाणी मन्वानेनात्मनो जयम् ॥ २० ॥  
 चारुकह्वारसभारं मुदे हृदयदेवते ।  
 अहं समाहरिष्यामि हंसमालासमत्विषम् ॥ २१ ॥  
 इत्युक्त्वा वन्दमानस्य पवमानात्मजन्मनः ।  
 गदायुद्धप्रसिद्धस्य बलसपत्तिशालिनः ॥ २२ ॥  
 प्रस्थानं भीमसेनस्य प्रयुञ्जानः शुभाशिषम् ।  
 अनुमेने धर्मसूनुः सत्यवादिधुरंधरः ॥ २३ ॥

अथ प्रतस्थे परितः पादपान्त्रक्षिपन्पदा ।  
 पार्थः पन्थानमपथे प्रथयन्पर्वनोपमः ॥ २४ ॥  
 कियद्दूरमतिक्रम्य स शूरस्तनिताकृतिम् ।  
 निरुध्य सरणि सन्तं हनुमन्तमलोकत ॥ २५ ॥  
 मुञ्च पन्थानमित्युक्तो नाहं चलितुमुत्सहे ।  
 त्वमेव मामितः क्षिप्र क्षिपेति छद्मनाब्रवीत् ॥ २६ ॥  
 गिरं गृहीत्वा नृतार्थी यज्ञैः क्रमविवर्धितैः ।  
 मनागपि स्पन्दयितुं न क्षमः प्रणनाम तम् ॥ २७ ॥  
 गम्भीरकरुणाम्भोधेः प्रकाशितनिजाकृतेः ।  
 तस्माद्विदितवृत्तान्तः श्रीदपद्माकरं ययौ ॥ २८ ॥  
 अन्तरायतया प्राप्ता यक्षा रक्षाधिकारिणः ।  
 क्षणेन भीमसेनस्य गदया विकलीकृताः ॥ २९ ॥  
 तमुपद्रवमाकर्ष्य धनदः प्राहिणोन्सुहुः ।  
 कटकं तमहो भीममरुत्तृष्यामिवाक्षिपत् ॥ ३० ॥  
 अथ स्वयमुपायातः कुबेरः परिचिन्त्य तम् ।  
 पूजयामास संपत्त्या तत्कार्यं चान्वमन्यत ॥ ३१ ॥  
 अवन्ध्यवीक्षणास्त(त्)स्मादधिगम्य प्रभाविताम् ।  
 सौगन्धिकान्युपादाय यथेच्छमथ सोऽभ्ययात् ॥ ३२ ॥  
 ततस्तेन समागम्य त्रयस्ते पाण्डुनन्दनाः ।  
 पाञ्चाली प्रमदं पूर्णमवापुः सिद्धलालसाः ॥ ३३ ॥  
 गोपीकान्तपदारविन्दयुगलीरोलम्बशीलान्तरौ  
 यं मातापितरौ हितोन्नतिपरौ श्रीमद्रमामाधवौ ।  
 स्निग्धाशीर्भिरपुप्यतां मधुभिदो भृत्येन तेनाहिते  
 काव्येऽस्मिन्प्रमदाङ्कवत्यवसितः सर्गो द्वितीयः शुभः ॥ ३४ ॥

इति श्रीविद्यावागीशकृतौ कौन्तेयवृत्ताभिधाने काव्ये सौगन्धिकाहरणो नाम द्वितीय सर्गः ।

समाप्तमिदं कौन्तेयवृत्ताभिधानं काव्यम् ॥



श्रीमदुत्प्रेक्षावल्लभकविरचितं  
सुन्दरीशतकम् ।

जयति विलासवतीनां नेत्रप्रान्तावलोकनप्राणः ।  
वदनेन्दुद्युतिसदनः स्मितमाध्वीमेदुरो मदनः ॥ १ ॥  
सहृदयहृदयग्राह्यं मदनमहीपालशासनादेव ।  
विरचयति सुन्दरीशतमुत्प्रेक्षावल्लभ. सुकविः ॥ २ ॥  
चन्द्राधिकरुचयोऽपि क्षालनशुचयोऽपि चन्द्रकान्तेन ।  
सुन्दरि तव नखमणयो न नयो यत्तापयन्ति मनः ॥ ३ ॥  
वरवर्णिनि तव चरणौ कस्य न हृदयानुरञ्जनं कुरुतः ।  
परमेष्ठिनोऽतिनिष्ठुरपाणितलस्पर्शतस्ताम्रौ ॥ ४ ॥  
सुन्दरि जङ्घायुगमिदमुपासनस्तम्भविभ्रमं धत्ते ।  
इषुभिरतनोर्मनो मे विद्ध यल्लग्नमात्रमिह ॥ ५ ॥  
सुन्दरि काञ्चनकदली कर्पूरोत्पत्तिशालिनीत्यनया ।  
चन्द्रोद्धर्तनसुरभिस्तवोरुरूपमीयते कविभिः ॥ ६ ॥  
विपरीतरतसमुद्यमपुलकप्रथमानमासलाभोगम् ।  
सुरतसुखैकनिधानं सुन्दरि जघनस्थलं जयति ॥ ७ ॥  
वलिभिर्वन्धमकस्मादुपेत्य मध्यस्तनूभवत्यस्याः ।  
आनन्दीति नितम्बः समुन्नति निर्भरं धत्ते ॥ ८ ॥  
अम्बरचुम्बिनमेनं नितम्बमधिरुह्य सुग्धनयनायाः ।  
दूरात्पश्यति यूनां मनासि पाटञ्चरो मदनः ॥ ९ ॥

१. अस्य कवेर्देशो न ज्ञायते. गोकुलनाम्नश्चास्योत्तमकाव्यनिर्मिता 'उत्प्रेक्षावल्लभ' इति नाम जातमिति चरमश्लोकतो ज्ञायते. आदर्शपुस्तकसमाप्तौ 'चिन्तामणिभट्टानामिदं' पद्यम्—'अनलझररसधाराङ्के वर्षे माघस्य शुक्लशुभपष्ठ्याम् । गुरुवारे रेवत्या सपूर्णं सुन्दरी-शतकम् ॥' इत्युपलभ्यते. तथा च विक्रमसंवत् १६५३ (ख्रिस्ताब्दा १५९४) काल स्फुट एव. २. अस्य काव्यस्य पुस्तकं त्वेकमेव शुद्धं जीर्णं प्राप्तम्. तच्च कदाचित्कर्तृ-समयलिखितमेव भवेत्.

अस्मिन्प्रकृतिमनोज्ञे लघ्ना प्रायेण मान्मथी दृष्टिः ।  
 सुन्दरि यतो भवत्याः प्रतिक्षणं क्षीयते मध्यः ॥ १० ॥  
 या तव गात्रे यौवनतपनरथारोहनेमिनवरेखा ।  
 सुन्दरि सैव जनानां जनयति रोमावलिभ्रान्तिम् ॥ ११ ॥  
 स्मररविपुरःसरीकृतयौवनमायातमभिमुखं सुतनोः ।  
 आलक्ष्यते यथेपा रोमालिच्छद्मतरुच्छाया ॥ १२ ॥  
 सुतनोरियत्प्रदेशे तिष्ठतु नवरोमराजिभुजगीती ।  
 त्रिवलित्रिसत्यरेखा वयःफणिग्राहिणाकारि ॥ १३ ॥  
 वक्षसि सुमुखि भवत्या मनोहरं कान्तिमण्डलं जयति ।  
 आमितमभिनववयसा कामनृपादेशचक्रमिव ॥ १४ ॥  
 वयसा कुम्भकृतास्याः परिभ्रमत्कान्तिमण्डलच्छलतः ।  
 अभ्रमि किमुरसि चक्रं कुचकुम्भं कर्तुकामेन ॥ १५ ॥  
 कृतचन्दनाङ्गरागो मदनसखः श्रीफलद्वेषी ।  
 सुन्दरि सुवर्णवर्णो वक्षोजः कीदृशो रुद्रः ॥ १६ ॥  
 करनखललितभुजायाः पल्लवकुसुमाभिरामलतिकायाः ।  
 अनयोर्विशेषदर्शी सुन्दरि कुसुमेपुरेवैकः ॥ १७ ॥  
 यस्य स्वरेण विजितः प्रिये पिकोऽभूद्भ्रनप्रियः सपदि ।  
 उपमामुपैतु शङ्खः कण्ठे तस्मिन्निधित्वेन ॥ १८ ॥  
 वदनमिदमृतमयमिति न तर्कितं किं तु तत्प्रमितम् ।  
 मुग्धे दग्धरतिप्रियजीवनमेव प्रमाणमिह ॥ १९ ॥  
 इन्दोरखण्डमण्डलनिर्यत्पीयूषमृष्टरसनो यः ।  
 अधरदलं तव सुन्दरि वर्णयितुं कल्पते यदि सः ॥ २० ॥  
 सुन्दरि तव दृक्तुलनामारोहं विकसितं सरोजेन ।  
 विधिना तदैव दत्तं परागविषतो मुखेऽस्य रजः ॥ २१ ॥  
 लोचनयोः श्रीभृतयोः कर्णान्तिकवासिनोः पृथुक्रमयोः ।  
 अनयोस्तन्वि किमुचिता वद परहृदयापहारिणी रीतिः ॥ २२ ॥

सुन्दरि तव नयनाम्बुजभालकलानाथखण्डयोर्मध्ये ।  
 अन्वोन्यकलहशान्त्यै भ्रुकुटिभ्रमरावली व्यरचि ॥ २३ ॥  
 तव नयनवारिरुहयोः संकोचो भालचन्द्रमुद्वीक्ष्य ।  
 मा भूदिति कमलभुवा भ्रूलेखा व्यरचि किं मध्ये ॥ २४ ॥  
 तव निर्मलौ कपोलौ सौन्दर्यासारसुन्दरामोगौ ।  
 किं वर्णयामि सुन्दरि चुम्बनयोग्याकृती कृतिनः ॥ २५ ॥  
 सीमन्तिनि तव कुटिलस्निग्धायतमेचकः कटाक्ष इव ।  
 हा हन्त केशहस्तो हृदयं हस्ताद्विहस्तयति ॥ २६ ॥  
 युवजनमारणशाला सुन्दरि वेणीकृपाणिकोपेता ।  
 तव चरममङ्गमेतत्कवयित्वा पातकी कः स्यात् ॥ २७ ॥  
 कुसुमशरनृपनिदेशात्सुतनौ चकितं नवं वयो विशति ।  
 नवसेवक इव पार्थिवसद्मनि दत्तप्रवेशोऽपि ॥ २८ ॥  
 शरणमिव याचमानं क्वचित्क्वचिद्भाल्यमङ्गेषु ।  
 भ्रमति मनोजनिदेशादधिकारिणि यौवने भवति ॥ २९ ॥  
 कुसुमशरनृपतिशासनमभिनवसौन्दर्यसारसौभाग्यम् ।  
 युवजनमनोविनोदो जयति प्रथमं वयस्तस्याः ॥ ३० ॥  
 जयति स्मितप्रकारः स्फुरदधरोपान्तविश्रमस्तस्याः ।  
 कुसुमाञ्जलिरिव दत्तो नवेन वयसा रतीशाय ॥ ३१ ॥  
 सुन्दरि तव स्मितेन स्फुरिताधरपल्लवाङ्गमिलितेन ।  
 मकरध्वजनृपहस्ते वद कस्य मनो न विक्रीतम् ॥ ३२ ॥  
 अङ्गं कौमलमङ्गादधरोऽधरतोऽपि चन्द्रमुखि वचनम् ।  
 वचनादपि स्मितं ते तत्कथमन्तर्भिन्नत्ति मम ॥ ३३ ॥  
 अधरदलोपरि निहितं मुक्ताचूर्णं दरस्मित तस्याः ।  
 आस्त्राद्योच्छूनमिदं मनो मम स्नेहमभिलपति ॥ ३४ ॥  
 सस्मितमुखमवधीरितचेलाञ्चलमीपदानतत्रीवम् ।  
 तिर्यग्विलोकयन्त्या कोऽपि कृती लक्षितः क्रियते ॥ ३५ ॥

तरुणि तरलनयनान्तं वलितग्रीव वधूतचेलान्तम् ।  
भवनद्वारि विशन्त्यास्तव दृष्टं द्रष्टुमुत्कण्ठे ॥ ३६ ॥  
पश्यत्यसंमुखं मां मयि पश्यति साध समुखीभवति ।  
स्मरमेकतोऽवरोहैः श्रमयति कोटिद्वये मौर्वी ॥ ३७ ॥  
तव सुन्दरि मधुरस्मितमेदुरमच्छुरभिमुखं चक्षुः ।  
शरदिन्दुकिरणतुन्दिलकुमुदोन्मुखमधुपमनुहरते ॥ ३८ ॥  
सुन्दरि विवृत्य दृष्टः कष्टमपाङ्गेन भुजगेन ।  
अधरामृतेन जीवति सोऽयमुपायान्तरासाध्यः ॥ ३९ ॥  
कुञ्चन्मृदुकरशाखाकृष्टाञ्चलकोणतिर्यगुल्लसितः ।  
लक्षीकरोति धन्यं सुन्दरि दीर्घः कटाक्षस्ते ॥ ४० ॥  
निष्ठुरपञ्जरकोपे नवसंयमितस्य खञ्जनस्येव ।  
गुरुजनसमक्षमक्षिव्यापारो जयति मुग्धाक्ष्याः ॥ ४१ ॥  
तव नयनपुण्डरीकाल्पिये कटाक्षक्रमा विराजन्ते ।  
विकसितविचकिलकुसुमात्कुसुमानीवावतीर्णानि ॥ ४२ ॥  
किञ्चिदुदञ्चय चञ्चलमञ्चलमचिरेण लोचनाशुकयोः ।  
सुन्दरि कर्णवतंसः कैरवमिन्दीवरं भवतु ॥ ४३ ॥  
चक्षुरपाङ्गमपाङ्गः कर्णं कर्णोऽपि द्रुतिकावचनम् ।  
अवधत्ते मम तपसामुदारसारः क्रमः सोऽयम् ॥ ४४ ॥  
कातरनयननिवेदितनिर्दयकंदर्पवेदनातिशयम् ।  
दृष्टं निखातमन्तः प्रियया प्रस्थानवेलायाम् ॥ ४५ ॥  
संसदि सखीजनानां गोष्ठी कर्तुं पुरः प्रवृत्तायाः ।  
गोत्रस्खलनविलक्षं सुन्दरि मुखमीक्षणीयं ते ॥ ४६ ॥  
अरविन्दद्युतिशोणं लोचनकोणं सरोजाक्ष्याः ।  
प्रणमति मय्यथ सदयं हरिहरि(?) हृदयं न विस्मरति ॥ ४७ ॥  
सागसि मयि मन्दपदं पश्चादेत्य स्थिते सरोजदृशम् ।  
मुकुरं प्रदर्शयन्त्या तत्सख्या किमिव नोपकृतम् ॥ ४८ ॥

सस्मितमरुणकपोलं रचितभ्रूभङ्गमञ्चितव्रीडम् ।  
 संपृक्तभावरुचिरं वदनं तस्याः स्मरामि सखे ॥ ४९ ॥  
 ज्ञातासि गृहजनैरिति कथिते संभ्रान्ततारकं दूत्या ।  
 अरुणमपि मानवत्याः स्मरामि पाण्डूभवद्वदनम् ॥ ५० ॥  
 प्रेमासवोन्मदिष्णोः प्रणयतनीयासि तानि वचनानि ।  
 करणीयानि न हृदये दयिते यदयं दयावसरः ॥ ५१ ॥  
 तव विरहानलतप्तं स्नेहकटाहं मदन्तरात्मानम् ।  
 सुन्दरि चन्दनशाखे शीतलय स्पर्शमात्रेण ॥ ५२ ॥  
 सहचर कुशलं तस्याः कुशलवती कथय किमपि सदिष्टम् ।  
 क संदिशतु कृशाङ्गी न तत्र मरुतोऽपि यद्गमनम् ॥ ५३ ॥  
 अवधिदिवसप्रयाणाः प्रियतम तस्या मृगीदृशः प्राणाः ।  
 तिष्ठन्ति कतिपयाहं कृत्वा प्रस्थानमधिकण्ठम् ॥ ५४ ॥  
 गच्छति वर्षाकाले जलधरपटली यथा यथा रिक्ता ।  
 वर्षति लोचनयुगली तथा तथा पुण्डरीकदृशः ॥ ५५ ॥  
 नदति कलापिकलापे नयजलदच्छायशान्तसतापे ।  
 संशयदोलारूढं जीवितमस्याः स्मरेण कृतम् ॥ ५६ ॥  
 किं वा कृतैः प्रयत्नैरेतैस्तुहिनोपचारसमवेतैः ।  
 उष्णीभवति यदस्याः परितः शीतोऽपि सचरन्पवनः ॥ ५७ ॥  
 अग्निश्चन्दनलेपो विषममृतं मरणमेव जीवातुः ।  
 सुन्दरि विरहिजनानां काचन लोकोत्तरा रीतिः ॥ ५८ ॥  
 विरहार्तिदलनमौषधमेकं चेष्टासु तासु तादात्म्यम् ।  
 सुन्दरि यस्मिञ्जाते ब्रह्मानन्दोऽपि नाकाङ्क्ष्यः ॥ ५९ ॥  
 सुन्दरि रहस्यमालिषु कल्याणी स्फूर्तिरेव तव वेद ।  
 गोत्रस्खलनभयेन त्यक्त्वा यद्गौरवी ससद् ॥ ६० ॥  
 सुन्दरि वसन्तपथिकान् रजनिभुजङ्गी यथा यथा दशति ।  
 तद्विषसंक्रान्तिवशात्तथा तथा क्षीयते दैर्घ्यात् ॥ ६१ ॥

सुन्दरि समुदितशशिकरधौततमा नेयमष्टमी रात्रिः ।  
विरहिजनमसितभुजगी विदृश्य परिवर्तितोत्ताना ॥ ६२ ॥  
पर्यङ्कपार्श्वलग्नां गलदश्रुप्लावितैकभुजमूलाम् ।  
अञ्चलसंवृतवदनां तामन्तश्चिन्तयामि चिरम् ॥ ६३ ॥  
अश्रुस्रुतमतिकातरमनिमिषमस्पन्दतारकं तस्याः ।  
लोचनयुगलं स्मरतः स्मरतो मम केवलं भीतिः ॥ ६४ ॥  
प्रत्येकमिन्द्रियाणामास्तां भिन्नैव देवतान्यस्य ।  
परिणमति मम तु सैका सकलेन्द्रियदेवतात्वेन ॥ ६५ ॥  
अयि पथिक रक्ष जीवं परिहरूदूरेण केतकीकुसुमम् ।  
इह वसति पुष्पधन्वा स्मरहरनयनान्निरातङ्कः ॥ ६६ ॥  
तव रथ्या राजगृहं प्रेमधनं किं च परिजनो बन्धुः ।  
सख्यो मूर्ताः प्राणाः सुन्दरि किमतो ममाकाङ्क्षम् ॥ ६७ ॥  
साहसभवनमदूतिकमवलोकनदानवर्धमानमिदम् ।  
जयति क्वचिदपि धन्ये सुन्दरि सहजं तव प्रेम ॥ ६८ ॥  
शितिकण्ठकण्ठकान्तिप्रतिमल्ले रफुरति सर्वतस्तिमिरे ।  
धन्याय वदति सुन्दरि तवागमं परिमलोत्कर्षः ॥ ६९ ॥  
ममो मनसा द्वेषश्चन्द्रमसा हन्त परिचयस्तमसा ।  
सुन्दरि तवाभिसारे परिपाटी काचिदन्यैव ॥ ७० ॥  
आसारक्षपिते यत्प्रयासि पथि दुस्तरे पयोदजलैः ।  
प्राक्तनमुदवासतपः फलोन्मुखं कस्यचित्कृतिनः ॥ ७१ ॥  
द्विगुणीकृतान्धतमसं वर्षति रुद्धानिलं पयोवाहे ।  
आकस्मिकमागमनं कान्त्यानुमितं सखे तस्याः ॥ ७२ ॥  
अतिमन्दवर्षदम्बुदशीकरशिशिरार्द्रसान्द्रवसनायाः ।  
आकस्मिकागतायाः कण्ठग्रहणं फलं जनुषः ॥ ७३ ॥  
सितवसनमौक्तिकावलिचन्द्रनचर्चासहायशालिन्याः ।  
ज्योत्स्नाभिसारिणि तव च्छाया परिपन्थिनी भवति ॥ ७४ ॥

यावत्पतति न चरणं छाया दुर्वारवैरिणी शिरसि ।  
 ज्योत्स्नाभिसारवेषः सहचरि नेशः कृतार्थयितुम् ॥ ७५ ॥  
 वचनरचनैः कृतं तव कितवप्रणिपातमात्रसाध्यायाः ।  
 अस्या मानकदल्याः फलावसानः परीपाकः ॥ ७६ ॥  
 भ्रूमङ्गभङ्गिभुमं तिर्यक्चललोचनं मुखं दधती ।  
 सुरतप्रार्थनवेलाकृतावहेला वधूर्जयति ॥ ७७ ॥  
 विश्रुथयति किमपि नीवीं कलकण्ठ रतस्य कूजितं यत्ते ।  
 शिक्षाविस्मृतिरेषा गुरोरभक्तिं निवेदयति ॥ ७८ ॥  
 मधुधौतमधुरमधुरं धृतधन्मिहं धवे धयति ।  
 कवल्यति किमपि कम्पितकान्ताकरकंकणकणितम् ॥ ७९ ॥  
 अर्चितचण्डीचरणप्रसादफलमन्यदुर्लभं तरुणः ।  
 सुन्दरि हसितकरम्बितमखण्डपुण्येन खण्डयत्यधरम् ॥ ८० ॥  
 स्मेरानने मुखं तव सुधानिधेर्मण्डलेन तुलयन्तम् ।  
 एनं निजाधरसुधादानेन न किं विलक्षयसि ॥ ८१ ॥  
 निबिडीकृतोरुबन्धं वेल्लितवदनेन्दुनिहृतोच्छ्वासम् ।  
 तस्याः स्मरामि सुरतं तत्करभररुद्धमन्त्राभि ॥ ८२ ॥  
 सस्मिततिर्यग्बेल्लितमुखपर्यन्तप्रकीर्णकबरीकम् ।  
 अतिभाग्यवान्भवत्याः सुन्दरि पुरुषायितं लभते ॥ ८३ ॥  
 प्रतिपणितमेकवारं पातुं द्यूते जितं पिबन्नधरम् ।  
 आवृत्तिद्वयभीत्या नायं निश्चूषते धूर्तः ॥ ८४ ॥  
 आश्लेषोऽधरदानं चुम्बनमनिमेषधीक्षणं सुरतम् ।  
 इत्येकैकपणेन क्रीडति मिथुनं जितान्योन्यम् ॥ ८५ ॥  
 संस्पृष्टपद्मिनीको यथा यथार्कः करान्प्रसारयति ।  
 सुन्दरि मानवतीयं संकुचति तथा तथा छाया ॥ ८६ ॥  
 प्रातः पृच्छति निभृतं सखीजने रजनिकेलिवृत्तान्तम् ।  
 मन्दस्मितादजायत रहस्यभेदः सरोजाक्ष्याः ॥ ८७ ॥

दोरान्दोलनसुभगं नितम्बभरमन्थराङ्घ्रिविन्यासम् ।  
 तव गजगामिनि गमनं कुरुते यतिचित्तसंयमनम् ॥ ८८ ॥  
 चरणक्रममनुविलसद्भ्रूयुगाविन्यासमानतग्रीवम् ।  
 नृत्यन्नितम्बबिम्बं गतमस्या कं न मोहयति ॥ ८९ ॥  
 चरणतलगलदलक्तकवल्लपदं वरुणं चकितनयनायाः ।  
 अनुरागबन्धपद्धतिरियतीति परं निवेदयति ॥ ९० ॥  
 नतवदनमुन्नतभ्रूः पश्यन्ती वदनमूर्मिकासुकुरे ।  
 सुन्दरि मृदु स्मयन्ती कस्य न नयनं कृतार्थयसि ॥ ९१ ॥  
 अधरोत्तरासमर्थं मदनपुमर्थं सितेन परिपुष्यत् ।  
 कस्य न करोति कदनं वदनं दद्याधरं तस्याः ॥ ९२ ॥  
 त्रिवलीतरङ्गतरलितनखाङ्गमीनं झपाङ्गकैवर्तः ।  
 तस्यां सुधासरस्यां वलयति रोमालिबडिशेन ॥ ९३ ॥  
 सुन्दरि तव रोमावलिमुखाग्रजाग्रन्नखाङ्गलेखेयम् ।  
 प्रत्यग्रविधृतभुजगी दंष्ट्राकोटिश्रियं वहति ॥ ९४ ॥  
 दरविकसदम्बुजास्या भाति रवेः संमुखस्थिता नलिनी ।  
 हिमकरकरोपनीतां कदर्थनां वक्तुकामेव ॥ ९५ ॥  
 सौधशिखराधिरूढा मन्दानिलकम्पमानवसनान्ता ।  
 कस्यापि धन्यजनुषः पुण्यपताका परिस्फुरति ॥ ९६ ॥  
 पुनरुक्तभूषणानां हृदयाभिन्ने निवेद्यमानानाम् ।  
 सुन्दरि तव चरितानां कथमपि कथया न तृप्यामि ॥ ९७ ॥  
 अङ्कगतस्तव कुमुदिनि मत्तो मधुपः प्रसुप्त इति मन्ये ।  
 संभावयति सरोजं यन्न विनिद्रं समागत्य ॥ ९८ ॥  
 अपकृतये तव पद्मिनि सहवासो भवति हन्त कुमुदिन्याः ।  
 त्वयि निशि निशि स्वपत्यामनया यन्वीयते मधुपः ॥ ९९ ॥  
 त्वमधिकगुणासि मालति मल्लीलवलीलवङ्गलतिकाभ्यः ।  
 सकललतिकानुसारी यया निबद्धः षडङ्घ्रिपि ॥ १०० ॥



मधुकर तवैव धन्यं जनुरभितो वन्यमन्यदुत्सृजतः ।  
 यस्य प्रेमाबन्धो मालत्यां यत्र तस्याश्च ॥ १०१ ॥  
 किं कृतमनेन मरुता माधविकाकुसुमसौरभं वहता ।  
 आश्लिष्टभ्रमरीकोऽप्यौत्कण्ठ्यं मधुकरो नीतः ॥ १०२ ॥  
 स्थास्यति कुवलयकलिका कर्णे तव तावदेव कमलाक्षि ।  
 विकसति न यावदेषा चन्द्रकरस्पर्शदुर्ललिता ॥ १०३ ॥  
 आश्लिष्य जिघ्र पिब मधु मधुकर तोषोदयाय मालत्याः ।  
 निर्दय सुगन्धिवल्लीरेताश्चरणैः किमाक्षिपसि ॥ १०४ ॥  
 ईशस्याप्युपकुरुते क्वचित्कलावान्निर्गकुटिलोऽपि ।  
 भूर्भवति चन्द्रलेखा सुन्दरि शंभोस्तृतीयदृशः ॥ १०५ ॥  
 केतकि तव यदि न कृतं परिशीलनमादरान्महेशेन ।  
 इयता न कापि हानिः सौरभ्याकृष्टमधुपायाः ॥ १०६ ॥  
 प्रकटितकपटाचारं रथ्यामुखरचितमन्दिरद्वारम् ।  
 युवतीहृदयस्तेन युवानमेनं नमस्कुर्मः ॥ १०७ ॥  
 कति कति नात्र युवत्यो जडीभवन्ति स्वलन्ति वेपन्ते ।  
 इदमुदवसितोपान्तं तत्साध्यो दूरमुञ्चन्ति ॥ १०८ ॥  
 अधिभवनसुचपीठे पामरवध्याहते सुखासीनः ।  
 अभिलषितमुत्तमर्णः कटाक्षयंस्तामवाप्नोति ॥ १०९ ॥  
 कुसुमेषुशास्त्रचर्चा सरसहृदां भावनीय यत् ।  
 तद्भारचि.....सुन्दरमुत्प्रेक्षावल्लभेनेदम् ॥ ११० ॥  
 भारत्यैव क्रियते स्तोत्रैः संतुष्टया द्विजद्वारा ।  
 श्रीगोकुलस्य सुकवेरुत्प्रेक्षावल्लभेत्यभिधा ॥ १११ ॥

इति श्रीमदुत्प्रेक्षावल्लभकविरचितं सुन्दरीशतकं समाप्तम् ।

श्रीमल्लिकुचिसूरिसनुनारायणपण्डिताचार्यविरचिता  
शिवस्तुतिः ।

(सटीका ।)

स्फुटं स्फटिकसप्रभं स्फुटितहाटकश्रीजटं

शशाङ्कदलशेखरं कपिलफुल्लनेत्रत्रयम् ।

तरक्षुवरकृत्तिमद्भुजगभूषणं भूतिम-

त्कदा नु शितिकण्ठ ते वपुरवेक्षते वीक्षणम् ॥ १ ॥

भवस्यान्त. समासीनं भवतापनिवारकम् ।

सकर्षणं समानस्य व्याकरिष्ये शिवस्तुतिम् ॥

स्फुटमिति । हे शितिकण्ठ, मे वीक्षणं ते वपुः कदा न्ववेक्षत इत्यन्वयः । शिति कण्ठे यस्यासौ शितिकण्ठः तस्य संबुद्धिर्हे शितिकण्ठ नीलकण्ठ । 'शिती धवलमेवकौ' इत्यमरः । मे मम वीक्षतेऽनेनेति कर्तृ ते तव वपुः शरीर कर्म कदा नु कस्मिन्वा समये स्फुटं यथा भवति तथा क्रियाविशेषणमेतत् । अवेक्षतेऽवेक्षिष्यते । करणे ल्यो(कर्तृत्वो)पचारः । क्रीदशं वपुः । स्फटिकसप्रभं तत् । पुनः । स्फुटितहाटकश्रीजटं स्फुटितं (तत्) संतप्तं तत् हाटकं च सुवर्णं तस्य श्रीरिव श्रीर्यासां ता एवंविधा जटा यस्य तत् । पुन । शशाङ्कदलशेखरं शशाङ्कस्य दलं शशाङ्कदलं खण्डं शेखरे यस्य शिरोभूषणं यस्य तत् । पुनः । कपिलफुल्लनेत्रत्रयं कपिलं पिङ्गलं विकसितं नेत्रत्रयं यस्य तत् । पुनः । तरक्षुवरकृत्तिमत् । तरक्षोर्व्याघ्रस्य वरा श्रेष्ठा या कृत्तिश्चर्मं तद्यस्यास्तीति । तद्यथा—'व्याघ्रचर्मपरिधानम्' इति रुद्राध्याये । पुन । भुजगभूषणं भुजगाः सर्पा ते भूषणमलंकारो यस्यास्तीति । पुन । भूतिमत् । 'भूतिर्भस्मनि संपदि' इत्यभिधानम् ॥

त्रिलोचन विलोचने लसति ते ललामायिते

स्मरो नियमघस्मरो नियमिनामभूद्भस्मसात् ।

स्वभक्तिलतया वशीकृतवती सतीय सती

स्वभक्तवशतो भवानपि वशी प्रसीद प्रभो ॥ २ ॥

त्रिलोचनेति । त्रीणि लोचनानि यस्यासौ त्रिलोचन तस्य संबोधनं हे त्रिलोचन । ते तव विलोचने ललामायिते रत्नवदाचरिते विशिष्टे तृतीयनेत्रे लसति भासमाने सति स्मरः काम. भस्मसात्कृत. भस्म सपद्यत इति भस्मसात् अभूत् । क्लिप्तक्षणः । नियमिनां नियमवतां नियमस्य घस्मरो नाशक. । इयं सती साध्वी सती उमा स्वभक्तिरेव लतानया ल्वां वशीकृतवती वशीचकार । भवान् वशी स्वतन्त्रः तथापि स्वभक्तवशत. स्वकीया भक्तास्तेषां वशतोऽधीनत्वतः त्वं मह्यं प्रसीद प्रसन्नो भव ॥

महेश महितोऽसि तत्पुरुष पूरुषाग्र्यो भवा-  
 नघोर रिपुघोर तेऽनवम वामदेवाञ्जलिः ।  
 नमः सपदिजात ते त्वमिति पञ्चरूपोऽञ्चितः  
 प्रपञ्चय च पञ्चवृन्मम मनस्तमस्ताडय ॥ ३ ॥

महेशेति । हे महेश, महितोऽसि पूजितोऽसि । इन्द्रादिभिरिति शेषः । हे तत्पुरुष, तस्य परमात्मनः पुरुषो दासः । तस्य सद्युद्धिः । हे वामदेव, वाम सुन्दरो देवो यस्यासौ वामदेव । भवान् पुरुषेषु अग्र्यः श्रेष्ठः । हे अघोर भक्तानामभयंकरः । हे अनवम न अवमस्तस्य सं-  
 लुद्धिः । हे वामदेव तयोक्तसद्युद्धिः । अनवमश्चासौ वामदेवश्चानवमवामदेव इत्येकं पदं वा ।  
 'वामः सन्ध्ये प्रतीते दक्षिणे वाथ सुन्दरे' इत्यभिधानम् । ते तुभ्यमञ्जलिरस्तु । हे सपदिजात-  
 सद्योजात, ते तुभ्यं नमः । इत्यनेन प्रकारेणाञ्चितः पञ्चरूपस्त्वं पञ्चवृत् 'मनो बुद्धिरहंकार  
 श्चित्तं चेतनम्' इति पञ्चप्रकारमित्यर्थः । एवं मनोऽन्तःकरणं प्रपञ्चय विस्तारय । पञ्च-  
 वृत् पञ्चप्रकारम् । तमोमोहमहामोहतामिहमिति पञ्चधा भिन्नं तमोऽविद्या ताडय नाशय ।  
 अत्र श्रुतिः—'ईशानः सर्वविद्यानामीश्वरः सर्वभूतानाम्' इति, 'तत्पुरुषाय विद्महे' इति,  
 'अधोरेभ्योऽथ घोरेभ्यः' इति, 'वामदेवाय नमः' इति, 'सद्योजातं प्रपद्यामि' इति ॥

रसाघनरसानलानिलवियद्विवस्वद्विधु-  
 प्रयष्टुषु निविष्टमित्यज भजामि मूर्त्यष्टकम् ।  
 प्रशान्तमुत भीषणं भुवनमोहनं चेत्यहो  
 वपूषि गुणपुंषि तेऽहमहमात्मनोऽहंभिदे ॥ ४ ॥

रसाघनेति । हे अज हे महारुद्र । 'अजा विष्णुहरच्छागाः' इत्यभिधानम् । रसा पृथिवी,  
 घनरस जलम्, अनलोऽग्निः, अनिलो वायुः, वियदाकाशम्, विवस्वान् सूर्यः, विधुश्चन्द्रः  
 प्रयष्टा सोमयाजी, तेषु निविष्टं मूर्त्यष्टकमहं भजामि । प्रशान्तं मनोहरमुत अन्यत् भीषणं  
 भयंकरं भुवनमोहनं भुवनशब्देन तन्निष्ठो जनो लभ्यते । जनव्यामोहमहंकारमित्यर्थः ।  
 गुणपुंषि ज्ञानभक्तिवैराग्यादिगुणपूर्णोदीनि वपूषि रूपाणि चाहं भजामि । कथंभूतस्य तव ।  
 अहमात्मनः अहमित्यव्ययमहंकारवाचकम् । अहंकारस्यात्मा अभिमान्यहमात्मनः ।  
 कस्मै प्रयोजनाय अहंभिदे देहादावहंममलक्षणाभिमाननिवृत्तये ॥

विमुक्तिपरमाध्वनां तव षडध्वनामास्पदं  
 पदं निगमवेदिनो जगति वामदेवादयः ।  
 कथंचिदुपशिक्षिता भगवतैव संविद्रते  
 वयं तु विरलान्तराः कथमुमेश तन्मनमहे ॥ ५ ॥

विमुक्तिपरमेति । प्रसिद्धा निगमवेदिनो वामदेवादय ऋषयः भगवतैव ज्ञानमुक्तिवैरा-  
ग्यादियुगवतैव लया उपशिक्षिता. सन्तो विमुक्तिपरमाध्वना विमुक्तौ परमा असक्ता एते-  
धामध्वनामागमभूतानां षडध्वनां षड्दर्शनानामास्यदं विषयत्वेनाश्रयीभूतं तव पदं पद्यत्  
इति पदं हेयं पर ब्रह्मतत्त्वरूपं वा कथंचिन्महतायासेन यथाकर्तव्यं केनचित्प्रकारेण  
न तु सामस्येन संविदते जानन्ति । 'समो गम्यच्छिप्रच्छिखरस्यतिंशुविदिभ्यः' इति विदे-  
रात्मनेपदम् । 'वेतेर्विभाषा' इति रुद् । यद्वा संविदते संविदि ज्ञाने रतिर्यस्य स संविदति-  
स्तस्य सखुद्ध. तदा जानन्तीति शेष. । हे उमेश विरलान्तराः विरलमत्पविषयमन्तर  
मनो येषां ते विरलान्तरा वयं तु विशेषेण तत् पर ब्रह्म तव स्वरूपं कथं मन्महे जानी-  
महे । यदा विज्ञा वामदेवादयो भवदुपदिष्टा. सन्तस्तदुपास्यं पर ब्रह्म त्वत्स्वरूपं वा का-  
त्स्न्येन ज्ञातुमशक्तास्तदात्पद्मा वयं कथं विशेषेण सामस्येन जानीमहे इति भाव. ॥

कठोरितकुठारया ललितशूलया बाहया

रणङ्गमरया स्फुरद्भरणया सखट्वाङ्गया ।

चलाभिरचलाभिरप्यगणिताभिरुन्नृत्यत-

श्चतुर्दश जगन्ति ते जय जयेत्ययुर्विसयम् ॥ ६ ॥

कठोरेति । हे महेश, कठोरितकुठारया कठोरित- कुठारो यस्यां सा तथा । ललितं  
शूलं यस्यां सा तथा । रणङ्गमरो यस्या सा तथा । स्फुरद्भरणया । एवंविधया बाहया ।  
जातावैकवचनम् । बाहाभिर्बाहुभिश्चलाभिश्चलाभिरचलाभिः. स्थिराभिरगणिताभिर-  
सख्याभिः । अतिनर्तनवृत्तिभिरिति विशेष्यपदाध्याहारो बोद्धव्यः । उन्नृत्यत उच्चैर्नर्तनं कु-  
र्वतस्ते तव चतुर्दशजगन्ति चतुर्दशभुवनानि तन्निष्ठा जना वा युवत् (?) जय जयेति न-  
न्दन्तो विसयमयुः प्रापु ॥

पु (प) रत्रिपुररन्धन विविधदैत्यविध्वंसनं

पराक्रमपरम्परा अपि परा न ते विसयः ।

अमर्षबलहर्षित क्षुभितवृत्तनेत्रोज्ज्वल-

ज्वलज्वलनहेलया शलभितं हि लोकत्रयम् ॥ ७ ॥

पुरेति । हे महारुद्र, पु(प)राणामन्यामेद्यत्वेनोत्कृष्टानां त्रयाणां पुराणां रन्धनं भस्मी-  
करणम् । विविधदैत्यविध्वंसनम् । इत्याद्याः परा अपि पराक्रमाणां परम्परा अपि ते वि-  
स्मयो न आश्चर्यो न । हे अमर्षबलहर्षित, अमर्षबलाभ्या कोपसामर्थ्याभ्यां हर्षितो हर्ष  
प्राप्तः । लोकानां भुवनानां त्रयं तव क्षुभितवृत्तनेत्रोज्ज्वलज्वलनहेलया क्षुभितं क्षोभ-  
युक्तं वृत्तं वर्तुलं यन्नेत्रं तत्सामर्थ्यादुज्ज्वल. प्रकाशमानो ज्वलन् दहनं ज्वलनोऽभिस्तस्य  
हेलया ज्वालाविलासेन 'हेला विलासे-' इत्यभिधानम् । शलभितं हि शलभवत् सजातं  
हि । यथा शलभोऽनौ प्रविष्टो भस्मीभवति, ता[दृ]क्क्ष्मीभूतमित्यर्थ. ॥

सहस्रनयनो गुहः सहसहस्ररश्मिर्विधु-  
 वृहस्पतिरुताप्पतिः ससुरसिद्धविद्याधराः ।  
 भवत्पदपरायणाः श्रियमिमां ययुः प्रार्थिनां  
 भवान्सुरतरुर्दशं शिव(दिश) शिवां शिवावल्लभ ॥ ८ ॥

सहस्रेति । हे रुद्र, सहस्रनयन इन्द्र, गुह स्कन्द, सहस्रं रश्मयो यस्यासौ सह-  
 स्ररश्मिः सूर्य, तेन सहवर्तमान एवं[भूतो] विधुश्चन्द्रः, वृहस्पतिः । उतशब्दोऽप्यर्थः ।  
 अप्पतिरपा पतिर्वरण, शक्राद्या इति शेष (१) । ससुरसिद्धविद्याधराः सर्वे तत्तद्योगजना  
 भवत्पदं भवदुपास्य ब्रह्म परमयनमाश्रयो येषां ते भवत्पदपरायणाः सन्त इमां तद्योग्यां  
 श्रियं सपदं ययुः प्रापुः । यतो भवान्प्रार्थिनां सुरतरुः करुणवृक्ष । सुचिन्तितमनोरथ-  
 प्रदः । हे शिवावल्लभ उमाकान्त, त्वं मह्यं शिवा मङ्गला दशं दृष्टि दिश देहि ॥

तव प्रियतमादतिप्रियतमं सदैवान्तरं  
 पयस्युपहितं घृतं स्वयमिव श्रियोवल्लभम् ।  
 विभिद्य लघुबुद्धयः स्वपरपक्षलक्ष्यायितं  
 पठन्ति हि लुठन्ति ते शठहृदः शुचा शुण्ठिताः ॥ ९ ॥

तवेति । लघुबुद्धय क्षिप्रबुद्धय । सूक्ष्मार्थदर्शिन इति यावत् । 'लघु क्षिप्रमरं द्रुतम्'  
 इत्यमरः । एवंविधा. पण्डिता तव प्रियतमाद्वस्तुतोऽतिप्रियतमं निरुपाधिविषयम् एका-  
 न्तभक्तत्वात् । तदुक्तम्—'एकान्तानां न कस्यचिदर्थं नारायणो देव सर्वमान्यत्तदर्थ-  
 कम्' इति । सदैव स्वपरपक्षयोः पूर्वपक्षसिद्धान्तयो लक्ष्यवत् आचरितमान्तरमन्तरे व-  
 र्तमानं कथमिव पयस्युपहितं स्वयं स्वेच्छया रतं घृतमिव श्रियो वल्लभं लक्ष्मीकान्तं वि-  
 भिद्य वेद्य । तन्मीमांसा यथा क्षीरे तस्त्थितं घृतं क्षीरादिविवेक्षेण (केन) जानन्ति  
 तथा लवन्तर्गतं ब्रह्म ज्ञात्वा पठन्ति । शिष्येभ्य उपदिशन्तीति भावः । शठहृदः परव-  
 श्वनचित्ता ये के ब्रह्मवादिनस्ते शुचा शोकेन शुण्ठिताः स्तम्भिता. सन्तो लुठन्ति ।  
 नित्यं निरये पतन्तीत्यर्थः । उक्तं च श्रीमद्भागवते—'एवं तत्समुपासीना न मुह्यन्ति  
 शुचार्षिताः' इति । तथा जीवात्मभेदज्ञानमेव मोक्षसाधनं नाद्वैतज्ञानमिति भावः ॥

निवासनिलयश्चिता तव शिरस्ततिर्मालिका  
 कपालमपि ते करे त्वमशिवोऽस्यनन्तर्धियाम् ।  
 तथापि भवतः पदं शिव शिवेत्यदो जल्पता-  
 मकिंचन न किंचनावृजिनमस्ति भस्मीभवेत् ॥ १० ॥

निवासेति । हे महेश चिता श्मशानभूमिः तव निवासनिलयो निवासस्याश्रयः शिर-  
 स्तति शिर.परम्परा तव भालिका, ते करे कपालमपि विद्यते, त्वमनन्तर्धियां बहिर्द-

ष्टीनां पामराणामशिवोऽमङ्गलोऽसि । यद्यप्येवम्, तथापि हे अकिञ्चन अविद्यमानकिञ्चन,  
किमप्यासमन्ताद्द्वर्तमानं पापं नास्ति । किं तु सर्वं भस्मीभवेदित्यर्थः ॥

त्वमेव किल कामधक्कसकलकाममापूरय-

न्सदा त्रिनयनो भवान्वहसि चात्रिनेत्रोद्भवम् ।

विषं विषधरान्दधत्पिबसि तेन चानन्दवा-

न्यिरुद्धचरितोचिता जगदधीश ते भिक्षुता ॥ ११ ॥

त्वमेवेति । हे विरुद्धचरित, त्वमेव कामं कन्दर्पं दहतीति कामधक्क किल सकलानां  
योग्यानां काममभिलाषमापूरयन्वर्तसे । अत्र शब्दमात्रसामान्येन विरोधभावः । अर्थ-  
भेदाद्विरोधपरिहारः । सदा त्रिनयनस्त्रिनेत्रः, अत्रिनेत्रोद्भवं चन्द्रं वहसि च । विषधरान्  
दधत् सन् विषं पिबसि तेन विषपानेनानन्दवाश्च भवसि । हे जगदधीश, ते भिक्षुता  
न्याय्या । अत्र विरोधाभासोऽलंकारः ॥

नमः शिवशिवाशिवाशिव शिवार्धं कृन्ताशिवं

नमो हर हराहरहरहरान्तरीं मे दृशम् ।

नमो भव भवाभवप्रभव भूतये ते भवन्

नमो मृड नमो नमो नम उमेश तुभ्यं नमः ॥ १२ ॥

नमः शिवेति । हे शिव शिव, शिवानां योग्यजीवानां शिवं करोतीति (शिवं भव-  
तीति) शिवः अस्य संबुद्धिः शिवः । 'तत्करोति तदाचष्टे' इति णिजन्ताच्छिवयतेः दु-  
ब्धातोः 'अप्रत्ययात्' इति अप्रत्यय (१) । हे अशिवाशिव, अशिवानामयोग्यजीवानाम-  
शुभोऽशुभकरस्तत्संबुद्धिः । नमस्तुभ्यमिति शेषः । हे शिवार्धं, शिवा अर्धे यस्यासौ त-  
थोक्तः तत्संबुद्धिः त्वं मम अशिवममङ्गलं कृन्त नाशय । हे हर हर । आदराद्विभक्तिः ।  
तुभ्यं नमः । अहरहं निरन्तरं वीप्सायामव्ययीभावः (१) । अन्तरोऽन्तरे सर्वं यस्य रं-  
स्यत (१) इत्यन्तरो विष्णुस्तत्संबन्धिनीं दृशं ज्ञानं मह्यमाहर देहि । हे अभव, तुभ्यं नमः ।  
हे अभवप्रभव । अभवस्य प्रभव उत्पादको यस्य सोऽभवप्रभवस्तत्संबुद्धिः तुभ्यं नमः ।  
हे भवन्, मङ्गतये भवेति । हे मृड, तुभ्यं नमो नमः । अत्रादरनैरन्तर्याभ्यां नमो नम-  
कर्तव्यमिति पुनः पुनरुक्तिः ॥

सतां श्रवणपद्धतिं सरतु संनतोक्त्यसौ

शिवस्य करुणाङ्कुराल्पतिकृतात्सदा सोदिता ।

१. अस्य 'त्रियाम्' इत्यधिकारे विधानाच्चिन्त्यमिदम्, तस्मात्पचादेराकृतिगणत्वादच्  
प्रत्ययो बोध्यः.

इति प्रथितमानसो व्यधित नाम नारायणः

शिवस्तुतिमिमां शिवां लिङ्कुचिसूरिसूनुः सुधीः ॥ १३ ॥

सतामिति । सासां शिवस्तुतिः सता साधूना श्रवणपद्धतिं कर्णमार्गं सरतु गन्तव्यं ।  
किंभूता । सनतोक्ता संनता (तेन) नम्रेणोक्ता । पुनः । प्रतिकृतात् शिवस्य कर्णमार्ग-  
रसदोदिता । उक्ता । नारायणो नाम लिङ्कुचिसूरिसूनुरिमा शिवां शिवस्तुतिं व्यधितं  
तवान् । किंभूतः । प्रथितं कथितं मानस यस्य सः ॥

इति श्रीलिङ्कुचिसूरिसूनुनारायणपण्डिताचार्यविरचितासव्याख्या शिवस्तुतिः समाप्ता ।

### श्रीमच्छंकराचार्यभगवत्पादविरचितं त्रिपुरसुन्दरीमानसिकोपचारपूजास्तोत्रम् ।

मम न भजनशक्तिः पादयोस्ते न भक्ति-

र्न च विषयविरक्तिर्ध्यानयोगे न संक्तिः ।

इति मनसि सदाहं चिन्तयन्नाद्यशक्ते

रुचिरवचनपुष्पैरर्चनं संचिनोमि ॥ १ ॥

व्यासं हाटकविग्रहैर्जलचैरैरारूढदेवत्रजैः

पोतैराकुलितान्तरं मणिधरैर्भूमीधरैर्भूषितम् ।

आरक्तामृतसिन्धुमुद्गरचलद्वीचीचयव्याकुल-

व्योमानं परिचिन्त्य संततमहो चेतः कृतार्थीभव ॥ २ ॥

तस्मिन्नुज्ज्वलरत्नजालविलसत्कान्तिच्छटाभिः स्फुटं

कुर्वाणं वियदिन्द्रचापनिचयैराच्छादितं सर्वतः ।

उच्चैः शृङ्गनिषण्णदिव्यवनितावृन्दाननप्रोत्स-

द्वीताकर्णननिश्चलाखिलमृगं द्वीप नमस्कुर्महे ॥ ३ ॥

जातीचम्पकपाटलादिसुमनःसौरभ्यसंभावितं

ह्रींकारध्वनिकण्ठकोर्किलकुहूप्रोत्सासिचूतद्रुमम् ।

आविर्भूतसुगन्धिचन्दनवनं दृष्टिमियं नन्दनं

चञ्चच्चञ्चलचञ्चरीकचटुलं चेतश्चिरं चिन्तय ॥ ४ ॥

परिपतितपरागैः पाटलक्षोणिभागौ

विकसितकुसुमोच्चैः पीतचन्द्रार्करश्मिः ।

अलिशुकपिकराजीकूजितैः श्रोत्रहारी

स्फुरत्तु हृदि मदीये नूनमुद्यानराजः ॥ ५ ॥

रम्यद्वारपुंरप्रचारतमसां संहारकारिप्रभ-

स्फूर्जत्तोरणभारहारकमहाविस्तारहारद्युते ।

क्षोणीमण्डलहेमहारविलसत्संसारपारप्रद-

प्रोद्यद्भक्तमनोविहार कनकप्राकार तुभ्यं नमः ॥ ६ ॥

उद्यत्कान्तिकलापकल्पितनभः स्फूर्जद्वितानप्रभः

सत्कृष्णागुरुधूपवासितवियत्काष्ठान्तरे विश्रुतः ।

सेवायातसमस्तदैवतगणैरासेव्यमानोऽनिशं

सोऽयं श्रीमणिमण्डपोऽनवरतं मच्चेतसि द्योतताम् ॥ ७ ॥

क्वापि प्रोद्धटपद्मरागकिरणव्रातेन संध्योयितं

कुत्रापि स्फुटविस्फुरन्मरकतद्युत्या तमिस्रायितम् ।

मध्यालम्बिविशालमौक्तिकरुचा ज्योत्स्नायितं कुत्रचि-

न्मातः श्रीमणिमन्दिरं तव सदा वन्दामहे सुन्दरम् ॥ ८ ॥

उत्तुङ्गालयविस्फुरन्मरकतप्रोद्यत्प्रभार्मण्डला-

न्यालोक्याङ्कुरितोत्सवैर्नवतृणाकीर्णस्थलीशङ्कया ।

नीतो वाजिभिरुत्पथं बत रथः सूतेन तिग्मद्युते-

र्वल्गावल्गितहस्तमस्तशिखरं कष्टैरितः प्राप्यते ॥ ९ ॥

मणिसदनसमुद्यत्कान्तिधारानुरक्ते

वियति चरमसंध्याशङ्किनो भानुरध्याः ।

शिथिलितगतकुप्यत्सूतहुंकारनादैः ।

कथमपि मणिगेहादुच्चकैरुच्चलन्ति ॥ १० ॥



भक्त्या किं नु समर्पितानि बहुधा रत्नानि पाथोधिना  
 किं वा रोहणपर्वतेन सदनं यैर्विश्वकर्माकरोत् ।  
 आ ज्ञात गिरिजे कटाक्षकलया नूनं त्वया तोषिते  
 शंभौ नृत्यति नागराजफणिना कीर्णा मणिश्रेणयः ॥ ११ ॥

विदूरमुक्तवाहनैर्विनम्रमौलिमण्डलै-  
 निर्बद्धहस्तसंपुटैः प्रयत्नसंयतेन्द्रियैः ।  
 विरञ्चिविष्णुशंकरादिभिर्मुदा तत्राम्बिके  
 प्रतीक्ष्यमाणनिर्गमो विभाति रत्नमण्डपः ॥ १२ ॥

ध्वनन्मृदङ्गकाहलः प्रगीतकिंनरीगणः  
 प्रनृत्तदिव्यकन्यकः प्रवृत्तमङ्गलक्रमः ।  
 प्रकृष्टसेवकव्रजः प्रहृष्टभक्तमण्डलो  
 मुदे ममास्तु संततं त्वदीयरत्नमण्डपः ॥ १३ ॥

प्रवेशनिर्गमाकुलैः स्वकृत्यरत्नमानसै-  
 र्बहिःस्थितामरावलीविधीयमानभक्तिभिः ।  
 विचित्रवस्त्रभूषणैरुपेतमङ्गनाजनैः  
 सदा करोतु मङ्गलं ममेह रत्नमण्डपः ॥ १४ ॥

सुवर्णरत्नभूषितैर्विचित्रवस्त्रधारिभि-  
 र्गृहीतहेमयष्टिभिर्निरुद्धसर्वदैवतैः ।  
 असंख्यसुन्दरीजनैः पुरस्थितैरधिष्ठितो  
 मदीयमेतु मानस त्वदीयतुङ्गतोरणः ॥ १५ ॥

ईन्द्रादींश्च दिगीश्वरान्सहपरीवारानथो सायुधा-  
 न्योषिद्रूपधरान्स्वदिक्षु निहितान्संचिन्त्य हृत्पङ्कजे ।  
 शङ्खे श्रीवसुधारया वसुमतीयुक्तं च पद्मं सर-  
 न्कामं नौमि रतिप्रियं सहचरं प्रीत्या वसन्तं भजे ॥१६॥

गायन्तीः कलवीणयातिमधुरं हुंकारमातन्वती-  
 द्वाराभ्यासकृतस्थितीरिह सरस्वत्यादिकाः पूजयन् ।  
 द्वारे नौमि मदनोन्मदं सुरगणाधीशं मदेनोन्मदां  
 मातङ्गीमसिताम्बरां परिलसन्मुक्ताविभूषां भजे ॥ १७ ॥  
 कस्तूरिकाश्यामलकोमलाङ्गीं कादम्बरीपानमदालसाङ्गीम् ।  
 वामस्तनालिङ्गितरत्नवीणां मातङ्गकन्यां मनसा स्मरामि ॥ १८ ॥  
 विकीर्णचिकुरोत्करे विगलिताम्बराडम्बरे  
 मदाकुलितलोचने विमलभूषणोद्भासिनि ।  
 तिरस्करिणि तावकं चरणपङ्कजं चिन्तय-  
 न्करोमि पशुमण्डलीमलिकमोहदुग्धाश्याम् ॥ १९ ॥  
 प्रमत्तवारुणीरसैर्विधूर्णमानलोचनाः  
 प्रचण्डद्वैत्यसूदनाः प्रविष्टभक्तमानसाः ।  
 उपोढकज्जलच्छविच्छटाविराजिविग्रहाः  
 कपालशूलधारिणीः स्तुवे त्वदीयदूतिकाः ॥ २० ॥  
 स्फूर्जन्नव्ययवाङ्करोपलसिताभोगैः पुरः स्थापितै-  
 र्दीपोद्भासिशरावशोभितमुखैः कुम्भैर्नवैः शोभिना  
 स्वर्णाबद्धविचित्ररत्नपटलीचञ्चत्कपाटश्रिया  
 युक्तं द्वारचतुष्टयेन गिरिजे वन्दे मणीमन्दिरम् ॥ २१ ॥  
 आस्तीर्णारुणकम्बलासनयुतं पुष्पोपहारान्वितं  
 दीप्तानेकमणिप्रदीपसुभगं राजद्वितानोत्तमम् ।  
 धूपोद्धारिसुगन्धिसंभ्रममिलद्भुङ्गावलीगुञ्जितं  
 कल्याणं वितनोतु मेऽनवरतं श्रीमण्डपाभ्यन्तरम् ॥ २२ ॥  
 कनकरचिते पञ्चप्रेतासनेन विराजिते  
 मणिगणचिते रक्तश्वेताम्बरास्तरणोत्तमे ।  
 कुसुमसुरभौ तल्पे दिव्योपधानसुखावहे  
 हृदयकमले प्रादुर्भूतां भजे परदेवताम् ॥ २३ ॥

१. 'मधिकमोहदुग्धाश्याम् क. २. 'दीपोद्भा' क. ३. 'राश्रितम्' क.  
 नव० शु० ११

सर्वाङ्गस्थितिरम्यरूपरुचिरां प्रातः समभ्युत्थितां  
 जृम्भामञ्जुमुखाम्बुजां मधुमदव्याघूर्णदक्षित्रयाम् ।  
 सेवायातसमस्तसंनिधिसखीः संमानयन्तीं दृशा  
 सपश्यन्परदेवतां परमहो मन्ये कृतार्थं जनुः ॥ २४ ॥  
 उच्चैस्तोरणवर्तिवाद्यनिवहध्वाने समुज्जृम्भिते  
 भक्तैर्भूमिविलग्नमौलिभिरलं दण्डप्रणामे कृते ।  
 नानारत्नसमूहनद्भक्तथनस्थालीसमुद्भासितां  
 प्रातस्ते परिकल्पयामि गिरिजे नीराजनामुज्ज्वलाम् ॥ २५ ॥  
 पाद्यं ते परिकल्पयामि पदयोरर्ध्वं तथा हस्तयोः  
 सौधीभिर्मधुपर्कमम्ब मधुरं धाराभिरास्वादय ।  
 तोयेनाचमनं विधेहि शुचिना गाङ्गेन मत्कल्पितं  
 साष्टाङ्गं प्रणिपातमीशदयिते दृष्ट्वा कृतार्थीकुरु ॥ २६ ॥  
 मातः पश्य मुखाम्बुजं सुविमले दत्ते मया दर्पणे  
 देवि स्वीकुरु दन्तधावनमिदं गङ्गाजलेनान्वितम् ।  
 सुप्रक्षालितमाननं विरचयन्निगधाम्बरप्रोञ्छनं  
 द्वागङ्गीकुरु तत्त्वमम्ब मधुरं ताम्बूलमास्वादय ॥ २७ ॥  
 निधेहि मणिपादुकोपरि पदाम्बुजं मज्जना-  
 लयं ब्रज शनैः सखीकृतकराम्बुजालम्बनम् ।  
 महेशि करुणानिधे तव हगन्तपातोत्सुका-  
 न्विलोक्य मनागमूनुभयसंस्थितान्द्वैवताम् ॥ २८ ॥  
 हेमरत्नवरणेन वेष्टितं विस्तृत्तारुणवितानशोभितम् ।  
 सज्जसर्वपरिचारिकाजनं पश्य मज्जनगृहं मनो मम ॥ २९ ॥  
 कनककलशजालस्फाटिकस्नानपीठा-  
 द्युपकरणविशालं गन्धमत्तालिमालम् ।  
 स्फुरदरुणवितानं मञ्जुगन्धर्वगानं  
 परमशिवमहेले मज्जनागारमेहि ॥ ३० ॥

पीनोत्तुङ्गपयोधराः परिलसत्संपूर्णचन्द्रानना  
 रत्नस्वर्णविनिर्मिताः परिलसत्सूक्ष्माम्बरप्रावृताः ।  
 हैमस्नानघटीस्तथा मृदुपटीरुद्वर्तनं कौसुमं  
 तैलं कङ्कतिकां करेषु दधतीर्वन्देऽम्ब ते दासिकाः ॥ ३१ ॥  
 तत्र स्फाटिकपीठमेत्य शनकैरुत्तारितालंकृति-  
 नीचैरुज्जितकञ्चुकोपरिहितारक्तोत्तरीयाम्बरा ।  
 वेणीबन्धमपास्य कङ्कतिकया केशप्रसादं मना-  
 कुर्वाणा परदेवता भगवती चित्ते मम द्योतताम् ॥ ३२ ॥  
 अभ्यङ्गं गिरिजे गृहाण मृदुना तैलेन संपादितं  
 काश्मीरैरगरुद्रवैर्मलयजैरुद्वर्तनं कारय ।  
 गीते किंनरकामिनीभिरभितो वाचे मुदा वादिते  
 नृत्यन्तीमिह पश्य देवि पुरतो दिव्याङ्गनामण्डलीम् ॥ ३३ ॥  
 कृतपरिकरबन्धास्तुङ्गपीनस्तानाढ्या  
 मणिनिवहनिबद्धा हेमकुम्भीर्दधानाः ।  
 सुरभिसलिलनिर्यद्गन्धलुब्धालिमालाः  
 सविनयमुपतस्थुः सर्वतः स्नानदास्यः ॥ ३४ ॥  
 उद्गन्धैरगुरुद्रवैः सुरभिणा कस्तूरिकावारिणा  
 स्फूर्जेत्सौरभयक्षकर्मजलैः काश्मीरनीरैरपि ।  
 पुष्पाम्भोभिरशेषतीर्थसलिलैः कर्पूरपाथोभरैः  
 स्नानं ते परिकल्पयामि गिरिजे भक्त्या तदङ्गीकुरु ॥ ३५ ॥  
 प्रत्यङ्गं परिमार्जयामि शुचिना वस्त्रेण संप्रोञ्चनं  
 कुर्वे केशकलापमायततरं धूपोत्तमैर्धूपितम् ।  
 आलीवृन्दविनिर्मितां जवनिकामास्थाप्य रत्नप्रभं  
 भक्तत्राणपरे महेशगृहिणि स्नानाम्बरं मुच्यताम् ३६ ॥  
 पीतं ते परिकल्पयामि निविडं चण्डातकं चण्डिके  
 सूक्ष्मं स्निग्धसुरीकुरुष्व वसनं सिन्दूरपूरप्रभम् ।

मुक्तारत्नविचित्रहेमरचनाचारुप्रभाभास्वरं  
 नीलं कञ्चुकमर्पयामि गिरिशप्राणप्रिये सुन्दरि ॥ ३७ ॥  
 विलुलितचिकुरेण च्छादितांसप्रदेशे  
 मणिनिकरविराजत्पादुकान्यस्तपादे ।  
 सुललितमवलम्ब्य द्राक्सखीमंसदेशे  
 गिरिशगृहिणि भूषामण्डपाय प्रयाहि ॥ ३८ ॥  
 लसत्कनककुट्टिमस्फुरदमन्दमुक्तावली-  
 समुल्लसितकान्तिभिः कलितशक्रचापव्रजे ।  
 महाभरणमण्डपे निहितहेमसिंहासनं  
 सखीजनसमावृतं समधितिष्ठ कात्यायनि ॥ ३९ ॥  
 क्षिप्रं कङ्कतिकामुखेन शनकैः संशोध्य केशोत्करं  
 सीमन्तं विरचय्य चारु विर्मलं सिन्दूररेखान्वितम् ।  
 मुक्ताभिर्ग्रथितालकां मणिचितैः सौवर्णसूत्रैः स्फुटं  
 प्रान्ते मौक्तिकगुच्छकोपलतिकां ग्रथामि वेणीमिमाम् ॥ ४० ॥  
 विलम्बिवेणीभुजगोत्तमाङ्गस्फुरन्मणिभ्रान्तिमुपानयन्तम् ।  
 खरोचिपोल्लासितकेशपाशं महेशि चूडामणिमर्पयामि ॥ ४१ ॥  
 त्वामाश्रयद्भिः कबरीतमिहैर्बन्दीकृतं द्रागिव भानुविम्बम् ।  
 मृडानि चूडामणिमादधानं वन्दामहे तावकमुत्तमाङ्गम् ॥ ४२ ॥  
 स्वमध्यनद्धहाटकस्फुरन्मणिप्रभाकुलं  
 विलम्बिमौक्तिकच्छटाविराजितं समन्ततः ।  
 निबद्धलक्षचक्षुषा भवेन भूरि भावितं  
 समर्पयामि भास्वरं भवानि भालभूषणम् ॥ ४३ ॥  
 मीनाम्भोरुहखञ्जरीटसुषमाविस्तारविस्मारके  
 कुर्वाणे किल कामवैरि मनसः कंदर्पवाणप्रभाम् ।  
 माध्वीपानमदारुणेऽतिचपले दीर्घे हृगम्भोरुहे  
 देवि स्वर्णशलाकयोजितमिदं दिव्याङ्गनं दीयताम् ॥ ४४ ॥

मध्यस्थारुणरत्नकान्तिरुचिरां मुक्तामुगोद्भासितां  
 दैवाद्भार्गवजीवमध्यगरवेर्लक्ष्मीमधः कुर्वतीम् ।  
 उत्सिक्ताधरबिम्बकान्तिविसरैर्भौमीभवन्मौक्तिकां  
 महत्तामुररीकुरुष्व गिरिजे नासाविभूषामिमाम् ॥ ४५ ॥  
 उडुक्कृतपरिवेषस्पर्धया शीतमानो-  
 रिव विरचितदेहद्वन्द्वमादित्यबिम्बम् ।  
 अरुणमणिसमुद्यत्प्रान्तविभ्राजिमुक्तं  
 श्रवसि परिनिधेहि स्वर्णताटङ्कयुग्मम् ॥ ४६ ॥

मरकतवरपद्मरागहीरोत्थितगुलिकात्रितयावनद्धमध्यम् ।  
 विततविमलमौक्तिकं च कण्ठाभरणमिदं गिरिजे समर्पयामि ॥ ४७ ॥

नानादेशसमुत्थितैर्मणिगणप्रोद्यत्प्रभामण्डल-  
 व्याप्तैराभरणैर्विराजितगलां मुक्ताछटालंकृताम् ।  
 मध्यस्थारुणरत्नकान्तिरुचिरां प्रान्तस्थमुक्ताफल-  
 त्रातामम्ब चतुष्किकां परशिवे वक्षःस्थले स्थापय ॥ ४८ ॥  
 अन्योन्यं प्लावयन्ती सततपरिचलत्कान्तिकल्लोलजालैः  
 कुर्वाणा मज्जदन्तःकरणविमलतां शोभितेव त्रिवेणी ।  
 मुक्ताभिः पद्मरागैर्मरकतमणिभिर्निर्मिता दीप्यमानै-  
 नित्यं हारत्रयी ते परशिवरसिके चेतसि द्योततां नः ॥ ४९ ॥  
 करसरसिजनाले विस्फुरत्कान्तिजाले  
 विलसदमलशोभे चञ्चदीशाक्षिलोभे ।  
 विविधमणिमयूखोद्भासितं देवि दुर्गे  
 कनककटकयुग्मं बाहुयुग्मे निधेहि ॥ ५० ॥  
 ब्यालम्बमानसितपट्टकगुच्छशोभि  
 स्फूर्जन्मणीघटितहारविरोचमानम् ।  
 मातर्महेशमहिले तव बाहुमूले  
 केयूरकद्वयमिदं विनिवेशयामि ॥ ५१ ॥

विततनिजमयूखैर्निर्मितामिन्द्रनीलै-

र्विजितकमलनालालीनमत्तालिमालाम् ।

मणिगणखचिताभ्यां कङ्कणाभ्यामुपेतां

कलय बलयराजीं हस्तमूले महेशि ॥ ५२ ॥

नीलपट्टमृदुगुच्छशोमिताबद्धनैकमणिजालमञ्जुलाम् ।

अर्पयामि बलयात्पुरःसरे विस्फुरत्कनकतैतृपालिकाम् ॥ ५३ ॥

आलवालमिव पुष्पधन्वना बालविद्रुमलतासु निर्मितम् ।

अङ्गुलीषु विनिधीयतां शनैरङ्गुलीयकमिदं मदर्पितम् ॥ ५४ ॥

विजितहरमनोभूमत्तमातङ्गकुम्भ-

स्थलविलुलितकूजरिकङ्किणीजालतुल्याम् ।

अविरतकलनावैरीशचेतो हरन्तीं

विविधमणिनिबद्धां मेखलामर्पयामि ॥ ५५ ॥

व्यालम्बमानवरमौक्तिकगुच्छशोमि-

विभ्राजिहाटकपुटद्वयरोचमानम् ।

हेम्ना विनिर्मितमनेकमणिप्रबन्धं

नीवीनिबन्धनगुणं विनिवेदयामि ॥ ५६ ॥

विनिहितनवलाक्षापङ्कबालातपौधे

मरकतमणिराजीमञ्जुमञ्जीरघोषे ।

अरुणमणिसमुद्यत्कान्तिधाराविचित्र-

स्तव चरणसरोजे हसकः प्रीतिमेतु ॥ ५७ ॥

निबद्धशितिपट्टकप्रवरगुच्छसंशोभितां

कलकणितमञ्जुलां गिरिशचित्तसंमोहनीम् ।

अमन्दमणिमण्डलीविमलकान्तिकिर्मीरितां

निधेहि पदपङ्कजे कनकघुङ्गुरुमम्बिके ॥ ५८ ॥

विस्फुरत्सहजरागरञ्जिते शिञ्जितेन कलितां सखीजनैः ।

पद्मरागमणिनूपुरद्वयीमर्पयामि तव पादपङ्कजे ॥ ५९ ॥

पदाम्बुजमुपासितुं परिगतेन शीतांशुना  
 कृतां तनुपरम्परामिव दिनान्तरागारुणाम् ।  
 महेशि नवयावकद्रवभरेण शोणीकृतां  
 नमामि नखमण्डलीं चरणपङ्कजस्थां तव ॥ ६० ॥  
 आरक्तश्वेतपीतस्फुरदुरुकुसुमैश्चित्रितां पट्टसूत्रै-  
 र्द्वैवल्लीभिः प्रयत्नादगुरुसमुदितैर्धूपितां दिव्यधूपैः ।  
 उद्यद्गन्धान्धपुष्पधयनिवहसमारब्धज्ञांकारगीतां  
 चञ्जत्कह्लारमालां परशिवरसिके कण्ठपीडतेर्पयामि ॥ ६१ ॥  
 गृहाण परमामृतं कनकपात्रसंस्थापितं  
 समर्पय मुखाम्बुजे विमलवीटिकामम्बिके ।  
 विलोकय मुखाम्बुजं मुकुरमण्डले निर्मले  
 निधेहि मणिपादुकोपरि पदाम्बुजं सुन्दरि ॥ ६२ ॥  
 आलम्ब्य स्वसखीं करेण शनकैः सिंहासनादुत्थिता  
 कूजन्मन्दमरालभङ्गुलगतिप्रोलासिभूषाम्बरा ।  
 आनन्दप्रतिपादकैरुपनिषद्वाक्यैः स्तुता वेधसा  
 मच्चित्ते स्थिरतामुपैति(तु) गिरिजा यान्ती समामण्डपम् ॥ ६३ ॥  
 चलन्त्यामम्बाया प्रचलति समस्ते परिजने  
 सवेगं संयाते(१) कैनकलतिकालंकृतिभरे ।  
 समन्तादुत्तालस्फुरितपदसंपातजनितै-  
 र्झृणत्कारैस्तारैर्झणितमासीन्मणिगृहम् ॥ ६४ ॥  
 चञ्चद्वेत्रकराभिरङ्गविलसद्भूषाम्बराभिः पुरो-  
 यान्तीभिः परिचारिकाभिरमरत्राते समुत्सारिते ।  
 रुद्धे निर्जरसुन्दरीभिरभितः कक्षान्तरे निर्गतं  
 वन्दे नन्दितशंभु निर्मलचिदानन्दैकरूपं महः ॥ ६५ ॥

१. 'दिव्यल्लीभिः' क. २. 'कलितललितालंकृतितरे' क. ३. 'रणत्कारैस्तारैर्यु-  
 णगुणितमा' क. ४. 'समुद्रीरिते' क.



वेधाः पादतले पतत्ययमसौ विष्णुर्नमत्यग्रतः  
 शंभुर्देहि हृगञ्चलं सुरपतिं दूरस्थमालोक्य ।  
 इत्येव परिचारिकाभिरुदिते संमाननां कुर्वती  
 हृगद्वन्द्वेन यथोचितं भगवती भूयाद्विभूत्यै मम ॥ ६६ ॥  
 मन्दं चारणसुन्दरीभिरभितोयान्तीभिरुत्कण्ठया  
 नामोच्चारणपूर्वकं प्रतिदिशं प्रत्येकमावेदितान् ।  
 वेगादक्षिपथं गतान्सुरगणानालोकयन्ती शनै-  
 लिप्स(र्दित्स)न्ती चरणाम्बुजं पथि जगत्पायान्महेशप्रिया ॥ ६७ ॥  
 अग्रे केचन पार्श्वयोः कतिपये पृष्ठे परे प्रस्थिता  
 आकाशे समवस्थिताः कतिपये दिक्षु स्थिताश्चापरे ।  
 १समर्द्धं शनकैरपास्य पुरतो दण्डप्रणामान्मुहुः  
 कुर्वाणाः कतिचित्सुरा गिरिसुते हृवपातमिच्छन्ति ते ॥ ६८ ॥  
 अग्रे गायति किंनरी कल्पदं गन्धर्वकान्ताः शनै-  
 रातोद्यानि च वादयन्ति मधुरं सव्यापसव्यस्थिताः ।  
 कूजन्नूपुरनादमञ्जु पुरतो नृत्यन्ति दिव्याङ्गना  
 गच्छन्तः परितः स्तुवन्ति निगमस्तुत्या विरञ्ज्यादयः ॥ ६९ ॥  
 कसैचित्सुचिरादुपासितमहामन्त्रौघसिद्धिं क्रमा-  
 देकसै भवनिस्पृहाय परमानन्दस्वरूपां गतिम् ।  
 अन्यसै विषयानुरक्तमनसे दीनाय दुःखापहं  
 द्रव्यं द्वारसमाश्रिताय ददतीं वन्दामहे सुन्दरीम् ॥ ७० ॥  
 नम्रीभूय कृताञ्जलिप्रकटितग्रेमप्रसन्नानने  
 मन्दं गच्छति संनिधौ सविनयात्सोत्कण्ठमोघत्रये ।  
 नानामन्नगणं तदर्थमखिलं तत्साधनं तत्फलं  
 व्याचक्षाणमुदन्नकान्ति केलये यत्किञ्चिदाद्यं महः ॥ ७१ ॥

१. 'मन्दोच्चार' ख-ग. २. 'सानन्दं शनकैरपि स्वपुरतो' क. ३. 'किनरीकुलमिदं'  
 क. ४ 'निलये' क.

तैव दहनसदृक्षैरीक्षणैरेव चक्षु-  
 निखिलपशुजनानां भीषयद्भीषणास्यम् ।  
 कृतवसति परेशप्रेयसि द्वारि नित्यं  
 शैरभमिथुनमुच्चैर्भक्तियुक्तो नैतोऽस्मि ॥ ७२ ॥  
 कल्पान्ते सैरसैकदासमुदितानेकार्कतुल्यप्रभां  
 रत्नस्तम्भनिबद्धकाञ्चनगुणस्फूर्जद्वितानोत्तमाम् ।  
 कर्पूरागुरुगर्भवर्तिकलिकाप्रोत्सप्रदीपावलीं  
 श्रीचक्राकृतिमुल्लसन्मणिगणा वन्दामहे वेदिकाम् ॥ ७३ ॥  
 स्वस्थानस्थितदेवतागणवृते विन्दौ मुदा स्थापितं  
 नानारत्नविराजिहेमविलसत्कान्तिच्छटादुर्दिनम् ।  
 चञ्चत्कौसुमतूलिकासनयुतं कामेश्वराधिष्ठितं  
 नित्यानन्दनिदानमम्ब सततं वन्दे च सिंहासनम् ॥ ७४ ॥  
 वदद्भिरभितो मुदा जय जयेति वृन्दारकैः  
 कृताञ्जलिपरम्परा विदधती कृतार्था दशा ।  
 अमन्दमणिमण्डलीखचितहेमसिंहासनं  
 सखीजनसमावृतं समधिदिष्ठ दाक्षायणि ॥ ७५ ॥  
 कर्पूरादिकवस्तुजातमखिलं सौवर्णभृङ्गारक  
 ताम्बूलस्य करण्डक मणिमय चैलाञ्जलं दर्पणम् ।  
 विस्फूर्जन्मणिपादुके च दधतीः सिंहासनस्याभित-  
 स्तिष्ठन्तीः परिचारिकास्तव सदा वन्दामहे सुन्दरि ॥ ७६ ॥  
 त्वदमलवपुरुद्यत्कान्तिकल्लोलजालैः  
 स्फुटमिव दधतीभिर्बाहुविक्षेपलीलाम् ।  
 मुहुरपि च विधूते चामरग्राहिणीभिः  
 सितकरकरशुभ्रे चामरे चालयामि ॥ ७७ ॥

१. 'दवदहन' ख-ग. २. 'शलभ' क. ३. 'नमामि' क. ४. 'सरसै' ख-ग.-५.  
 'दीप्र' क. ६. 'कृता तनु' क. ७. संबन्धसामान्यविवक्षया पठ्ठी. ८. 'वदमलपुनरुद्यत्का'  
 क. ९. 'अर्पयामि' क.

प्रान्तस्फुरद्विमलमौक्तिकगुच्छजालं  
 चञ्चन्महामणिविचित्रितहेमदण्डम् ।  
 उद्यत्सहस्रकरमण्डलचारु हेम-  
 छत्रं महेशमहिले <sup>१</sup>विनिवेशयामि ॥ ७८ ॥

उद्यत्तावकदेहकान्तिपटलीसिन्दूरपूरप्रभा-  
 शोणीभूतमुदग्रलोहितमणिच्छेदानुकारिच्छवि ।  
 दूरादादरनिर्मिताञ्जलिपुटैरालोक्यमानं सुर-  
 व्यूहैः काञ्चनमातपन्नमतुलं वन्दामहे सुन्दरम् ॥ ७९ ॥

संतुष्टां परमासृतेन विलसत्कामेश्वराङ्कस्थितां  
 पुष्पौघैरभिपूजितां भगवती त्वां वन्दमाना मुदा ।  
 स्फूर्जत्तावकदेहरश्मिकलनाप्राप्तस्वरूपाभिदाः  
 श्रीचक्रावरणस्थिताः सविनयं वन्दामहे देवताः ॥ ८० ॥

आधारशक्त्यादिकमाकलय्य मध्ये समस्ताधिकयोगिनीं च ।  
 मित्रेशनाथादिकमत्र नाथचतुष्टयं शैलसुते नतोऽस्मि ॥ ८१ ॥

त्रिपुरासुधार्णवासनमारभ्य त्रिपुरमालिनी यावत् ।  
 आवरणाष्टकसंस्थितमासनषट्कं नमामि परमेशि ॥ ८२ ॥

ईशाने गणपं स्मरामि विचैरद्विभ्रान्धकारच्छिदं  
 वायव्ये बटुकं च कज्जलरुचिं व्यालोपवीतान्वितम् ।

नैर्ऋत्ये महिपासुरप्रमथिनीं दुर्गां च संपूजय-  
 न्नाग्नेयेऽखिलभक्तरक्षणपरं क्षेत्राधिनाथं भजे ॥ ८३ ॥

उड्ढ्यानजालंधरकामरूपपीठानिमान्पूर्णगिरिप्रसक्तान् ।  
 त्रिकोणदक्षायिमसव्यभागमध्यस्थितान्सिद्धिकरान्नमामि ॥ ८४ ॥

लोकेशः पृथिवीपतिर्निगदितो विष्णुर्जलाना प्रभु-  
 स्तेजोनाथ उमापतिश्च मरुतामीशस्तथा चेश्वरः ।

१. 'विनिवेदयामि' क. २. 'रपि' क. ३. 'विलस' क. ४. 'औड्यान' क.  
 ५. 'पति' क.

आकाशाधिपतिः सदाशिव इति प्रेताभिधामागता-  
 नेतांश्चक्रबहिःस्थितान्सुरगणान्वन्दामहे सादरम् ॥ ८५ ॥  
 तारानाथकलप्रवेशनिगमव्याजाद्गतासुप्रथं (जाद्गुताशप्रभं)  
 त्रैलोक्ये तिथिषु प्रवर्तितकलाकाष्ठादिकालक्रमम् ।  
 रत्नालंकृतिचित्रवस्त्रललितं कामेश्वरीपूर्वकं  
 नित्याषोडशकं नमामि लसितं चक्रात्मनोरन्तरे ॥ ८६ ॥  
 हृदि भावितदैवतं प्रयत्नाभ्युपदेशानुगृहीतभक्तसंघम् ।  
 स्वगुरुक्रमसंज्ञचक्रराजस्थितमोघत्रयमानतोऽस्मि मूर्ध्ना ॥ ८७ ॥  
 हृदयमथ शिरः शिखाखिलाद्ये क्वचमथो नयनत्रयं च देवि ।  
 मुनिजनपरिचिन्तितं तथास्त्रं स्फुरतु सदा हृदये षडङ्गमेतत् ॥ ८८ ॥  
 त्रैलोक्यमोहनमिति प्रथिते तु चक्रे  
 चञ्चद्विभूषणगणत्रिपुराधिवासे ।  
 रेखात्रये स्थितवतीरणमादिसिद्धी-  
 र्मुद्रा नमामि सततं प्रकटाभिधास्ताः ॥ ८९ ॥  
 सर्वाशापरिपूरके वसुदलद्वन्द्वेन विभ्राजिते  
 विस्फूर्जत्रिपुरेश्वरीनिवसतौ चक्रे स्थिता नित्यशः ।  
 क्लमाकर्षणिकादयो मणिगणभ्राजिष्णुदिव्याम्बरा  
 योगिन्यः प्रदिशन्तु काङ्क्षितफलं विख्यातगुप्ताभिधाः ॥ ९० ॥  
 महेशि वसुभिर्दलैर्लसति सर्वसंक्षोभणे  
 विभूषणगणस्फुरत्रिपुरसुन्दरीसद्मनि ।  
 अनङ्गकुसुमादयो विविधभूषणोद्भासिता  
 दिशन्तु मम काङ्क्षितं तनुतराश्च गुप्ताभिधाः ॥ ९१ ॥  
 लसद्युगदृशारके स्फुरति सर्वसौभाग्यदे  
 शुभाभरणभूषितत्रिपुरवासिनीमन्दिरे ।  
 स्थिता दधतु मङ्गलं सुभगसर्वसंक्षोभिणी-  
 मुखाः सकलसिद्धयो विदितसंप्रदायाभिधाः ॥ ९२ ॥

बहिर्दशारे सर्वार्थसाधके त्रिपुराश्रयाः ।  
 कुलकौलाभिधाः पान्तु सर्वसिद्धिप्रदायिकाः ॥ ९३ ॥  
 अन्तःशोभिदशारकेऽतिललिते सर्वादिरक्षाकरे  
 मालिन्या त्रिपुराद्यया विरचितावासे स्थितं नित्यशः ।  
 नानारत्नविभूषण मणिगणआजिष्णु दिव्याम्बरं  
 सर्वज्ञादिकशक्तिवृन्दमनिशं वन्दे निगर्भाभिधम् ॥ ९४ ॥  
 सर्वरोगहरेऽष्टारे त्रिपुरासिद्धयान्विते ।  
 रहस्ययोगिनीर्नित्यं वशिन्याद्या नमाम्यहम् ॥ ९५ ॥  
 चूताशोकविक्रासिकेतकरजःप्रोद्भासिनीलाम्बुज-  
 प्रस्फूर्जन्नवमल्लिकासमुदितैः पुष्पैः शरान्निर्मितान् ।  
 रम्यं पुष्पशारासनं सुललितं पाशं तथा चाङ्कुशं  
 वन्दे तावकमायुधं परशिवे चक्रान्तराले स्थितम् ॥ ९६ ॥  
 त्रिकोण उदितप्रभे जगति सर्वसिद्धिप्रदे  
 युते त्रिपुरयाम्बया स्थितवती च कामेश्वरी ।  
 तनोतु मम मङ्गलं सकलशर्म वज्रेश्वरी  
 करोतु भगमालिनी स्फुरतु मामके चेतसि ॥ ९७ ॥  
 सर्वानन्दमये समस्तजगतामाकाङ्क्षिते वैन्दवे  
 भैरव्या त्रिपुराद्यया विरचितावासे स्थिता सुन्दरी ।  
 आनन्दोल्लसितेक्षणा मणिगणआजिष्णुभूषाम्बरा  
 विस्फूर्जद्वदना परापररहः सा पातु मां योगिनी ॥ ९८ ॥  
 उल्लसत्कनककान्तिभासुरं सौरभस्फुरणवासिताम्बरम् ।  
 दूरतः परिहृतं मधुव्रतैरर्पयामि तव देवि चम्पकम् ॥ ९९ ॥  
 वैरमुद्धतमपास्य शंभुना मस्तके विनिहितं कलाच्छलात् ।  
 गन्धलुब्धमधुपाश्रितं सदा केतकीकुसुममर्पयामि ते ॥ १०० ॥  
 चूर्णीकृतं द्रागिव पद्मजेन त्वदाननस्पर्धिसुधांशुबिम्बम् ।  
 समर्पयामि स्फुटमञ्जलिस्थं विक्रासिजातीकुसुमोत्करं ते ॥ १०१ ॥

अगरुबहलधूपजस्रसौरभ्यरम्यां

मरकतमणिराजीराजिहारिस्त्रगाभाम् ।

दिशि विदिशि विसर्पद्वन्द्वलुब्धालिमालां

बकुलकुसुममालां कण्ठपीठेऽर्पयामि ॥ १०२ ॥

ईकारोर्ध्वगबिन्दुराननमधोबिन्दुद्वयं च स्तनौ

त्रैलोक्ये गुरुगम्यमेतदखिलं हार्दं च रेखात्मकम् ।

इत्थं कामकलात्मिकां भगवतीमन्तः समाराधय-

न्नानन्दाम्बुधिमज्जने प्रलभतामानन्दधुं सज्जनः ॥ १०३ ॥

धूपं तेऽगरुसंभवं भगवति प्रोत्सासिगन्धोद्भुरं

दीपं चैव निवेदयामि महसा हार्दान्धकारच्छिदम् ।

रत्नस्वर्णविनिर्मितेषु परितः पात्रेषु सस्थापितं

नैवेद्यं विनिवेदयामि परमानन्दात्मिके सुन्दरि ॥ १०४ ॥

जातीकोरकतुल्यमोदनमिदं सौवर्णपात्रे स्थितं

शुद्धाक्षं शुचि मुद्गमाषचणकोद्भूतास्तथा सूपकाः ।

प्राज्यं माहिषमाज्यमुत्तममिदं हैयंगवीनं पृथ-

क्पात्रेषु प्रतिपादितं परशिवे तत्सर्वमङ्गीकुरु ॥ १०५ ॥

दुर्गे रोहितखण्डमण्डजपलं कौर्माजस्त्राङ्गं पृथ-

क्षट्त्रिंशन्ति(?) सुसाधितानि मृदुना सद्यञ्जनान्यग्निना ।

संपन्नानि च वेसवारविसरैर्दिव्यानि भक्त्या कृता-

न्यग्रे ते विनिवेदयामि गिरिजे सौवर्णपात्रव्रजे ॥ १०६ ॥

माषव्यञ्जनजातमुत्तमतमं मुद्गप्रकारान्वहू-

न्दारिद्रकधिकारसैर्विलुलितापूर्पास्तथा चाणकान् ।

मांसं सर्पिपि साधितं बहुतरं शूलाकृतं मारिचं

मत्स्यांश्चैव सुसंस्कृतान्परशिवे सस्थापयाम्यग्रतः ॥ १०७ ॥

१. 'शिम्बीसूरणशाकबिम्बवृहतीकूष्माण्डकोशातकीवृन्ताकानि पटोलकानि मृदुना संसाधितान्यग्निना' ख.

निम्बूकार्द्रकचूतकन्दकदलीकौशातकीकर्कटी-  
 धात्रीबिल्वकरीरकैर्धिरचितान्यानन्दचिद्विग्रहे ।  
 राजीभिः कटुतैलसैन्धवहरिद्राभिः स्थितान्पातये  
 संधानानि निवेदयामि गिरिजे भूरिप्रकाराणि ते ॥ १०८ ॥  
 सितयाञ्चितलङ्घुकत्रजान्मृदुपूपान्मृदुलाश्च पूरिकाः ।  
 परमान्नमिद-च पार्वति प्रणयेन प्रतिपादयामि ते ॥ १०९ ॥  
 दुग्धमेतदनले सुसाधितं चन्द्रमण्डलनिभं तथा दधि ।  
 फाणितं शिखरिणीं सितासितां सर्वमम्ब विनिवेदयामि ते ॥ ११० ॥  
 अग्रे ते विनिवेद्य सर्वममितं नैवेद्यमङ्गीकृतं  
 ज्ञात्वा तत्त्वचतुष्टयं प्रथमतो मन्ये सुतृप्तां ततः ।  
 देवीं त्वां परिशिष्टमम्ब कनकामत्रेषु संस्थापितं  
 शक्तिभ्यः समुपाहरामि सकलं देवेशि शंभुप्रिये ॥ १११ ॥  
 वामेन स्वर्णपात्रीमनुपमपरमात्रेण पूर्णा दधाना-  
 मन्येन स्वर्णदर्वीं निजजनहृदयाभीष्टदां धारयन्तीम् ।  
 सिन्दूरारक्तबस्त्रां विविधमणिलसद्भूषणां मेचकाङ्गी  
 तिष्ठन्तीमग्रतस्ते मधुमदमुदितामन्नपूर्णां नमामि ॥ ११२ ॥  
 पङ्कचोपविष्टान्परितस्तु चक्रं शक्त्या स्वयालिङ्गितवामभागान् ।  
 सर्वोपचारैः परिपूज्य भक्त्या तवाम्बिके पारिषदात्नमामि ॥ ११३ ॥  
 परमाभूतमत्तसुन्दरीगणमध्यस्थितमर्कभासुरम् ।  
 परमाभूतघूर्णितेक्षणं किमपि ज्योतिरुपासहे परम् ॥ ११४ ॥  
 दृश्यते तव मुखाम्बुजं शिवे श्रूयते स्फुटमनाहतध्वनिः ।  
 अर्चने तव गिरामगोचरे न प्रयाति विषयान्तरं मनः ॥ ११५ ॥  
 त्वन्मुखाम्बुजविलोकनोल्लसत्प्रेमनिश्चलविलोचनद्वयीम् ।  
 उन्मनीमुपगतां सभामिमां भावयामि परमेशि तावकीम् ॥ ११६ ॥  
 चक्षुः पश्यतु नेह किञ्चन परं द्राणं न वा जिघ्रतु  
 श्रोत्रं हन्त शृणोतु न त्वगपि न स्पर्शं समालम्बताम् ।

जिह्वा वेत्तु न वा रसं मम परं युष्मत्स्वरूपासृते

नित्यानन्दविचूर्णमाननयने नित्यं मनो मज्जतु ॥ ११७ ॥

यस्त्वां पश्यति पार्वति प्रतिदिनं ध्यानेन तेजोमयीं

मन्ये सुन्दरि तत्त्वमेतदखिलं वेदेषु निष्ठां गतम् ।

यस्तस्मिन्समये तवार्चनविधावानन्दसान्द्राशयो

यातोऽहं तदभिन्नतां परशिवे सोऽय प्रसादस्तव ॥ ११८ ॥

गणाधिनाथं बटुकं च योगिनीः क्षेत्राधिनाथं च विदिक्चतुष्टये ।

सर्वोपचारैः परिपूज्य भक्तितो निवेदयामो बलिमुक्तयुक्तिभिः ॥ ११९ ॥

वीणामुपाप्नोते खलु वादयन्त्यै निवेद्य शेषं खलु शेषिकायै ।

सौवर्णभृङ्गारविनिर्गतेन जलेन शुद्धाचमनं विधेहि ॥ १२० ॥

ताम्बूलं विनिवेदयामि विलसत्फूर्परकस्तूरिका-

जातीपूगलवङ्गचूर्णखदिरैर्भक्त्या समुल्लासितम् ।

संस्फूर्जद्रत्नसमुद्रकप्रणिहितं सौवर्णपात्रे स्थितै-

दीपैरुज्ज्वलमन्नचूर्णरचितैरारार्तिकं गृह्यताम् ॥ १२१ ॥

काचिद्वायति किंनरी कलपदं बाधं दधानोर्वशी

रम्भा नृत्यति केलिमञ्जुलपदं मातः पुरस्तात्तव ।

कृत्यं प्रोज्झ्य सुरस्त्रियो मधुमदव्याचूर्णमानेक्षणं

नित्यानन्दसुधाम्बुधिं तव मुखं पश्यन्ति ह्यैष्यन्ति च ॥ १२२ ॥

ताम्बूलोद्भासिवक्त्रैस्त्वदमलवदनालोकनोल्लासिनेत्रै-

श्वक्रस्थैः शक्तिसंघैः परिहृतविषयासङ्गमाकर्ण्यमानम् ।

गीतज्ञाभिः प्रकामं मधुरसमधुरं वादितं किंनरीभि-

र्वीणाशंकारनादं कलय परशिवानन्दसंधानहेतोः ॥ १२३ ॥

अर्चाविधौ ज्ञानलवोऽपि दूरे दूरे तदापादकवस्तुजातम् ।

प्रदक्षिणीकृत्य ततोऽर्चनं ते पञ्चोपचारात्मकमर्पयामि ॥ १२४ ॥

१. 'मुक्ताचित्रचतुष्कशालिनि महासौवर्णपात्रे स्थितै' ख. २. 'सुस्थीकृत्य मनोऽ-  
परा' ख. ३. 'हृष्यस्वच' ख. ४ 'विमलीकृते मुहुधित्प्रतिविश्वानन्दनाथचरणेन । मम  
हृदयदर्पणेऽस्मिन्प्रतिपालिता भावना तेषाम् ॥' इत्यधिका.



यथेप्सितमनोगतप्रकटितोपचारार्चितां  
 निजावरणदेवतागणवृतां सुरेशस्थिताम् ।  
 कृताञ्जलिपुटो मुहुः कलितभूमिरष्टाङ्गकै-  
 र्नमामि भगवत्यहं त्रिपुरसुन्दरि त्राहि माम् ॥ १२५ ॥  
 विज्ञप्तीरवधेहि मे सुमहता यत्नेन ते संनिधिं  
 प्राप्तं मामिह कांदिशीकमधुना मातर्न दूरीकुरु ।  
 चित्तं त्वत्पदभावने व्यभिचरेद्दृग्वा च मे जातु चे-  
 त्तत्सौम्ये स्वगुणैर्बन्धान न यथा भूयो विनिर्गच्छति ॥ १२६ ॥  
 काहं मन्दमतिः क्व चेदमखिलैरेकान्तभक्तैः स्तुतं  
 ध्यातं देवि तथापि ते स्वमनसा श्रीपादुकापूजनम् ।  
 कादाचित्कमदीयचिन्तनविधौ संतुष्टया शर्मद  
 स्तोत्रं देवतया तया प्रकटितं मन्ये मदीयानने ॥ १२७ ॥  
 नित्यार्चनमिदं चित्ते भाव्यमानं सदा मया ।  
 निबद्धं विविधैः पथैरनुगृह्णातु सुन्दरी ॥ १२८ ॥  
 इति श्रीपरमहंसपरिवाजकाचार्यश्रीमच्छंकराचार्यविरचितं श्रीत्रिपुरसुन्दरी-  
 मानसिकोपचारपूजास्तोत्रं समाप्तम् ।

### श्रीसुन्दराचार्यकविनिर्मितं गीतिशतकम् ।

किं देवैः किं जीवैः किं भावैस्तेऽपि येन जीवन्ति ।  
 तव चरणं शरणं मे दरहरणं देवि कान्तिमत्यम्ब ॥ १ ॥  
 अरुणाम्बुदनिभकान्ते करुणारसपूरपूर्णनेत्रान्ते ।  
 शरणं भव शशिबिम्बद्युतिमुखि जगदम्ब कान्तिमत्यम्ब ॥ २ ॥  
 कलिहरणं भवतरणं शुभभरणं ज्ञानसंपदां करणम् ।  
 नतशरणं तव चरणं करोतु मे देवि कान्तिमत्यम्ब ॥ ३ ॥

१. गीतिशतकमिदं तिरुनेल्ल्वेलिळिन्दिरुक्कटप्रदेशवर्तिकाळपुत्तनेरिनिवासिभिः जयपुरि-  
 कृष्णमाचार्यैः श्रीनिवासाचार्यैश्चास्मत्सनिधौ प्रेषितमिति तेषामुपकारगौरवं विभृम्..

अमितां ममतां मम तां तनु तां तनुतां गतां पदाब्जं ते ।  
 कृपया विदितो विहितो यया तवाहं हि कान्तिमत्यम्ब ॥ ४ ॥  
 मम चरितं विदितं चेदुदयेन दया कदापि ते सत्यम् ।  
 तदपि वदाम्ययि कुरु तां निर्हेतुकमाशु कान्तिमत्यम्ब ॥ ५ ॥  
 न बुधत्वं न विधुत्वं न विधित्वं नौमि किं तु भृङ्गत्वम् ।  
 असकृत्प्रणम्य याचे त्वच्चरणाब्जस्य कान्तिमत्यम्ब ॥ ६ ॥  
 अभजमहं किं सारे कंसारे वीपदेऽपि संसारे ।  
 रुचिमत्ता शुचिमत्तामहह त्वं पाहि कान्तिमत्यम्ब ॥ ७ ॥  
 मामसकृदाप्रसादाद्दुष्कृतकारीति भावमन्यस्व ।  
 सर किं न मया सुकृत वर्धितमिदमद्य कान्तिमत्यम्ब ॥ ८ ॥  
 करुणाविषयं यदि मां न तनोषि यथा तथापि वर्तेऽहम् ।  
 भवति कृपालुत्वं ते सीदामि मृषेति कान्तिमत्यम्ब ॥ ९ ॥  
 अतुलितभवानुरागिणि दुर्धर्णाचलविहारिणि मयि त्वम् ।  
 समतेर्ष्यया प्रसादं न विधत्से किं नु कान्तिमत्यम्ब ॥ १० ॥  
 द्यां गां वाभ्यपतं यदि जीवातुस्त्वामृतेऽन्ततः को मे ।  
 हित्वा पयोदपङ्क्तिं स्तोकस्य गतिः क्व कान्तिमत्यम्ब ॥ ११ ॥  
 कं वा कटाक्षलक्ष्यं न करोष्येवं मयि त्वमासीः किम् ।  
 किं त्वामुपालभेऽहं विधिर्गरीयान्हि कान्तिमत्यम्ब ॥ १२ ॥  
 तनुजे जननी जनयत्यहितेऽपि प्रेम हीति तन्मिथ्या ।  
 यदुपेक्षसे त्रिलोकीं मातर्मा देवि कान्तिमत्यम्ब ॥ १३ ॥  
 निन्दामि साधुवर्गं स्तौमि पुनः क्षीणषड्गसंसर्गम् ।  
 वन्दे किं ते चरणे किं स्यात्प्रीतिस्तु कान्तिमत्यम्ब ॥ १४ ॥  
 गीर्वाणवृन्दजिह्वारसायनस्वीयमाननीयगुणे ।  
 निगमान्तपञ्जरान्तरमरालिके पाहि कान्तिमत्यम्ब ॥ १५ ॥  
 त्रिनयनकान्ते शान्ते तान्ते स्वान्ते ममास्तु वद दान्ते ।  
 कृपया मुनिजनचिन्तितचरणे निवसाद्य कान्तिमत्यम्ब ॥ १६ ॥

ध्रुतकदने कृतमदने भृशमदने योगिशर्वभक्तानाम् ।  
 मणिसदने शुभरदने शशिवदने पाहि कान्तिमत्यम्ब ॥ १७ ॥  
 गिरितनुजे हतदनुजे वरमनुद्वाजेभिधे च हर्यनुजे ।  
 गुहतनुजेऽवितमनुजे कुरु करुणां देवि कान्तिमत्यम्ब ॥ १८ ॥  
 गजगमने रिपुदमने हरकमने क्लृप्तपापक्वच्छमने ।  
 कलिजनने मयि दयया प्रसीद हे देवि कान्तिमत्यम्ब ॥ १९ ॥  
 यन्मानसे पदाब्जं तव सविद्धास्वदाभयाभाति ।  
 तत्पाददासदासकदासत्वं नौमि कान्तिमत्यम्ब ॥ २० ॥  
 दुष्करदुष्कृतारशेर्न विभेमि शिवे यदि प्रसादस्ते ।  
 दलने ह्यदा दङ्कः कल्पेत न किं नु कान्तिमत्यम्ब ॥ २१ ॥  
 क्रोमलदेहं किमपि श्यामलशोभं शरन्मृगाङ्गमुखम् ।  
 रूपं तव हृदये मम दीपश्रियमेतु कान्तिमत्यम्ब ॥ २२ ॥  
 किंचनवञ्चनदक्षं पञ्चशरारेः प्रपञ्चजीवातुम् ।  
 चञ्चलमञ्चलमक्षणोरयि मयि कुरु देवि कान्तिमत्यम्ब ॥ २३ ॥  
 अञ्चति यं त्वदपाङ्गः किंचित्तस्यैव कुम्भदासत्वे ।  
 अहमहमिक्रया विबुधाः कलहं कलयन्ति कान्तिमत्यम्ब ॥ २४ ॥  
 किमिदं वदाद्भुतं ते कस्मिंश्चिल्लक्षिते कटाक्षेण ।  
 बृंहादीनां हृदयं दीनत्वं याति कान्तिमत्यम्ब ॥ २५ ॥  
 प्रायो रायोपचिते मायोपायोल्बणासुरक्षपणे ।  
 गेयो जायोरुबले श्रेयो भूयोऽस्तु कान्तिमत्यम्ब ॥ २६ ॥  
 करणं शरणं तव लसदलकं कुलकं गिरीशभाग्यानाम् ।  
 सरलं विरलं जयति सकरुणं तरुणां हि कान्तिमत्यम्ब ॥ २७ ॥  
 शंकरि नमांसि वाणी किंकरि दैतेयराड्भयंकरिते ।  
 करवै मुरवैर्यनुजे पुरवैर्यभिकेऽद्य कान्तिमत्यम्ब ॥ २८ ॥  
 तव सेवां भुवि के वा नाकाङ्क्षन्ते क्षमाभृतस्तनये ।  
 त्वमिव भवेयुर्यदि ते भजन्ति ये यां हि कान्तिमत्यम्ब ॥ २९ ॥

भवदवशिखाभिवीतं शीतलयेर्मा कटाक्षविक्षेपैः ।  
 कादम्बिनीव सलिलैः शिखण्डिनं देवि कान्तिमत्यम्ब ॥ ३० ॥  
 त्वद्गुणपयःकणं मे निपीय मुक्तेरलंक्रिया गिरतु ।  
 चेत.शुक्तिर्मुक्तां भक्तिमिषां देवि कान्तिमत्यम्ब ॥ ३१ ॥  
 गुणगणमहामणीनामागमपाश्रोधिजन्मभाजां ते ।  
 गुणता कदा नु भजता मम धिपणा देवि कान्तिमत्यम्ब ॥ ३२ ॥  
 पाटीरचर्चितस्तनि कोटीरकृतक्षपाधिराट्कलिके ।  
 वीटीरसेन कविताधाटी कुरु मेऽद्य कान्तिमत्यम्ब ॥ ३३ ॥  
 तव करुणां किं ब्रूमस्त्वामप्येषानवेक्ष्य तूष्णीकाम् ।  
 ऊरीकरोति पापिनमपि विनतं देवि कान्तिमत्यम्ब ॥ ३४ ॥  
 ईशोऽपि विना भवतीं न चलितुमपि किं पुनर्वयं शक्ताः ।  
 किमुपेक्षसे प्रसीद क्षितिधरकन्येऽद्य कान्तिमत्यम्ब ॥ ३५ ॥  
 मन्मानसाग्रशास्त्री पल्लवितः पुष्पितोऽनुरागेण ।  
 हर्षेण च प्रसादाल्लघु तव फलिनोऽस्तु कान्तिमत्यम्ब ॥ ३६ ॥  
 ध्यानाम्बरवसतेर्मम मानसमेघस्य दैन्यवर्षस्य ॥  
 पदयुगली तव शम्पा लक्ष्मी विदधतु कान्तिमत्यम्ब ॥ ३७ ॥  
 कलितपनभानुतप्तं चित्तचकोरं ममातिशीताभिः ।  
 जीवय कटाक्षदम्भज्योत्स्नाभिर्देवि कान्तिमत्यम्ब ॥ ३८ ॥  
 ज्योत्स्नासभ्रीचीभिर्दुर्गभ्रीभिः कटाक्षवीचीभिः ।  
 शीतलयानीचीभिः कृपया मां देवि कान्तिमत्यम्ब ॥ ३९ ॥  
 रुष्टा त्वमागसा यदि तर्जय दृष्ट्यापि नेक्षसे यदि माम् ।  
 बाल इव लोलचक्षुः कं शरणं यामि कान्तिमत्यम्ब ॥ ४० ॥  
 विभवः के किं कर्तुं प्रभवः करुणा न चेत्तवान्तेऽपि ।  
 नोच्छ्वसितुं कृतमेभिस्त्वामीश्वरि नौमि कान्तिमत्यम्ब ॥ ४१ ॥  
 जित्वा मदमुखरिपुगणमित्वा त्वद्भक्तभावसाम्राज्यम् ।  
 गत्वा सुखं जनोऽयं वर्तेत कदा नु कान्तिमत्यम्ब ॥ ४२ ॥

अखिलदिविपदालम्बे पदयुग्मं देवि ते सदालम्बे ।  
 जगतां गोमत्यम्ब क्षितिधरकन्येऽद्य कान्तिमत्यम्ब ॥ ४३ ॥  
 अत्रैव कल्पवल्लीचिन्तामणिरस्ति कामधेनुरपि ।  
 वेद्मि न किं यदि बुधता पुंसा लभ्येत कान्तिमत्यम्ब ॥ ४४ ॥  
 नाहं भजामि दैवं मनसाप्यन्यत्त्वमेव दैवं मे ।  
 न मृषा भणामि शोधय मानसमाविश्य कान्तिमत्यम्ब ॥ ४५ ॥  
 खेदयसि मां मृगं किं मृगतृष्णेव प्रसीद नौमि शिवे ।  
 मोदय कृपया नो चेत्क नु यायां देवि कान्तिमत्यम्ब ॥  
 कार्यं स्वेन स्वहितं को नाम वदेदयं जनो वेत्ति ।  
 त्वं वा वदसि किमस्माद्गतिस्त्वमेवास्य कान्तिमत्यम्ब ॥ ४७ ॥  
 धन्योऽस्ति को मदन्यो दिवि वा भुवि वा करोपि चेत्करुणाम् ।  
 इदमपि विश्वं विश्वं मम हस्ते किं च कान्तिमत्यम्ब ॥ ४८ ॥  
 तरुणेन्दुचूडजाये त्वां मनुजा ये भजन्ति तेषां ते ।  
 भूतिः पदाब्जधूलिर्धूलिर्भूतिस्तु कान्तिमत्यम्ब ॥ ४९ ॥  
 त्वामत्र सेवते यस्त्वत्सारूप्यं समेत्य सोऽमुत्र ।  
 हरकेल्यां त्वदसूयापात्रति चित्राङ्गि कान्तिमत्यम्ब ॥ ५० ॥  
 चिन्त्रीयते मनस्त्वां दृष्ट्वा भाग्यावतारमूर्तिं मे ।  
 किंच सुधाब्धेरुहरीविहारितामेति कान्तिमत्यम्ब ॥ ५१ ॥  
 किरतु भवती कटाक्षाञ्जलजसदृक्षात्रसेन तादृक्षान् ।  
 कृतसुररक्षान्मोहनदक्षान्भीमस्य कान्तिमत्यम्ब ॥ ५२ ॥  
 मानसवाधिनिनीनौ रागद्वेषौ प्रबोधवेदमुषौ ।  
 मधुकैटभौ तवेक्षणमीनो मे हरतु कान्तिमत्यम्ब ॥ ५३ ॥  
 मञ्जुलभाषिणि वञ्जुलकुञ्जलललितालके लसत्तिलके ।  
 पालय कुवलयनयने बालं मां देवि कान्तिमत्यम्ब ॥ ५४ ॥  
 पुरमथनविलोलाभिः पटुलीलाभिः कटाक्षमालाभिः ।  
 शुभशीलाभिः कुवलयनीलाभिः पश्य कान्तिमत्यम्ब ॥ ५५ ॥  
 करुणारसार्द्रनयने शरणागतपालनैककृतदीक्षे ।  
 प्रगुणाभरणे पालय दीनं मां देवि कान्तिमत्यम्ब ॥ ५६ ॥

नरजन्मैव वरं त्वद्भजनं येन क्रियेत चेदस्मात् ।  
 किमवरमेवं नो चेदतस्तदेवास्तु कान्तिमत्यम्ब ॥ ५७ ॥  
 यहूर्लभं सुरैरपि तन्नरजन्मादिशो नमाम्येतत् ।  
 सार्थय दानाद्भक्तेर्व्यर्थय मान्येन कान्तिमत्यम्ब ॥ ५८ ॥  
 जीवति पञ्चभिरेभिर्न विनास्त्येभिर्जनस्तनुं भजते ।  
 तदपि तदासीनां त्वां दरमपि नो वेत्ति कान्तिमत्यम्ब ॥ ५९ ॥  
 यत्प्रेमद्विपवदने पद्भुदने वा कुरुष्व तन्मयि ते ।  
 जात्वपि मा भृद्भेदः स्तोकेष्वस्मासु कान्तिमत्यम्ब ॥ ६० ॥  
 शम्बररुहरुचिवदने शम्बररिपुजीविके हिमाद्रिसुते ।  
 अम्बरमध्ये बम्बरडम्बरचिकुरेऽव कान्तिमत्यम्ब ॥ ६१ ॥  
 मन्मानसपाठीनं कलिपुलिने क्रोधभानुसंतसे ।  
 सिञ्च परितो भ्रमन्तं कृपोर्मिभिर्देवि कान्तिमत्यम्ब ॥ ६२ ॥  
 यमिनः क्व वेद सुकुटान्यपि भवतीं भावयन्ति वा नो वा ।  
 यद्येवं मम हृदयं वेत्तु कथं ब्रूहि कान्तिमत्यम्ब ॥ ६३ ॥  
 क्लिश्यत्ययं जनो बत जननाद्यैरित्यहं श्रितो भवतीम् ।  
 तत्राप्येवं यदि वद तव किं महिमात्र कान्तिमत्यम्ब ॥ ६४ ॥  
 वृजिनानि सन्तु किमतस्तेषां धूल्यै न किं भवेद्भद ते ।  
 स्मरणं दृषदुत्क्षेपणमिव काकगणस्य कान्तिमत्यम्ब ॥ ६५ ॥  
 प्रसरति तव प्रसादे किमलभ्यं व्यत्यये तु किं लभ्यम् ।  
 लभ्यमलभ्यं किं नस्तने विना देवि कान्तिमत्यम्ब ॥ ६६ ॥  
 किं चिन्तयामि संविच्छरदुदयं त्वत्पदच्छलं कतकम् ।  
 घृष्टं यदि प्रसीदेद्भृदयजलं मेऽद्य कान्तिमत्यम्ब ॥ ६७ ॥  
 विभजतु तव पदयुगली हंसीयोगीन्द्रमानसैकचरी ।  
 संविदसवित्पयसी मिलिते हृदि मेऽद्य कान्तिमत्यम्ब ॥ ६८ ॥  
 कियदायुस्तत्रार्थं स्वप्नेन हृतं कियच्च बाल्याद्यैः ।  
 कियदस्ति केन भजनं तृप्तिस्तव केन कान्तिमत्यम्ब ॥ ६९ ॥  
 वेद्मि न धर्ममधर्मं कायक्लेशोऽस्त्यदो विचारफलम् ।  
 जानाम्येकं भजनं तव शुभद हीति कान्तिमत्यम्ब ॥ ७० ॥

स्त्रिह्यति भोगे द्रुह्यति योगायेदं वृथाद्य मुह्यति मे ।  
 हृदयं किमु स्वतो वा परतो वा वेत्ति कान्तिमत्यम्ब ॥ ७१ ॥  
 न विभीमो भवजलधेर्दरमपि दनुजारिसोदरि शिवे ते ।  
 आस्ते कटाक्षवीक्षातरणिर्ननु देवि कान्तिमत्यम्ब ॥ ७२ ॥  
 चिन्तामणौ करस्थेऽप्यटनं वीथीषु किं ब्रुवे मातः ।  
 वद किं मे त्वयि सत्यामन्याश्रयणे न कान्तिमत्यम्ब ॥ ७३ ॥  
 नरवर्णनेन रसना परवनितावीक्षणेन नेत्रमपि ।  
 क्रौर्येण मनोऽपि हतं भाव्यं तु न वेद्मि कान्तिमत्यम्ब ॥ ७४ ॥  
 त्रासितसुरपतितप्तं तप्तं किं धर्ममेव वा क्लृप्तम् ।  
 किमपि न सचित्तममितं वृजिनमये किं तु कान्तिमत्यम्ब ॥ ७५ ॥  
 पापीत्युपेक्षसे चेत्पातुं कान्या भवेद्विना भवतीम् ।  
 किमिदं न वेद्मि सोऽयं बकमन्त्रः कस्य कान्तिमत्यम्ब ॥ ७६ ॥  
 वञ्चयितुं वृजिनाद्यैर्गुग्धान्भवतीं विनेतरात्रेक्षे ।  
 किमतः परं करिष्यसि विदितमिदं मेऽद्य कान्तिमत्यम्ब ॥ ७७ ॥  
 वञ्चयसि मां रुदन्तं बालमिव फलेन मां धनाढ्येन ।  
 मास्तु कदापि ममेदं कैवल्यं देहि कान्तिमत्यम्ब ॥ ७८ ॥  
 त्रय्या किं मेऽद्य गुणे तव विदिते यो यतस्तु संभवति ।  
 आस्तां मौक्तिकलाभे सति शुक्त्या किं नु कान्तिमत्यम्ब ॥ ७९ ॥  
 अद्भुतमिदं सकृद्येन ज्ञाता वा श्रियो दिशस्येभ्यः ।  
 ये खलु भक्तास्तेभ्यः कैवल्य दिशसि कान्तिमत्यम्ब ॥ ८० ॥  
 सुरनैचिकीव विबुधान्कादम्बिनिकेव नीलकण्ठमपि ।  
 प्रीणयसि मानसं मे शोभय हंसीव कान्तिमत्यम्ब ॥ ८१ ॥  
 कर्तुं मनःप्रसादं तव मयि चेत्किं करिष्यति वृजिनम् ।  
 जलजविकासे भानोः परिपन्थितमो नु कान्तिमत्यम्ब ॥ ८२ ॥  
 तव तु करुणा स्रवन्त्यां प्रवहन्त्यां स्तोकता गतेति मया ।  
 लुठति स्फुटति मनो मे नेदं जानासि कान्तिमत्यम्ब ॥ ८३ ॥  
 शोधयितुमुदासीना यदि मां पात्रं किमस्य पश्याहम् ।  
 मादृशि का वा वार्ता दासजने कान्तिमत्यम्ब ॥ ८४ ॥

अभजमनन्यगतिस्त्वां किं कुर्यास्त्वं न वेद्यतःप्रभृति ।  
 अवने वानवने वा न विचारो मेऽस्ति कान्तिमत्यम्ब ॥ ८५ ॥  
 किं वर्तते ममास्मान्निखिलजगन्मस्तलालितं भाग्यम् ।  
 यमिहृदयपद्महंसीं यत्त्वां सेवेऽद्य कान्तिमत्यम्ब ॥ ८६ ॥  
 कर्तुं जगन्ति विधिवद्भर्तुं हरिवद्विरीशवद्भर्तुम् ।  
 लीलावती त्वमेव प्रतीयसे देवि कान्तिमत्यम्ब ॥ ८७ ॥  
 केचिद्विदन्ति भवती केचिन्न विदन्ति देवि सर्वमिदम् ।  
 त्वत्कृत्यं वद सत्यं किं लब्धं तेन कान्तिमत्यम्ब ॥ ८८ ॥  
 शास्त्राणि कुक्षिपूर्त्यै स्फूर्त्यै निगमाश्च कर्मणां किं तैः ।  
 किं तव तत्त्वं ज्ञेयं यैस्त्वत्कृपयैव कान्तिमत्यम्ब ॥ ८९ ॥  
 किं प्रार्थये पुनः पुनरवने भवतीं विना विचारः स्यात् ।  
 कस्याः क इति विदन्नपि दूये मोहेन कान्तिमत्यम्ब ॥ ९० ॥  
 विदुषस्त्वां शरणं मे शास्त्रश्रमलेशवार्तयापि कृतम् ।  
 करजुपि नवनीते किं दुग्धविचारेण कान्तिमत्यम्ब ॥ ९१ ॥  
 प्रणवोपनिषन्निगमागमयोगिमनस्विवातितुङ्गेषु ।  
 भाहि प्रमेव तरणेर्मम हृदि निम्नेऽपि कान्तिमत्यम्ब ॥ ९२ ॥  
 स्फुटितारुणमणिशोभं त्रुटिताभिनवप्रवालमृदुलत्वम् ।  
 श्रुतिशिखरशेखरं ते चरणाब्जं स्तौमि कान्तिमत्यम्ब ॥ ९३ ॥  
 तव चरणाम्बुजभजनादमृतरसस्यन्दिनः कदाप्यन्यत् ।  
 स्वप्नेऽपि किंचिदपि मे मा स्म भवद्देवि कान्तिमत्यम्ब ॥ ९४ ॥  
 विस्मापनं पुरारेरस्माह्मजीविकां परात्परमम् ।  
 सुपुमामयं स्वरूपं सदा निषेवेय कान्तिमत्यम्ब ॥ ९५ ॥  
 मङ्गलमस्त्विति पिष्टं पिनष्टि गीः सर्वमङ्गलायास्ते ।  
 वशितजयायाश्च तथा जयेति वादोऽपि कान्तिमत्यम्ब ॥ ९६ ॥  
 आशासितुर्विभूत्यै भवति भवत्यै हि मङ्गलशास्तिः ।  
 स्वामिसमृद्ध्याशांसा भृत्योन्नत्यै हि कान्तिमत्यम्ब ॥ ९७ ॥



निगमैरपरिच्छेद्यं क वैभवं तेऽल्पधीः क चाहमिति ।  
 तूष्णीकं मां भक्तिस्तव मुखरयति स कान्तिमत्यम्ब ॥ ९ ॥  
 अनुकम्पापरवशितं कम्पातटसीम्नि कल्पितावसथम् ।  
 उपनिपदां तात्पर्यं तव रूपं स्तौमि कान्तिमत्यम्ब ॥ १० ॥  
 जय धरणीधरतनये जय वेणुवनाधिराट्प्रिये देवि ।  
 जय जम्भभेदिविनुते जय जगतामम्ब कान्तिमत्यम्ब ॥ ११ ॥  
 गुणमञ्जरिपिञ्जरितं सुन्दररचितं विभूषणं सुदृशाम् ।  
 गीतिशतकं भवत्या क्षयतु कटाक्षेण कान्तिमत्यम्ब ॥ १२ ॥  
 वसा यस्य मनीषिहारतरलः श्रीवेङ्कटेशो महा-

न्माता यस्य पुनः सरोजनिलया साध्वीशिरोभूषणम् ।

श्रीवत्सामिजनामृताम्बुधिविधुः सोऽयं कविः सुन्दर

देव्या गीतिशतं व्यधत् महितं श्रीकान्तिमत्या मुदम् ।

इति तिरुनेल्लियेळिसप्रदेशवर्तिविट्टलपुरनिवासिभिः, अष्टमोत्रं तिरुमल्लनगरम् ।  
 तस्यवेङ्कटेशविद्वन्मणितनूजैः, श्रीसुन्दराचार्यकविभिरभिनिर्मितं गीतिशतम् ॥

### श्रीसामराजदीक्षितविरचितं

### त्रिपुरसुन्दरीमानसपूजनस्तोत्रम् ।

अमृतजलधिमध्योल्लासिरत्नान्तरीप-

प्रसृमरकिरणालीकल्पितोद्यानशोभे ।

सुरतरुनिकुरम्बस्पृष्टवातायनान्त-

श्चलदलिपटलीभिः क्लृप्तधूपादिकृत्ये ॥ १ ॥

मणिमयभवनेऽन्तःप्रौढमाणिक्यशाला-

मधिवसति विशाला कापि ते रत्नवेदी ।

१. अस्य कवेः स्थानं श्रीमधुरा समयश्च ख्रिस्तीयपोडशशतकोत्तराभिः, पूजारत्नादयोऽनेके ग्रन्था कृता . एतस्य पुत्रपौत्रादयोऽपि दीक्षितप्रभे-  
 दयो महाकवयो ग्रन्थकर्तारश्चासन् . एतस्य वन्द्यो दीक्षितबालकृष्णशर्म-  
 राया वर्तते . एतत्सर्वं तत्कृतग्रन्थेभ्योऽवगम्यते .

तदुपरि कृतवासं दत्तबालार्कहास  
 दिशतु शुभमनन्ते देवि सिंहासनं ते ॥ २ ॥  
 तदुपरि धृतनानाहेतिभूषाश्मरश्मि-  
 व्यतिकरपुनरुक्तीभूतरम्योत्तरीयाम् ।  
 गलदमलदयाम्भःसिक्तभक्तप्ररोहां  
 प्रणवनलिनभृङ्गी भावये ज्ञानभङ्गीम् ॥ ३ ॥  
 द्रुहिणहरिहराणां मौलिसंचारशीलं  
 मणिघटितविभूषारश्मिनिर्णेजितं च ।  
 निजमतिदृषदाहं भक्तिगङ्गापयोभिः  
 पदयुगममलं ते देवि निर्णेजयामि ॥ ४ ॥  
 गरुडमणिमयूखस्पर्धिदूर्वासनाथैः  
 कुंशशिशुपरिजुष्टैः स्फूतसिद्धार्थसाथैः ।  
 उपहितसितगन्धैः साक्षतैर्वारिभिस्ते  
 जननि चरणपद्मे पाद्यमाद्यं ददामि ॥ ५ ॥  
 फलकुसुमसनार्थं नूत्नरत्नप्ररोहं  
 मलयजरसदिग्धं स्निग्धमुग्धाक्षतं च ।  
 दरनियमितभक्तानीकवाञ्छाप्रदाने  
 करसरसिरुहेऽस्मिन्नर्धमर्धे ददामि ॥ ६ ॥  
 शिशिरकिरणजातीपत्रदेवप्रसून-  
 स्फुटितदलनवैलाकान्तकक्रोलगन्धम् ।  
 शिशिरममलमेतद्बद्धपीयूषसख्यं  
 सलिलमखिलमातस्त्वं प्रसन्नाचमेथाः ॥ ७ ॥  
 नवमणिहयपीठे प्रेतपद्मस्थितापि  
 प्रपदतरलशोभास्पृष्टसद्विष्टरश्मि ।  
 दधिमधुघृतमिश्रं त्रिर्विराजोपनीतं  
 शशिसुखिं मधुपर्कं त्वं मुखान्तर्नयेथाः ॥ ८ ॥

पुनराचमनं कार्यं जगज्जननि सुव्रते ।  
 त्वच्छिक्षितेन मार्गेण यतो लोकः प्रवर्तते ॥ ९ ॥  
 त्वरितसहचरीभिर्दत्तहस्तावलम्बं  
 चरणनलिनमेतत्पादुकास्थं विधाय ।  
 प्रविश विविधशालं स्नानगेहान्तरालं  
 पशुपतिसहितैवाभ्यङ्गमङ्गीकुरुष्व ॥ १० ॥  
 अपि रसिकविगीतं भक्तचित्तानुमत्यै  
 सदयहृदयभावे स्नाहि पञ्चामृतेन ।  
 शशिसृगमदमुस्तागौरसिद्धार्थचूर्णैः  
 कुसुमजलविमिश्रैः स्वैरमुद्वर्तयाङ्गम् ॥ ११ ॥  
 परिजनपरिमृष्टे त्वच्छरीरे न याव-  
 च्छिरसलिलधारां कापि चिक्षेप तावत् ।  
 उदयिनि जनमातः सीत्कृते बद्धभावै-  
 स्त्रिपुरमथनहासैर्वीडितं क्रीडितं ते ॥ १२ ॥  
 अथ विमलितरत्नस्वर्णदुर्वर्णकुम्भै-  
 स्त्रिभुवनगततीर्थानीतपानीयपूर्णैः ।  
 स्नपयति सुरनारीवृन्दमेतत्तथापि  
 प्रणयजलमिदं नः स्नानकृत्यं करोतु ॥ १३ ॥  
 विमलधवलचीनप्रच्छदप्रावृताङ्ग्या-  
 स्तव शिरसिरुहेभ्यो निर्हरेऽम्बाम्बुबिन्दून् ।  
 अगुरुशकलधूपैर्धूप्यतां चाङ्गमङ्गं  
 सह पशुपतिना त्वं याहि वासोगृहान्तः ॥ १४ ॥  
 नवविमलविचित्रे वाससी नृत्तरत्न-  
 द्युतिकृतपुनरुक्तायामसंशोभिनी ते ।  
 अथ कुचपरिणाहाच्छादिनीं शंसुनेत्र-  
 त्रितयभवदसूयां कञ्चुकीमर्पयामि ॥ १५ ॥

नहनमपि कचाना कङ्कतीभिर्विधाय  
 अथितमणिविभूषां देवि वेणीं करोमि ।  
 निहितनवकिरीटालम्बिसुक्तालताभि-  
 स्ततबहलमयूखां चन्द्रलेखां विदध्याम् ॥ १६ ॥  
 अलिकतलविलम्बिस्फीतसीमन्तमुक्ता-  
 सरणिघटितहीरास्पष्टचन्द्रात्ततन्द्रे ।  
 विविधमणिगणाङ्कोत्तंससंश्लिष्यदश्मा  
 श्रवणयुगविभूषा देवि तोपाय भूयात् ॥ १७ ॥  
 विविधविरचनाभिर्भिन्नभिन्ना विभूषा  
 जनयतु तव कण्ठे देवि कामप्यभिल्याम् ।  
 गुणिनमपि गिरीशश्लेषदत्तान्तरायं  
 कठिनकुचयुगाग्रे हारमारोपयामि ॥ १८ ॥  
 दरतरलविलम्बिस्वर्णसूत्रान्तगुच्छे  
 जननि तव दिशेतामङ्गदे शर्मकर्म ।  
 अथ वलयमणीनां रश्मिसंभिन्नमुद्रां  
 जनयतु पुनरुक्ता शृङ्खलामन्तरीणाम् ॥ १९ ॥  
 मणिमयरशनाधःक्षुद्रघण्टानिनादा  
 मणितगुणनिकानां स्मारकाः स्युः शिवस्य ।  
 मरकतमणिजातं मङ्गुमञ्जीरयुग्मं  
 रचयतु शशिमौले रञ्जनं सिञ्चितेन ॥ २० ॥  
 अरुणमणिकृतानामङ्गुलीभूषणानां  
 प्रभवतु पदसुसैर्लाक्ष्या रञ्जितं ते ।  
 मृगमदरचितायां पत्रभङ्गीलताया-  
 मनुभवतु दृगन्तो बन्धनं भूतभर्तुः ॥ २१ ॥  
 भज जननि हरिद्रां दत्तहारिद्रमुद्रां  
 कुसुमसलिलतैलाक्रान्तकाश्मीरकोशाम् ।

अथ नसि कुरु मुक्तां दन्तवासोनुपक्ता  
 स्मितरुचिपुनरुक्तां नन्दितानेकभक्ताम् ॥ २२ ॥  
 सहजनलिननीले खञ्जने खञ्जनानां  
 भवनिगडगताना मोचने लोचने ते ।  
 जननि गिरिशचेतोरञ्जने मन्दमन्द  
 मसृणिमसृणितैस्तौरञ्जनैरञ्जनेयम् ॥ २३ ॥  
 प्रणतिभिरुपनीतं दीप्तलालाटनेत्र-  
 प्रतिभटमिव शंभोर्मृत्युबाधाविरोधि ।  
 शशिन इव मुखेन्दोर्भेदकः कोऽपि धर्मो  
 जनयतु मुदमुच्चैः कुङ्कुमं रंङ्कुनेत्रे ॥ २४ ॥  
 युगपद्दुपगतेन्द्रोपेन्द्ररुद्रादिमौलि-  
 स्थलमुकुटविधट्टच्चण्डदण्डाभिघातैः ।  
 कृतसरणिरजस्रक्रुद्धदौवारिकैस्ते  
 जननि भव विभूषा प्रेतपद्मासनस्य ॥ २५ ॥  
 अहमहमिकयाधः पातुकानां सुराणां  
 प्रपदमपि शरीरे देवि सयोज्य शीघ्रम् ।  
 करुणरसमयीनां लोचनान्तश्छटानां  
 कतिपयवलनाभिर्देहि पूजावकाशम् ॥ २६ ॥  
 अगुरुधुसृणचोरीशीरगोरोचनाभि-  
 र्मलयजमृगनाभिस्फीतकर्पूरपूरैः ।  
 कुसुमसलिलघृष्टैः कल्पयित्वाङ्गरागं  
 पटुतरपटवासैर्वासये तेऽङ्गकानि ॥ २७ ॥  
 कमलकुमुदमल्लीमालतीकुन्दजाती-  
 बकुलकनकनीपाशोकचाम्पेयकाद्यैः ।  
 मरुवकतुलसीभिः केतकीबिल्वपत्रै-  
 र्दमनकशतपत्रैरर्चये त्वत्पदाब्जम् ॥ २८ ॥

हारशेखरवतंसशाटिकाप्रच्छकातुलितकञ्चुकीमुखैः ।

मण्डपैर्जवनिकाभिरुच्चकैः कौसुमैस्तव मुदं कदम्बये ॥ २९ ॥

कनकमयहसन्तीकोटिमध्यस्थितानां

मृदुपवनधुतानां दीप्तवैश्वानराणाम् ।

अगरुमुपरि हुत्वा गुग्गुलुं सर्जखण्डा-

न्मृतजतुपरिमिश्रं त्वां शिवे धूपयामि ॥ ३० ॥

धूपवर्तितरुमन्तरान्तरा गन्धतैलपरिपूर्णदीपिकाः ।

आवहन्तु तव पार्श्वयोस्तरामम्बिके जवनिकापटश्रियम् ॥ ३१ ॥

सुरसुरभिजसर्पिःपूरिते रत्नपात्रे

हिमकिरणरजोमिलोडितां तूलवतीम् ।

तरुणदहनयुक्तामम्ब कृत्वा ददेय

निरयनिरसनाय प्रस्फुरन्तं प्रदीपम् ॥ ३२ ॥

रजतकनकहीराद्यश्मपात्रेषु मात-

र्विविधरससनाथैश्चोष्यलेह्यप्रपेयैः ।

उपहितबहुभक्ष्यैर्व्यञ्जनैश्चारुखाद्यै-

र्जठरदहनवृत्तिं नित्यवृत्ते चरेथाः ॥ ३३ ॥

परस्परकुतूहलैः कवलदानरूपैः शिवे

पुराणतरुणौ युवां चरतमत्र लीलाशितम् ।

सुगन्धि सलिलं तथा पिबतमेणनाभीरसैः

सकेसरनिशाकरै रचयतं करोद्धर्तनम् ॥ ३४ ॥

पनसकदलजम्बूकर्कटीहारहूरा-

मलकबदरनिम्बदुम्बैर्बीजपूरैः ।

अमृतलकुचविल्वैर्दाडिमीनालिकैरै

रुचिरुचितफलैस्ते वर्धतां बद्धरागा ॥ ३५ ॥

शशिकरधवलानां नागवल्लीदलानां

कमुककदरजातीचन्द्रसंयोगभाजाम् ।

मृगमदसुरसूनुस्फीतचूर्णावृतानां  
 भजतु जननि राग त्वन्मुखाम्भोजमैतत् ॥ ३६ ॥  
 कनकभरितपृथ्वी मानुषानन्दमाहु-  
 स्तादुपरि शतकोटिक्रामुकानन्दमाहुः ।  
 जननि तव ददेयं दक्षिणां कां तथापि  
 प्रथय मयि दृगन्तं दक्षिणावीक्षणेन ॥ ३७ ॥  
 त्रिभुवनकुहरेऽस्मिन्पूरिते वेणुवीणा-  
 पट्टपटहकश्चिल्लीतालघण्टानिनादैः ।  
 उरगसुरवधूभिर्गीयमानं समन्ता-  
 ज्ञनयतु पदमुच्चैर्देवि नीराजनं ते ॥ ३८ ॥  
 प्राणेषु पञ्चसु निधाय षडात्मवृत्ति-  
 वर्तींश्चिदग्निपरिचुम्बितजातशोभाः ।  
 नीराजयामि भवती भवतीत्रताप-  
 निर्वापहेतुमधुना मधुनालसाक्षि ॥ ३९ ॥  
 उरगतुरगहसीकेकिशाखरभृङ्गी-  
 मदकलकलविङ्कीश्येनपारावतानाम् ।  
 गतिभिरुपचितोऽयं मौलितः पादमूलं  
 हरतु दुरितजातं देवि कर्पूरदीपः ॥ ४० ॥  
 जय देवि जय देवि जय विश्वाधारे  
 दीनानाथोद्धरणप्रवणे जनसारे ।  
 त्वत्पदपद्मे पद्मे विधृतव्यापारे  
 मयि दीने कुरु करुणां करुणामृतपारे ॥ ४१ ॥  
 अमृतोदधिमध्यस्थितनवरत्नद्वीपे  
 विष्वग्विकसितसुरतरुनवचम्पकनीपे  
 नानाकुसुमामोदिनि विधुतागरुधूपे  
 चिन्तामणिभवनेऽङ्गनतिष्ठत्सुररूपे ॥ ४२ ॥

माणिक्योज्ज्वलचत्वरसिंहासनशोभे

शवपञ्चकमञ्चेऽञ्चितजनलोचनलोभे ।

सुश्वेतानपवारणचलचामरदम्भे

ध्याये भवतीमनिशं कृतजगदारम्भे ॥ ४३ ॥

दलितजपाकुसुमोपमवसनच्छन्नाङ्गी

तरुणारुणकरुणप्रदकिरणावलिभङ्गीम् ।

दधतीं रचनां नयने यमुनातारङ्गी

कलयन्ती कुचकोशे सुपमा नारङ्गीम् ॥ ४४ ॥

शरपञ्चकबाणासनसृणिपाशोल्लसितां

मलयानिलपरिवाददमुखपद्मश्रसिताम् ।

बालामृतकरमण्डितचूडातटमहिता

ज्योतिस्त्रितयालंकृतनयनत्रयसहिताम् ॥ ४५ ॥

पशुपतियन्त्रणपटुतररोमावलय्यूपां

मन्मथतस्करगुप्तिक्षमनाभीकूपाम् ।

प्रपद्मालम्बिशिखामणिवृन्दारकभूपां

कमलासनहरिहरमुखचिन्त्यामितरूपाम् ॥ ४६ ॥

काली बगला बाला तारा भुवनेशी

वाराही मातङ्गी कमला वचनेशी ।

छिन्ना दुर्गा गङ्गा काशी कामेशी

त्वत्तो नान्यत्किञ्चित्त्वं चिद्रसपेशी ॥ ४७ ॥

त्वं भूमिस्त्वं सलिलं त्वं तेजः प्रबलं

त्वं वायुस्त्वं व्योम त्वं चित्तं विमलम् ।

त्वं जीवस्त्वं चेशस्त्वं ब्रह्मास्यमलं

सत्यानृतयोरन्यत्त्वत्तः किं सकलम् ॥ ४८ ॥

कुलकुण्डे त्वं कुरुपे शयने प्रस्वापं

स्वाधिष्ठाने मिहिरायुतदीधितितापम् ।



नीला नाभौ कण्ठे शशिभा हृतपापं  
 वर्षस्यमृतं बिन्दावानन्दावापम् ॥ ४९ ॥  
 त्वत्पदपद्मे चित्तं त्रिपुरे मे रमतां  
 तत्रैव प्रतिवेलं मौलिर्मे नमताम् ।  
 यातायातक्लेशः सद्यः संशमतां  
 याचे भूयो भूयो भवता मे भवताम् ॥ ५० ॥  
 नृत्यति गायति सुरसं सुरनारीवृन्दे  
 करतालीदानोत्सुकसुरविततानन्दे ।  
 नीराजनकाले तव मुनिजननुतवेदे  
 चरणानतसम्राजः परिहृतभवखेदे ॥ ५१ ॥  
 मिलदलिपटलीभिः केवलं भ्रातपूर्वः  
 स्फुटितकुसुमगर्भः स्वैरसंचारिणीभिः ।  
 उपहितपटवासः पुष्पधूलीकदम्बैः  
 प्रभवतु पदपाती देवि पुष्पाञ्जलिस्त्रे ॥ ५२ ॥  
 सकृदपि विनताङ्घ्रिस्त्रां परिक्रम्य मात-  
 र्भवति मखफलेषु क्षीणलोभं मनो नः ।  
 सरसिजमकरन्दाखादतृप्तो मिलिन्दः  
 क्वचिदपि पिचुमन्दे चित्तवृत्तिं तनोति ॥ ५३ ॥  
 जननि खलकपोतन्यायतः पातुकाना-  
 मधिपदकमलं ते मन्दवृन्दारकाणाम् ।  
 भवतु नयनयोस्ते गोचरः कानतिर्मे  
 न लसति पुनरुच्चैः स्वैरमुद्गीविका चेत् ॥ ५४ ॥  
 विमलमुकुरविम्बं पुण्डरीकातपत्रं  
 शिशिरकरसमाने चामरे चामरेशि ।  
 करितुरगकदम्बं शक्तिभिर्दिश्यमानं  
 जनय सफलमञ्चलोचनालोचनाभिः ॥ ५५ ॥

अथ कृतपरिवाराभ्यर्चनं ते समर्प्य  
 स्तुतिभिरनुपमाभिः पावये स्वां रसज्ञाम् ।  
 यदपि न रविरश्मिः स्वोपकारं विधत्ते  
 तदपि कमलमालाम्लानहानि तनोति ॥ ५६ ॥  
 श्रवसि विशति यस्य त्वन्मनोरेकवर्णः  
 सकृदपि विधियोगादम्बिके मानवस्य ।  
 लघुतरफलमेतद्यन्निवर्गाश्रयत्व  
 परिचरति पुरस्तात्पूरुपाथंश्चतुर्थः ॥ ५७ ॥  
 हृदयकमलमध्ये त्वां समानीय मातः  
 पवनभरितनाडीरन्ध्रमुद्राविधिज्ञाः ।  
 दधति परमधन्याः कुण्डलीस्पर्शहृष्य-  
 च्छशिगलदमृतौघप्लावजन्यप्रमोदम् ॥ ५८ ॥  
 वदति विधिकलत्रं त्वां शिवे कोऽपि कश्चि-  
 त्रिपुरमथनपुण्यं श्रीपतेः कोऽपि भाग्यम् ।  
 प्रकृतिमिति परेऽपि प्रौढविज्ञानमेके  
 निखिलनिगममूलं मन्महे बोधमेव ॥ ५९ ॥  
 कदा तव पदाम्बुजस्सरणजातरोमोद्गमः  
 सदाशिवमदालसे जननि मातरित्युद्धिरन् ।  
 निलीनकरणक्रियस्त्रिदशगर्वसर्वकपा-  
 मखर्घपदवीं भजे हरिहरादिभिर्भाविताम् ॥ ६० ॥  
 त्वदीयमुखचन्दिरे चलितलोचनेन्दिन्दिरे  
 प्रसादकुलमन्दिरे स्थगितपद्मचन्द्रेन्दिरे ।  
 प्रभापटलतन्तुरे ललितहावकेलीपुरे  
 हृतस्सरहरान्तरे धृतमतिर्भवं संतरे ॥ ६१ ॥  
 त्वदीयं यद्द्रूपं जनजननि विन्दुत्रययुतं  
 स्सरन्नन्तर्योगात्रिदिवपतितामाप सुरपः ।

इदं को जानीते क्षणमपि हरार्धं प्रजपतां  
हसार्धं व्यालम्ब्य प्रतिफलति हंसः परिणतिः ॥ ६२ ॥

जननि निभृतं यत्ते रूपं वदत्यतिशाश्वतं  
लसतु हृदि नो दीपप्रायः स कोऽपि हसात्मकः ।

सरणविषये येन स्वैरं स्वरेण विजृम्भता  
त्रिपुरमथनः प्रापेशत्वं तदात्मकतां गतः ॥ ६३ ॥

ऋचामाचार्यासि स्तुतिशतजुषां चापि यजुषां  
महाधाम्नां साम्नां प्रथितयशसोऽथर्वेशिरसः ।

हरिब्रह्मेशाद्याः प्रपदकिरणोत्तसमुकुटा-  
स्तवातस्त्वां स्तोतुं जनजननि को वा प्रभवतु ॥ ६४ ॥

त्रस्यत्वञ्जनगञ्जनव्यसनिनीमुन्माधिनी माद्यतो  
जीवंजीवकुलस्य भृङ्गपटलीन्यङ्कारबद्धव्रताम् ।

रङ्गच्छङ्कुविधायिनीं च नलिनश्रीगर्वसर्वकषां  
कारुण्यामृतवर्षिणीं मयि शिवे दृष्टि मनाङ्गोटय ॥ ६५ ॥

रिङ्गद्गङ्गकदम्बडम्बरपरिष्वङ्गप्रसङ्गाकुल-

प्रत्युषस्फुरमाणपङ्कजवनीसौभाग्यसर्वकषः ।

दृक्कोणः करुणाङ्कुराङ्किततनुः कोऽप्यद्रिजे मद्रुपुः-

पान्थत्वे तरसा भवेत्परिकरी धन्यस्तदा स्यां न किम् ॥ ६६ ॥

समुद्यन्मार्तण्डप्रसृमरकरालीमसृणया

पदद्वन्द्वानन्दप्रणयिजनरिङ्गत्करुणया ।

लललीलाभाजा परशिवपरिष्वङ्गपरया

धिया चेतः कालं नय गतनय त्वं क्षणमपि ॥ ६७ ॥

वेदैरङ्घ्रिभिरुज्ज्वलोपनिषदां वृन्दैरधःकल्पितैः

शास्त्राद्यैरपि तिर्यगूर्ध्वकलितैरौकारमार्गेण च ।

विष्वङ्मात्रनिबन्धनैः परिचितेऽस्मिन्वाङ्मये पञ्चरे

कीरी काचन चेतनैकविभवा चित्ते चकास्ताच्चिरम् ॥ ६८ ॥

तरुणारुणप्रतिमरम्यरुचिं कुसुमेपुचापसृणिपाशकराम् ।  
त्रिगुणात्परां त्रिगुणरूपमयीं भवतीमहर्निशमहं कलये ॥ ६९ ॥  
इति निजमतिवैभवानुरूपामकृत कविर्भुवि सामराजनामा ।  
समयिजनमुदेऽम्बिकासपर्याममृतसुखात्मकताविकासपर्याम् ॥ ७० ॥

इति श्रीसल्यानन्दनाथापरनामधेयसामराजदीक्षितविरचिते पूजारत्ने स्थितं  
त्रिपुरसुन्दरीमानसपूजनस्तोत्रम् ।

### श्रीशंकराचार्यविरचितं

### चतुःषष्ट्युपचारमानसपूजास्तोत्रम् ।

उषसि मागधमङ्गलगायनेर्ज्ञटिति जागृहि जागृहि जागृहि ।  
अतिक्रुपार्द्रकटाक्षनिरीक्षणैर्जगदिदं जगदम्ब सुखीकुरु ॥ १ ॥  
कनकमयवितर्दिशोभमान दिशि दिशि पूर्णसुवर्णकुम्भयुक्तम् ।  
मणिमयगृहमध्यमेहि मातर्मयि कृपया हि समर्चनं ग्रहीतुम् ॥ २ ॥  
कनककलशशोभमानशीर्षं जलधरलम्बि समुल्लसत्पताकम् ।  
भगवति तव संनिवासहेतोर्मणिमयमन्दिरभेतदर्पयामि ॥ ३ ॥

तपनीयमयी सुतूलिकाकमनीया मृदुलोत्तरच्छदा ।  
नवरत्नविभूषिता मया शिविकेयं जगदम्ब तेऽर्पिता ॥ ४ ॥

कनकमयवितर्दिस्थापिते तूलिकाढ्ये  
विविधकुसुमकीर्णे कोटिबालार्कवर्णे ।

भगवति रमणीये रत्नसिंहासनेऽस्मि-

ञ्जुपविश पदयुग्मं हेमपीठे निधेहि ॥ ५ ॥

मणिमौक्तिकनिर्मितं महान्तं कनकस्तम्भचतुष्टयेन युक्तम् ।  
कमनीयतमं भवानि तुभ्यं नयमुल्लोचमहं समर्पयामि ॥ ६ ॥

१ अस्य स्तोत्रस्य पुस्तकद्वयं समासादितम् तत्रैकं क्व चिहितं जयपुरराजगुरुश्री-  
नारायणपर्वणीकराणां नवपत्रात्मकम् अपरं ख्व चिहितं चातुर्वैदिकोपाख्यगौडरात्म-  
चन्द्रशर्मतनूजनाथनारायणशर्मणा चतुर्दशपत्रात्मकं समासादितम्, २. 'हेमपूर्णकुम्भ'  
क. ३. 'मण्डपभेतद्रेहि' ख. ४. 'जुम्बि' ख.

दूर्वया सरसिजान्वितविष्णुक्रान्तयापि सहितं कुसुमाढ्यम् ।

पद्मयुग्मसदृशे पदयुग्मे पाद्यमेतदुररीकुरु मातः ॥ ७ ॥

गन्धपुष्पयवसर्षपदूर्वासंयुतं तिलकुशाक्षतमिश्रम् ।

हेमपात्रनिहितं सह रत्नैरर्घ्यमेतदुररीकुरु मातः ॥ ८ ॥

जलजद्युतिना करेण जातीफलकङ्कोललवङ्गगन्धयुक्तैः ।

अमृतैरमृतैरिवातिशीतैर्भगवत्याचमनं विधीयताम् ॥ ९ ॥

निहितं कनकस्य संपुटे पिहितं रत्नपिधानकेन यत् ।

तदिदं भवतीकरेऽर्पितं मधुपर्कं जननि प्रगृह्यताम् ॥ १० ॥

एतच्चम्पकतैलमम्ब विविधैः पुष्पैर्मुहुर्वासितं

न्यस्तं रत्नमये सुवर्णचषके भृङ्गैर्भ्रमद्भिर्वृतम् ।

सानन्दं सुरसुन्दरीभिरभितो हस्ते धृतं तन्मया

केशेषु अमरप्रभेषु सकलेष्वङ्गेषु चालिष्यते ॥ ११ ॥

मातः कुङ्कुमपङ्कनिर्मितमिदं देहे तवोद्वर्तनं

भक्त्याहं कलयामि हेमरजसा संमिश्रितं केसरैः ।

केशानामलकैर्विशोध्य विशदान्कस्तूरिकाद्यर्चितैः

ज्ञानं ते नवरत्नकुम्भविधिना सवासितोष्णोदकैः ॥ १२ ॥

दधिदुग्धघृतैः समाक्षिकैः सितया शर्करया समन्वितैः ।

स्नपयामि वताहमादृतो जननि त्वां पुनरुष्णवारिभिः ॥ १३ ॥

एलोशीरसुवासितैः सैकुसुमैर्गङ्गादितीर्थोदकै-

र्माणिक्यैर्द्रवमौक्तिकामृतरसैः स्वच्छैः सुवर्णोदकैः ।

मन्त्रान्वैदिकर्तौत्रिकान्परिपठन्सानन्दमत्यादरा-

त्ज्ञानं ते परिकल्पयामि जननि ज्ञानं त्वमङ्गीकुरु ॥ १४ ॥

बालार्कद्युति दाडिमीयकुसुमप्रसैर्पर्धि सर्वोत्तमं

मातस्त्वं परिधेहि दिव्यवसनं भक्त्या मया कल्पितम् ।

मुक्ताभिर्भूषितं सुकञ्चुकमिदं स्वीकृत्य पीतप्रभं

तप्तस्वर्णसमानवर्णमतुलं प्रावर्णमङ्गीकुरु ॥ १५ ॥

१. 'केसरम्' ख. २. 'सुकुसुमै' ख. ३. 'क्यामृत' ख. ४. 'माञ्जिकान्' ख.  
५. 'सस्यवि' क. ६. 'च कञ्चुक' ख.

नवरत्नभूये मयापिते कमनीये तपनीयपादुके ।  
सविलासमिदं पदद्वयं कृपया देवि तयोर्निधीयताम् ॥ १६ ॥

बहुभिरगुरुधूपैः सादरं धूपयित्वा  
भगवति तव केशान्कङ्कतैर्माजयित्वा ।

सुरभिमिररविन्दैश्चम्पकैश्चार्चयित्वा  
इदिति कनकसूत्रैर्जूटयन्वेष्टयामि ॥ १७ ॥

सौवीराञ्जनमिदमम्ब चक्षुषोस्ते विन्यस्तं कनकशलाकया मया यत् ।  
तन्नयूनं मलिनमपि त्वदक्षिसङ्गाद्भ्रक्षेन्द्राद्यभिलषणीयतामियाय ॥ १८ ॥

मञ्जीरे पदयोर्निधाय रुचिरां विन्यस्य काञ्चीं कदौ  
मुक्ताहारमुरोजयोरनुपमां नक्षत्रमालां गले ।  
केयूराणि भुजेषु रत्नवलयश्रेणीं करोषु क्रमा-  
त्ताटङ्के तव कर्णयोर्विनिदधे शीर्षे च चूडामणिम् ॥ १९ ॥

धम्मिल्ले तव देवि हेमकुसुमान्याधाय भालस्थले  
मुक्ताराजिचिरौजमानतिलकं नासापुटे मौक्तिकम् ।  
मातमौक्तिकजालिकां च कुचयोः सर्वाङ्गुलीषूर्भिकाः  
कट्यां काञ्चनकिङ्किणीर्विनिदधे रत्नावतसं श्रुतौ ॥ २० ॥

मातभालतले तवातिविमले काश्मीरकस्तूरिका-  
कर्पूरागरुभिः करोमि तिलकं देहाङ्गरोमं तव ।  
वक्षोजादिषु यक्षकर्दमरसं सिक्तासु पुष्पाक्षतैः  
पादौ कुङ्कुमलेपनादिभिरहं संपूजयामि क्रमात् ॥ २१ ॥

रत्नाक्षतैस्त्वां परिपूजयामि मुक्ताफलैर्वा रुचिरैरविद्वैः ।  
अखण्डितैर्देवि यवादिभिर्वा काश्मीरपङ्काङ्किततण्डुलैर्वा ॥ २२ ॥

जननि चम्पकतैलमिदं पुरो मृगमदोऽयमिदं पटवासकम् ।  
सुरभिगन्धमिदं च चतुःसमं सपदि सर्वमिदं प्रतिगृह्यताम् ॥ २३ ॥

सीमन्ते ते भगवति मया सादरं न्यस्तमेत-  
त्सिन्दूरं ते हृदयकमले हर्षवर्षं तनोतु ।

१. 'युते' ख. २. 'मञ्जीरान्' क. ३ 'विराजिहेमलतिकां' ख. ४. 'रागास्त.'  
क. ५. 'मयं पटवासकः' ख.

वालादित्यद्युतिरिव सदा लोहिता यस्य कान्ति-  
रन्तर्ध्वान्तं हस्तु सततं चेतसा चिन्तयामि ॥ २४ ॥

मन्दारकुन्दकरवीरलवङ्गपुष्पै-  
स्त्वां देवि संततमहं परिपूजयामि ।  
जातीजपाबकुलचम्पककेतकानि

नानाविधानि कुसुमानि च तेऽर्पयामि ॥ २५ ॥

मालतीबकुलहेमपुष्पिकाकाञ्चनारकरवीरकैतकैः ।  
कर्णिकारगिरिकर्णिकादिभिः पूजयामि जगदम्ब ते वपुः ॥ २६ ॥

पारिजातशतपत्रपाटलैर्मल्लिकाबकुलचम्पकादिभिः ।  
अम्बुजैः सुकुसुमैश्च सादरं पूजयामि जगदम्ब ते वपुः ॥ २७ ॥

लक्ष्मासंमिलितैः सिताभ्रसहितैः श्रीवाससंमिश्रितैः  
कर्पूराकलितैः सितामधुयुतैर्गोसर्पिषा लोडितैः ।

श्रीखण्डागरुगुग्गुलुप्रभृतिभिर्नानाविधैर्वस्तुभि-  
धूपं ते परिकल्पयामि जैननि स्नेहात्त्वमङ्गीकुरु ॥ २८ ॥

रत्नालङ्कृतहेमपात्रनिहितैर्गोसर्पिषा दीपितै-  
र्दीपैर्दीर्घतरान्धकारमिदुरैर्वालाककोटिप्रभैः ।

आताम्रज्वलदुज्ज्वलज्वलनवद्रवर्षदीपैः सदा  
मातस्त्वामहमादरादनुदिनं नीराजयाम्युच्चकैः ॥ २९ ॥

मातस्त्वा दधिदुग्धपायसमहाशास्यन्नसंतानिकाः  
सूपापूपसिताघृतैः सवटकैः सक्षुद्ररम्भाफलैः ।

एलाजीरकहिङ्गुनागरनिशांकस्तूरिकासंस्कृतैः  
शाकैः साकमहं सुधाधिकरसैः संतर्पयाम्यम्बिके ॥ ३० ॥

सापूपसूपदधिदुग्धसिताघृतानि  
सुखादुभक्ष्यपरमाच्चपुरःसराणि ।

१. 'रन्तर्ध्वान्तं' क. २. 'कुरण्ट' क. ३. 'अम्बुजैश्च कुसुमैश्च' ख. ४. 'जननी धूपं'  
क. ५. 'सर्पिषोदीपितै' क. ६. 'प्रदीपैस्तथा' ख. ७. 'कुस्तुम्बरीसरकृतै' ख.

शाकोल्लसन्मरिचजीरकबाल्हिकानि

भक्ष्याणि भक्ष जगदम्ब मयार्पितानि ॥ ३१ ॥

क्षीरमेतदिदमुत्तमोत्तमं प्राज्यमाज्यमिदमुत्तम मधु ।

मातरेतदमृतोपमं त्वया संभ्रमेण परिपीयतां मुहुः ॥ ३२ ॥

उष्णोदकैः पाणियुगं मुखं च प्रक्षाल्य मातः कलधौतपात्रे ।

कर्पूरमिश्रेण सकुङ्कुमेन हस्तौ समुद्वर्तय चन्दनेन ॥ ३३ ॥

अतिशीतमुशीरवासितं तैपनीयावपने निवेदितम् ।

पटपूतमिदं जितामृत शुचि गङ्गाभृतमम्ब पीयताम् ॥ ३४ ॥

जैम्बवाग्रम्भाफलसंयुतानि द्राक्षाफलाक्रोडसमन्वितानि ।

सनालिकेराणि सदाडिमानि फलानि ते देवि समर्पयामि ॥ ३५ ॥

कैलिङ्गकोशातकिसंयुतानि जम्बीरनारङ्गसमन्वितानि ।

सबीजपूराणि सैवादराणि फलानि ते चाम्ब समर्पयामि ॥ ३६ ॥

कर्पूरेण युतैर्लवङ्गसहितैः कङ्कोलचूर्णान्वितैः

सुखादुक्रमुकैः सगौरखदिरैः सुस्निग्धजातीफलैः

मातः केतकपत्रपाण्डुरुचिभिस्ताम्बूलवल्लीदलैः

सानन्दं मुखमण्डनीयमतुलं ताम्बूलमङ्गीकुरु ॥ ३७ ॥

एलालवङ्गादिसमन्वितानि कङ्कोलकर्पूरसमिश्रितानि ।

ताम्बूलवल्लीदलसयुतानि पूगानि ते देवि समर्पयामि ॥ ३८ ॥

ताम्बूलवल्लिदलनिर्जितहेमवर्णं

स्वर्णाक्तपूगफलमौक्तिकचूर्णयुक्तम् ।

रत्नस्थगिस्थितमिदं खदिरेण युक्त

ताम्बूलमम्ब वदनाम्बुरुहे गृहाण ॥ ३९ ॥

महति कनकपात्रे स्थापयित्वा विशाला-

न्डमरुसदृशरूपान्बद्धगोधूमदीपान् ।

बहुधृतमथ तेषु न्यस्य दीपानुकम्पा-

न्भुवनजननि कुर्वे नित्यमारार्तिकं ते ॥ ४० ॥

१. 'भुङ्क्ष्व' ख. २. 'तपनीयाचमनैर्निवे०' ख. ३. 'आताम्र' ख. ४. 'कुष्माण्डी'  
ख. ५. 'सजाम्बवानि' ख. ६. 'देवि' ख. ७. 'मिन्दुरुचिभि' क. ८. 'सार्ध' ख.



सविनयमथ दत्त्वा जानुयुग्मं धरण्यां  
 सपदि शिरसि धृत्वा पात्रमारार्तिकस्य ।  
 मुखकमलसमीपे तेऽम्ब सार्धं त्रिवारं  
 भ्रमयति मयि भूयात्ते कृपार्द्रः कटाक्षः ॥ ४१ ॥  
 अथ बहुमणिमिश्रैर्मौक्तिकैस्त्वां विकीर्य  
 त्रिभुवनकमनीयैः पूजयित्वा च वल्लैः ।  
 मिलितविविधमुक्तादिव्यलावण्ययुक्तां  
 जननि कनकवृष्टिं दक्षिणां तेऽर्पयामि ॥ ४२ ॥  
 मातः काञ्चनदण्डमण्डितमिदं पूर्णेन्दुबिम्बप्रभं  
 नानारत्नविशोभिहेमकलश लोकत्रयाह्लादकम् ।  
 भास्वन्मौक्तिकजालिकापरिवृतं प्रीत्यात्महस्ते धृत  
 छत्रं ते परिकल्पयामि शिरसि त्वष्ट्रा स्वय निर्मितम् ॥ ४३ ॥  
 शरदिन्दुमरीचिगौरवर्णैर्मणिमुक्ताविलसत्सुवर्णदण्डैः ।  
 जगदम्ब विचित्रचामरैस्त्वामहमानन्दभरेण धीजयामि ॥ ४४ ॥  
 मार्तण्डमण्डलनिभो जगदम्ब योऽयं  
 भक्त्या मया मणिमयो मुकुरोऽर्पितस्ते ।  
 पूर्णेन्दुबिम्बरुचिरं वदनं स्वकीय-  
 मस्मिन्विलोकय विलोलविलोचने त्वम् ॥ ४५ ॥  
 इन्द्रादयो नतिनतैर्मुकुटप्रदीपै-  
 नीराजयन्ति सततं तव पादपीठम् ।  
 तस्मादहं तव समस्तशरीरमेत-  
 वीराजयामि जगदम्ब सहस्रदीपैः ॥ ४६ ॥  
 प्रियगतिरतितुङ्गो रत्नपर्ल्लणयुक्तः  
 कनकमयविभूषः स्निग्धगम्भीरघोषः ।  
 भगवति कलितोऽयं वाहनार्थं मया ते  
 तुरगशतसमेतो वायुवेगस्तुरंगः ॥ ४७ ॥

१. 'धरिण्या' क ख. २ 'जननि तव प्रकुर्वे नित्यमारार्तिकं ते' ख. ३ प्र. . . .

४. 'पर्यङ्क' ख.

मधुकरवृत्तकुम्भे न्यस्तसिन्दूररेणुः

कनककलितघण्टः किङ्किणीशोभिकण्ठः ।

श्रवणयुगलचञ्चामरो मेघतुल्यो

जननि तव मुदे स्तान्मत्तमातङ्ग एषः ॥ ४८ ॥

द्रुततरतुरगैर्विंराजमानं मणिमयचक्रचतुष्टयेन युक्तम् ।

कनकमयमहं वितानवन्तं भगवति ते हि रथं समर्पयामि ॥ ४९ ॥

ह्यगजरथपत्तिशोभमानं दिशि दिशि तुंदुभिमेघनादयुक्तम् ।

अतिबहुचतुरङ्गसैन्यमेतद्भगवति भक्तिभरेण तेऽर्पयामि ॥ ५० ॥

परिखीकृतसप्तसागरं बहुसंपत्सहितं मयाम्ब ते ।

विपुलं धरणीतलाभिधं प्रबलं दुर्गमिदं समर्पितम् ॥ ५१ ॥

शतपत्रयुतैः स्वभावशीतैरतिसौरभ्ययुतैः परागपीतैः ।

अमरीमुखराकृतैरनन्तैर्व्यजनैस्त्वां जगदम्ब वीजयामि ॥ ५२ ॥

अमरलुलितलोलकुन्तलाली विगलितकाल्यविकीर्णरङ्गभूमिः ।

ह्यमतिरुचिरा नटी नटन्ती तव हृदये मुदमातनोतु मातः ॥ ५३ ॥

मुखजनविवासलोलवेणीविलसितनिर्जितलोलभृङ्गमालाः ।

युवजनसुखकारिचारुलीला भगवति ते पुरतो नटन्ति बालाः ॥ ५४ ॥

रुचिरकुचतटीनां नाट्यकाले नटीनां

प्रतिगृहमथ तत्र प्रत्यहं प्रादुरासीत् ।

धिमिकितिधिमिधिद्धी धिद्धिधिद्धीधिमिद्धी

धिमिकितिधिमित्ताथेयथेयेति शब्दः ॥ ५५ ॥

अमदलिकुलतुल्या लोलधम्मिल्लभारा

स्मितमुखकमलोद्यद्विव्यलावण्यपूरा ।

अनुपमतमवेषा वारयोषा नटन्ती

परभुत्कलकण्ठी देवि धैर्यं तनोतु ॥ ५६ ॥

डमरुडिण्डिमशुद्धुरभल्ली मृदुरवार्द्रघटार्द्रघटाहयः ।

झटिति झाङ्कतिभिर्जगदम्बिके मुहुरिमे हृदयं सुखयन्तु ते ॥ ५७ ॥



मुक्ताकुन्देन्दुगौरां मणिमयमुकुटां रत्नताटङ्कयुक्ता-  
 मक्षस्रक्पुष्पहस्तामभयवरकरां चन्द्रचूडां त्रिनेत्राम् ।  
 नानालंकारयुक्ता सुरमुकुटमणिद्योतितस्वर्णपीठां \*  
 सानन्दां सुप्रसन्नां त्रिभुवनजननीं चेतसा चिन्तयामि ॥ ६९ ॥  
 एषा भक्त्या तव विरचिता या मया देवि पूजा  
 स्त्रीकृत्यैनां सपदि सकलान्मेऽपराधान्क्षमस्व ।  
 न्यूनं यत्तत्तव करुणया पूर्णतामेति सर्वं  
 सानन्दं मे हृदयकमले तेऽस्तु नित्यं निवासः ॥ ७० ॥  
 पूजामिमां पठेत्प्रातः पूजां कर्तुमनीश्वरः ।  
 पूजाफलमवाप्नोति वाञ्छितार्थं च विन्दति ॥ ७१ ॥  
 प्रत्यहं भक्तिसंयुक्तो यः पूजनमिदं पठेत् ।  
 वाग्वादिन्याः प्रसादेन वत्सरात्स कविर्भवेत् ॥ ७२ ॥  
 पूजामिमा यः पठति प्रभाते मध्याह्नकालेऽप्यथवा प्रदोषे ।  
 धर्मार्थकामान्पुरुषोऽभ्युपैति देहावसाने शिवतामुपैति ॥ ७३ ॥  
 इति श्रीपरमहंसपरिव्राजकाचार्यश्रीमच्छंकराचार्यविरचितचतुःषष्ट्युपचार-  
 मानसपूजास्तोत्रं समाप्तम् ।

